

ఆర్షవిద్యా తరంగాలు 01

Inspired by the teachings of

**SWAMI PARAMARTHANANDAJI**  
**Advaita Vedanta Parichayam**

**అద్వైతవేదాన్త పరిచయము**

**తత్త్వబోధ సహితము**

తరతి శోకమాతృవిదితి శ్రుతేః

**స్వామి పరమార్థానంద బోధనల స్ఫూర్తితో**

**వారి ఆశీస్సులతో**

**తెలుగు సేత - మద్దూరి / కస్తూరి రాజ్యశ్రీ**

Third edition - Year 2019 1000 copies

For Copies

K V Raghava Rao

C - 804 Aparna Cyberzon

Nallagandla, Hyderabad 500019

Mobile: 9849092368

Email: raghavkasturi@gmail.com

for softcopy www.telugubhakti.com

Title - **Advaita Vedanta Parichayam**

Sanskrit Support - Sri Desu Chaitanya Krishna

DTP - Smt. Syamala Devi Sripathi, 9966383661

Printed at

Sai Sri Printers

8-3-945 # 21 Pancom Business Centre,

Ameerpet Hyderabad --500073

e-mail : saisriprinters@yahoo.com

Ph.No.040-23730222,Cell:9985530222

Price Rs. 120

## కృతజ్ఞతలు

కర్మయోగికి మారు పేరు శ్రీచలసాని రామకృష్ణారావుగారు. ఆంధ్రప్రదేశ్ స్టేట్ ఎలక్ట్రిసిటీ బోర్డులో ముప్పయి సంవత్సరాలు ఉద్యోగం చేశారు. వర్క్ ఈజ్ వర్షిష్ ఆయనకు. తన ఉద్యోగ ధర్మాన్ని మొక్కుబడిగా కాక, అకుంఠిత దీక్షతో, అంకిత భావంతో, శ్రద్ధతో, నిజాయితీతో నిర్వర్తించారు. శ్రీశైలంలో తుఫాను వచ్చినప్పుడు. ఆయన చేసిన ప్రత్యేక సేవలను ప్రభుత్వం గుర్తించి క్యాష్ అవార్డు, ప్రశంసా పత్రం ఇచ్చింది. ఇది ఒక మచ్చుతునక మాత్రమే. ఇలాంటి ఎన్నో ప్రశంసలు పొందారు. ఆఫీస్ పనిమీద వెళుతున్నప్పుడు కుటుంబాన్ని తీసుకువెళ్ళకూడదు అన్న నియమానికి కట్టుబడి ఉన్నారు. ఉద్యోగ విరమణ తర్వాత కూడా అందరికీ చేదోడువాదోడుగా ఉండే వారు. శాంతమూర్తి. నిగర్వి.

దయా సత్సంగ్ పేరిట మా అద్వైతవిద్యా బోధకు వారి ఇంటినే వేదికగా మలచి, ఆరోగ్యం సహకరించినా, సహరించకపోయినా మాదాకా రానివ్వకుండా, అది ఒక ప్రవాహంలా నిరాటంకంగా, నిర్విరామంగా సాగిపోనిస్తున్నారు శ్రీమతి చలసాని రాజ్యలక్ష్మిగారు.

అంతేకాకుండా వారి పతిదేవులు శ్రీచలసాని రామకృష్ణారావుగారి జ్ఞాపకార్థంగా అద్వైతవేదాంత పరిచయము పుస్తకప్రచురణ అనే బ్రహ్మాయజ్ఞానికి ఆర్థిక సహాయాన్ని అందించారు శ్రీమతి రాజ్యలక్ష్మిగారు. వారికి, వారి కుటుంబ సభ్యులకు ఆయురారోగ్య ఐశ్వర్యాలు, ఆధ్యాత్మిక చింతన మెండుగా కలగాలని మా దంపతులం ఆ భగవంతుని వేడుకుంటున్నాము.

రాఘవరావు, రాజ్యశ్రీ

## విషయసూచిక

సంస్తుతి	01
స్వామీజీ గురించి నా స్పందన	04
ఎందరో మహానుభావులు అందరికీ వందనాలు	07
01. పురుషార్థములు	10
02. శాస్త్రం	19
03. వర్ణవ్యవస్థ	28
04. ఆశ్రమవ్యవస్థ	35
05. కర్మయోగం	42
06. ఉపాసనాయోగం	54
07. జ్ఞానయోగం	63
08. భక్తియోగం	72
09. సాధనచతుష్టయం	82
10. శరీరత్రయం	94
11. అవస్థాత్రయం - కోశపంచకం	109
12. ఆత్మ	123
13. సృష్టి	136
14. కర్మసిద్ధాంతం	147
15. జీవేశ్వర ఐక్యం	159

## సంస్తుతి

స్వామి పరమార్థానంద గారు ఆంగ్లములో ఇచ్చిన ధార్మిక ప్రసంగాలను మద్దూరి రాజ్యశ్రీ గారు “అద్వైత వేదాంత పరిచయం” అని తెలుగు గ్రంథ రూపములో అనువదించారు. వేదాంతములో ప్రవేశించడానికి ఈ గ్రంథము కరదీపికలాంటిది. స్వామివారు శ్రేష్ఠమైన వేదాంత పరిజ్ఞానము కలవారు అయినను చిన్న పిల్లలకు అరటిపండు ఒలిచి చేతిలో పెట్టినట్లుగా సులభముగా మరియు వివరముగా చెప్పినారు. ఈ పుస్తకము చదివేవారి అభిరుచి మరియు జ్ఞానము పెరగడానికి తప్పక దోహదకారి అగును. మచ్చుకకు వారు చెప్పిన కొన్ని వాక్యములను ఇక్కడ ఉటంకించడం చాలా బాగుగా ఉంటుంది.

క్రతువుల పరిజ్ఞానము గురించి చెబుతూ, “పూజలు నేర్చుకొనుట వల్ల క్రమశిక్షణ, ఉత్సాహము మరియు భగవద్భక్తి పెరుగుతుంది”. “ధర్మానికి కట్టుబడనిచో శారీరక మరియు మానసిక భావ పరంపర జీవితము దెబ్బతింటుంది,” “ఐహిక సుఖములే ముఖ్యమనుకునే కుటుంబాలలో బంధము నిలువదు.” “సన్యాసమంటే అజ్ఞానాన్ని, అహంకారాన్ని వదులుకొని, అన్నిటి నీ త్యజించడమే.” “నిత్యపారాయణము బ్రహ్మయజ్ఞములోనికి వస్తుంది.”

స్వామీజీవారు చేసిన ప్రసంగాలు మంచి బోధనలై, విషయ వివరణ చాలా సులభంగా మరియు శ్రేష్ఠంగా ఉంటుంది. చెప్పిన అంశాలకి శాస్త్ర ప్రమాణం, తర్కము మరియు అనుభవము ఉన్నట్లు స్పష్టమవుతుంది. యవ్వనవంతులలో శాస్త్ర పరిజ్ఞానము కలిగించిన శ్రీమత్ స్వామి చిన్మయానంద మరియు శ్రీమత్ స్వామి దయానంద గార్లలాగా ఈ స్వామీజీ

కూడా, అసలైన సన్యాసిలాగా బోధనలను జనజనాలకి అందించారు. “సన్యస్య శ్రవణం కుర్యాత్” అన్నది శాస్త్రం. అటువంటి శ్రవణ, మనన, నిదిధ్యాసలు చేసిన స్వామివారు ప్రజలకు ప్రవృత్తి మార్గాన్ని చెప్పకుండా, నివృత్తి మార్గాన్ని బోధించడం ముదావహం మరియు గొప్ప విశేషం.

కర్మఫలాన్ని చెబుతూ, స్వామివారు ఇలా అన్నారు: “మనం ఏ పని చేసినా, అది జగత్తులో ఒక భాగం అవుతుంది, మన చేయి దాటిపోతుంది. తరువాత కర్మ జగత్తులో ఒక భాగమవుతుంది. అప్పుడు కర్మల మీద జగత్తు సూత్రాలు పనిచేస్తాయి. జగత్తు మొత్తం ఆ సూత్రాల మీదనే నడుస్తుంది. ఈ ప్రక్రియ వల్ల వచ్చే కర్మని ఫలమంటారు”. కర్మ ఈశ్వరార్పణ భావంతో చేసి, ఫలాన్ని ఈశ్వర ప్రసాద భావంతో స్వీకరించడమే యోగం. ‘యద్భావం తద్భవతి’. మీ ఆలోచనే మీ భవిష్యత్తును నిర్ణయించే సూక్ష్మమైన బీజం. మీరు ఎలా ఆలోచిస్తే అలా అవుతారు. ఆత్మ జ్ఞానమంటే ఆత్మ యొక్క అజ్ఞానం తొలగిపోవడమే. ఈశ్వరార్పణ భావన లేకుండా కర్మ లేదు కనుక, కర్మలో భక్తి ఉంది. చిత్తశుద్ధికై చేసే ఉపాసనలలో భక్తి లేకపోతే ఏకాగ్రత ఎలా కుదురుతుంది? జ్ఞానమార్గమైనా, శాస్త్రార్థం చేసేటప్పుడు, ప్రార్థనతో మొదలుపెట్టి, ప్రార్థనతోనే ముగిస్తాము కాబట్టి, అక్కడ కూడా భక్తి ఉన్నట్లే కదా! అందుకే యుగపురుషులైన శ్రీరామకృష్ణ పరమహంస వారు భక్తి ఈ యుగానికి ఆయువుపట్టని చెబుతూ, జ్ఞానము, వివేకము మరియు వైరాగ్యము కూడా ఉండాలన్నారు. ఈ జగత్తు సృష్టించడానికి అభిన్న, నిమిత్త, ఉపాదాన కారణము పరమాత్మయే. అంటే, ముడిసరుకు నుండే మొత్తం విశ్వం రూపొందింది. కాబట్టి, దేముడే విశ్వము. అంటే విశ్వము దేముడు తప్ప మరొకటి కాదు. మనుష్యుల సమస్యలకు పరిష్కారం అనిత్య వస్తువులలో లేదు. అనిత్య వస్తువుని నిత్యమని భ్రమపడడంలో వుంది. తప్పుగా ఆశించడం వల్ల సమస్య ఉత్పన్నమవుతుంది. ఇలా తప్పుగా ఆచరించడం వల్ల ఏర్పడిన దుఃఖాన్ని సంసారమంటారు.

“అరువు తెచ్చుకొన్న చైతన్యం వలన, స్థూల, సూక్ష్మ, కారణ శరీరాలు నెమలిలా, గర్వంగా నాట్యం చేస్తున్నాయి. లేకపోతే, శిల్పానికి మన శరీరానికి తేడా లేదు. శరీరత్రయం చైతన్యాన్ని అరువు తెచ్చుకొందంటే, అప్పిచ్చేవాడు ఒకడు ఉండాలి కదా! అంటే మనలో ఒక చైతన్యం ఉండాలి. చైతన్యాన్ని అప్పు ఇవ్వడానికి ఆ అప్పిచ్చే చైతన్యం మానవశరీరంలో నాలుగవ అంశము. మొదటి మూడు స్థూల, సూక్ష్మ, కారణ శరీరాలు.” ఇలాంటి ఆణిముత్యాలు స్వామివారి ప్రతి ప్రసంగంలో కోకొల్లలు. వాటిని, ఈ పుస్తకం చదువరులు, వారి అనుభవంతో తెలుసుకుంటే చాలా మేలు చేకూరుతుంది. ఈ పుస్తకంలో చెప్పిన విషయాలను ఆచరణలోకి తెచ్చుకొంటే ముక్తి కరతలామలకమవుతుంది.

స్వామివారి ఆరోగ్యానికి, దీర్ఘాయువుకి, ఈ పుస్తక ప్రచారానికి దైవ కృప తప్పక ఉండి తీరుతుంది. అనువాదం చేసిన మద్దూరి రాజ్యశ్రీ గారికి ఆయురారోగ్యములనిచ్చి దేముడు కాపాడుగాక! పుస్తకప్రచురణకు సహకరించిన దాతలకు ఈశ్వరకృప ఉండుగాక అని ఆశీర్వదిస్తూ,

భవదీయుడు  
స్వామిమేధానస్థపురి  
కైలాస ఆశ్రమం  
ఋషికేశము

## స్వామీజీ గురించి నా స్పందన

గురుబ్రహ్మ, గురుర్విష్ణుః, గురుర్దేవో మహేశ్వరః  
గురుస్సాక్షాత్ పరబ్రహ్మ తస్మై శ్రీ గురవేనమః

కొన్నేళ్ళ క్రితం మా వారు ఎప్పుడు చూసినా ఒక స్వామీజీ ప్రసంగాలు వింటూ ఉండేవారు. కొన్ని గుళ్ళలో వేదఘోష ప్రతిధ్వనిస్తున్నట్లుగా, మా ఇంట్లో ఇటుక, ఇటుకకూ ఆ స్వామీజీ గొంతు సుపరిచితమే. ఏం వింటున్నారు అంటే అద్వైతవేదాంతం అనేవారు. కొంతకాలం ఏమోలే, నాకేం అర్థమవుతుందని పట్టించుకోలేదు. కాని, ఒక శుభముహూర్తాన (నిజంగా అది శుభముహూర్తమే) ఎందుకో నాకూ అదేమిటో వినాలన్న కుతూహలం కలిగింది. ఆ మాట చెప్పిందే తడవుగా, నా సెల్ ఫోన్లో ఆయన ప్రసంగం ఒకటి ఎక్కించి ఇచ్చారు.

అన్నట్లు అది ప్రసంగం కాదు, బోధట. గురుశాస్త్ర ఉపదేశం. నేను ఇంగ్లీషు లెక్చరర్ గా మా పిల్లలకి క్లాసులో రోజుకో గంట ఎలా బోధిస్తానో, అలా రోజుకో గంట శ్రద్ధగా ఆయన ఉపన్యాసం వినమన్నారు. దానిపేరు ముండకోపనిషత్తు. అది వినేనాటికి నాకు అసలు అద్వైతం అంటే ఏమిటో తెలియదు. ఉపనిషత్తు, ఆత్మ, అనాత్మ, శరీర త్రయం, పంచకోశాలు, కర్మ సిద్ధాంతం ఇలాంటి పదాలతో బొత్తిగా పరిచయం లేదు.

అలాటి అజ్ఞానంతో ఉన్న నేను ముండకోపనిషత్తు వినటం మొదలుపెట్టాను. ఆ స్వామీజీ పేరు పరమార్థానందస్వామి. పూజ్యస్వామీజీ దయానందసరస్వతిగారి శిష్యులాయన. ఎంత బాగా చెప్పారనుకున్నారు! ఆయన గురించి ఎంత చెప్పినా తక్కువే! అసలేమీ తెలియని ప్రపంచంలోకి, స్వయంగా మన చేయి పట్టుకుని, ఒక్కొక్కమెట్టూ పైకి ఎక్కించి, ఎక్కడ జారిపోతామో అని మధ్య మధ్యలో జాగ్రత్తగా చూసుకుంటూ, పైకి తీసుకువెళ్ళి ఒక అద్భుతప్రపంచం చూపించారు.



అసలే కొత్త విషయం, తల పైనించి వెళ్ళిపోయే వివరాలు. అయినా అరటిపండు ఒలిచి చేతిలో పెట్టినట్టు, ఊహా! నోట్లో పెట్టి, అది మింగేదాకా ఆగినట్టు ఆగేవారు. ఒక్కో విషయం ఒకటికి రెండుసార్లు చెప్పటం, చెప్పబోయే విషయానికి కొంత ఉపోద్ఘాతం ఇచ్చి, మళ్ళీ ఒక్కొక్క మంత్రంలోని ఒక్కొక్క పదానికి అర్థం, గూడార్థం చెప్పి, మళ్ళీ దానికి ముక్తాయింపు పలకటం, మర్నాడు పది నిముషాలు పాతపాఠాన్ని గుర్తుచేయటం - టూకీగా ఇదీ ఆయన పద్ధతి. ఇదంతా ఇంగ్లీషులో. ఇంగ్లీషు రానివాళ్ళకి కూడా అర్థమయ్యేటంత తేలిక పరిభాషలో. సరిగ్గా మనకి ఒక విషయం అర్థం కాక, అమ్మో అనుకునే సమయానికి తల తిరుగుతోందా అని అరవంలో అడుగుతారు. మళ్ళీ దాన్ని తేలిక భాషలో ఇంకో విధంగా చెప్పతారు.

మన చిన్నప్పుడు ఎవరినైనా మెచ్చుకోవాలంటే, ఆ మాష్టారు పాఠం చెపితే, అది విని పరీక్ష రాయవచ్చు అనే వాళ్ళు. అది ఈ పరమార్థానంద స్వామివారికి అక్షరాలా సరిపోతుంది. ప్రాహ అంటే అర్థం అయ్యేలాగా చెప్పటం అనీ, గురువు తల మీదున్న మీట నొక్కితే శాస్త్రం వస్తుందనీ, ఒక మంచి గురువు బోధచేస్తే మనం వద్దనుకున్నా అర్థమయిపోతుందనీ స్వామీజీ అక్కడక్కడా చెప్పారు. అవన్నీ ఆయనకి అక్షరసత్యాలు. వేదాంత శ్రవణ, మనన, నిదిధ్యాసనం చేస్తే నిశ్చయ జ్ఞానం కలుగుతుందని స్వామీజీ ఎప్పుడూ చెప్తారు. స్వామీజీ బోధ వింటేనే, నిశ్చయజ్ఞానం కలుగుతుందని నేను ఘంటా బజాయించి మరీ చెప్పగలను.

గురువు, దేవుడూ ఒక్కసారి ప్రత్యక్షమయితే ఎవరికి ముందు నమస్కారం పెట్టాలంటే గురువుకే ముందు పెట్టాలని ఎవరో పెద్దలు అన్నారు. ఎంత నిజం! ఈ స్వామీజీలాంటి గురువులు సాక్షాత్తు పరబ్రహ్మతో తాము రమించి, నువ్వే ఆ పరబ్రహ్మవి అని మనకి 'ఆత్మసాక్షాత్కారం' చేయిస్తారు.

ఆత్మసాక్షాత్కారం చేయించటంలో, మనలో పాతుకుపోయిన అనేక అపోహలని కూకటి వేళ్లతో పెకలించి వేస్తారు. అంటే ఆత్మసాక్షాత్కారం ఒక అనుభవం కాదని, దాన్ని ధ్యానం వల్లనో, కుండలినీ ధ్యానంలోనో, యోగాసనంలోనో పొందలేమని, ఆత్మ అజ్ఞానం కేవలం ఆత్మజ్ఞానం వల్లనే తొలగుతుందనీ, దానిని శ్రోత్రియ బ్రహ్మనిష్ఠ అయిన గురువునుంచే పొందాలనీ పదే పదే చెప్తారు.

అలాగే మన మతంలో అనేక దార్శనికులు ఆత్మ గురించి అనేక దర్శనాలిచ్చారు. అవి - ఆత్మ శరీరం అనీ, ఆత్మ కర్త, భోక్త అనీ, ఆత్మ మనసు అనీ, ఆత్మలు అనేకం అనీ వగైరా. అవన్నీ తప్పని సహేతుకంగా నిరూపిస్తారు స్వామీజీ, శంకరభాష్యంలోంచి ఉదాహరణలు తీసుకుని.

మావారు రాఘవరావుగారూ, నేనూ స్వామీజీ చెప్పిన పది ఉపనిషత్తులూ, బ్రహ్మసూత్రాలూ, ఆత్మబోధ అన్నీ విన్నాము, వింటున్నాము. ఇప్పుడు ఆయన చెప్తున్న శంకరభాష్యంతో కూడిన భగవద్గీత వింటున్నాము. ఆయన్ని స్వయంగా వెళ్లి కలిసాము. ఆయన బోధ చెన్నైలో ప్రత్యక్షంగా కొన్ని చోట్ల విన్నాము. కాని ఆశ్చర్యకరంగా, ముఖాముఖీ విన్నదానికీ, క్యాసెట్లో విన్నదానికీ అణువంతైనా తేడా కనబడలేదు. అంత స్పష్టంగా ఉంది ఆడియో కూడా.

**యత్ తదద్రేశ్యమ్ అగ్రాహ్యమ్ అగోత్రమ్ అవర్ణమ్।**

**అచక్షుః శ్రోత్రం తదపాణిపాదమ్।**

**నిత్యం విభుం సర్వగతం సుసూక్ష్మం।**

**తదవ్యయం యద్భూతయోనిం పరిపశ్యన్తి ధీరాః॥**

ఆత్మ ఇంద్రియ అగోచరం, నిర్గుణం, నిత్యం, సత్యం. అలాంటి ఆత్మని ధీరుడు మాత్రమే చూడగలడు. పరమార్థానందస్వామి మన గురువైతే మనం ధీరులు అవటానికి ఎంతో సేపు పట్టదు అని సవినయంగా మనవి చేసుకుంటున్నాను.

**మద్వారి రాజ్యశ్రీ**

## ఎందరో మహానుభావులు అందరికీ వందనాలు

శ్రవణాయాఽపి బహుభిర్యో న లభ్యః।

శృణ్వనోఽపి బహవో యం న విద్యుః।

ఆశ్చర్యో వక్తా కుశలోఽస్య లభా।

ఆశ్చర్యో జ్ఞాతా కుశలానుశిష్టః॥ కథ - 1.2.7

ఆత్మ విద్య బోధించే గురువు అరుదు. విద్య అర్థం చేసుకోవటం కష్టం. అటువంటి కష్టమైన విద్యని అత్యంత సుళువుగా, అత్యంత ఆసక్తికరంగా మలచి బోధించే పరమార్థానంద గురువుగారు దొరకటం మా పూర్వజన్మ సుకృతం. ఆయన బోధనలు విని, నేనూ, మా వారు రాఘవరావుగారూ, దయాసత్సంగంలో బోధించే సాహసం చేస్తున్నామంటే చాలా సంతోషించి, ఎంతో మనస్ఫూర్తిగా మమ్మల్ని ప్రోత్సహించినందుకు ఆయనకి అనేక కృతజ్ఞతలు తెలుపుకుంటున్నాను. అక్కడితో ఆగకుండా ఆయన ఆంగ్ల బోధనకి తెలుగుసేత నిచ్చి అద్వైతవేదాంత పరిచయం పేరుతో రాసామని అంటే ఎంతో అభినందించి, ఆయన ఆశీస్సులు ఎప్పుడూ మమ్మల్ని వెన్నంటి ఉంటాయని చాలా ఆదరంతో చెప్పినందుకు ఆయనకి వేనవేల కృతజ్ఞతలు.

ముందుమాట రాసిపెట్టమని అడిగిందే తడవుగా మా కోరిక తీర్చిన స్వామీ మేధానందపురి గారికి అనేక ధన్యవాదాలు. ఆయన ఉండేది హృషీకేషలో అయినా దేశదేశాలు తిరుగుతూ ఉంటారు. క్షణం తీరిక ఉండదు. అయినా తీరిక చేసుకున్నందుకు కృతజ్ఞతలు చెప్పుకుంటున్నాను.

మావారు గత ఇరవయ్యేళ్లుగా తెలుగుభక్తి పేజెస్ అనే వెబ్సైట్ని నడుపుతున్నారు. మా సత్సంగంలో మూడు, నాలుగుసార్లు ఈ వేదాంత పరిచయాన్ని తను బోధించి, నా చేత కొన్ని చెప్పించారు. అద్వైతవేదాంతంలో ఇది ఓనమాలు దిద్దిస్తుంది, వేదాంత పరిభాషని పరిచయం చేస్తుంది, దీన్ని తెలుగులో రాస్తే మరెందరికో మేలు చేసినవాళ్ళమవుతామని, మన వెబ్సైటులో పెడదామనీ నన్ను ప్రేరేపించి, ప్రోత్సహించి నా చేత రాయించారు. నేను రాసిన దానికి మెరుగులు దిద్ది, తత్వబోధలోంచి కొన్నిశ్లోకాలని వాటి కనుగుణమైన చోట కలిపారు. మా సత్సంగంలో వారందరికీ దీన్ని పాఠ్యపుస్తకంలా చేసారు. అటువంటి మా వారికి ఎన్ని కృతజ్ఞతలు చెప్పినా చాలదు.

మా కుటుంబ స్నేహితుడు, శ్రీయోభిలాషి శ్రీవిష్ణుప్రసాద్ గారు. ఇటువంటి ప్రాథమిక గ్రంథాన్ని పుస్తకంలా అచ్చు వేయిద్దామన్న ఆలోచనకి శ్రీకారం చుట్టింది ఆయనే. సలహా ఇచ్చి ఊరుకోకుండా, రెండురోజులకొకసారి, ఆ విషయం గుర్తు చేస్తూ వచ్చారు. తన వంతు సాయంగా ఈ గ్రంథాన్ని తీసుకువెళ్లి మూడు, నాలుగుసార్లు దుర్భిణీతో వేసి వెతికినట్టు అందులోని ముద్రారాక్షసాలని, పొరపాటున దొర్లిన పదజాలాన్ని వెతికిపట్టుకుని, దగ్గరుండి దిద్దించారు. ఇవాళ ఈ గ్రంథం ఇలా పుస్తకరూపంలో ముస్తాబు చేసుకుని మీ ముందుకి వచ్చిందంటే దానికి విష్ణుప్రసాద్ గారే కారణం. ఆయనకి అనేకానేక కృతజ్ఞతలు.

మా కుటుంబ స్నేహితురాలు, మా అభివృద్ధి కోరే అరుణ యశోద గారి గురించి చెప్పకపోతే ఈ కృతజ్ఞతలకి విలువ లేదు. మేం ఏం చేసినా మనస్ఫూర్తిగా అభినందించి, తన వంతు సాయం చేస్తూనే ఉంటారు. ఫ్రూఫ్ రీడింగ్ కి పెట్టింది పేరు ఆవిడ. విష్ణుప్రసాద్ గారితో పోటీపడి తప్పులు పట్టుకునేవారు తెలుగు భక్తి పేజీలలో పెట్టిన వాటికి. దీనికి కూడా అలాగే పట్టుకున్నారు. ఆవిడకి ఆప్యాయంగా కృతజ్ఞతలు చెప్పుకుంటున్నాను.

శ్రీ వై యస్ రావుగారు మా దంపతులిద్దరినీ, మేము చేసే రచనా వ్యాసంగాలలో ప్రోత్సహిస్తూ, వాటిలో దొర్లె తప్పొప్పులని పట్టుకుని, ఈ పుస్తకంతో సహా, మాకు తన సహాయ సహకారాలందించారు. వారికి నా కృతజ్ఞతలు.

మావారూ నేనూ బోధిస్తున్న ఉపనిషత్తులని మా దయా సత్సంగం సభ్యులు చాలా శ్రద్ధగా వింటారు. ఈ అద్వైత వేదాంత పరిచయాన్ని పాఠ్యగ్రంథంగా చూస్తారు. ఇది పుస్తకరూపంలో వస్తోందంటే, చాలా సంతోషించి, వాళ్ళ ఆధరాభిమానాలను మామీద కురిపించారు. ఈ సందర్భంలో వాళ్ళందరికీ, పేరుపేరునా, నా కృతజ్ఞతలు.

పూజ్యులు శ్రీ దోర్బల ప్రభాకరశర్మగారు ఈ పుస్తకంలోని సంస్కృత భాగాన్ని ఎంతో సహృదయంతో దిద్ది పెట్టారు. వారికి మా కృతజ్ఞతాభివందనాలు.

**ఎందరో మహానుభావులు అందరికీ వందనాలు**

**మద్దూరి రాజ్యశ్రీ**

ప్రార్థన:-

ఓం వాసుదేవేష్ట యోగీష్టం  
నత్వా జ్ఞానప్రదం గురుమ్।  
ముముక్షూణాం హితార్థాయ  
తత్త్వబోధోఽభిధీయతే॥

తాత్పర్యం :-

జ్ఞానబోధచేసే గురువు, యోగీష్టుడైన శ్రీకృష్ణ పరమాత్మకి  
నమస్కరించి ముముక్షువుల హితం కోరి తత్త్వబోధ  
చెప్పబడుతున్నది.

సదాశివసమారంభామ్!  
 శఙ్కరాచార్యమధ్యమామ్!  
 అస్మదాచార్యపర్యంతామ్!  
 వందే గురుపరంపరామ్॥

### 01. పురుషార్థములు

తత్త్వబోధ ఒక వేదాంత ప్రకరణ గ్రంథము. అది సంస్కృతంలో శంకరాచార్యచే లిఖించబడిన ముఖ్యమైన, ప్రాథమిక వచన కావ్యం. ఇందులో సాధారణంగా మన శాస్త్రాల్లో వాడే ముఖ్యమైన పదాలన్నీ వస్తాయి. మన శాస్త్రాలని - అది భగవద్గీత కానీ, ఉపనిషత్తులు కానీ, పురాణాలు కానీ, రామాయణం కానీ చదవాలంటే ఈ పదాల అర్థం తెలుసుకోవాల్సిన అవసరం ఎంతైనా ఉంది. ముఖ్యంగా వేదాంత శాస్త్రాన్ని మనం సరిగ్గా అర్థం చేసుకోవాలంటే మనం ఈ పదాలని క్షుణ్ణంగా అర్థంచేసుకోవాలి.

ఈ తత్త్వబోధలో ఉన్న అంశాలన్నింటి గురించి కొన్ని ప్రసంగాల పరంపరగా చూద్దాం. ఇందులోని అంశాలన్నింటినీ వివరించటమే కాక, కొన్ని కొత్త అంశాలను కూడా చూద్దాం. అద్వైతవేదాంతం బాగా అర్థం చేసుకోవడానికి ముందుగా పురుషార్థాలంటే ఏమిటో చూద్దాం.

**మనుష్య లక్ష్యాలు:** - పురుషార్థాలన్న పదాన్ని మనం మన శాస్త్రాల్లో తరచు చూస్తాం. అందుకని దాన్ని సరిగ్గా అర్థం చేసుకోవాలి. పురుషార్థాలంటే మనుష్య లక్ష్యాలు. పురుషః అంటే మనుష్యుడు - స్త్రీ గాని, పురుషుడు గాని. అందుకని దీన్ని మనుష్యార్థాలుగా అనువదించవచ్చు. అర్థః అంటే సంస్కృతంలో అనేక అర్థాలున్నాయి. అర్థఃకి ఒక అర్థం, అర్థమే, అర్థః అంటే ఐశ్వర్యం కూడా. ఈ సందర్భంలో అర్థః అంటే ఒక లక్ష్యం, ఒక గమ్యం. **అర్థ్యతే సర్వైః మనుష్యైః ప్రార్థ్యతే ఇతి అర్థః॥**

దేన్నైతే ప్రతి మానవుడు కోరుతాడో అది అర్థం. ప్రతి మనిషి దేన్ని కోరుతాడు? రకరకాల లక్ష్యాలుంటాయి ఒకొక్కరికీ. కాబట్టి ఏ మానవ లక్ష్యాన్నైనా అర్థం అంటారు. ఈ రెండు పదాలనీ కలిపితే మానవలక్ష్యాలు అని అర్థం.

శాస్త్రంలో పురుషార్థంకి ఇంకో అర్థం కూడా ఉంది. ఒక సందర్భంలో పురుషార్థం అంటే ఇచ్చు. ఇంకో సందర్భంలో పురుషార్థం అంటే ఎన్నుకోవటం. ఇంకో సందర్భంలో ప్రయత్నం అని కూడా వస్తుంది. అంటే ఇచ్చు, ఎన్నుకోవటం, ప్రయత్నం - పురుషార్థంకి ద్వితీయ అర్థం.

**ప్రాథమిక అర్థం** - మానవలక్ష్యం లేదా మానవగమ్యం. ఈ లక్ష్యాలు మనుష్యులుగా సాధించాల్సినవే. జంతువులకో, వృక్షాలకో ఇది సాధ్యం కాదు. ఈ పురుషార్థాలు అందుబాటులో ఉండటం వల్ల మనిషి జంతువులు లేదా చెట్ల నుంచి విభిన్నంగా ఉన్నాడు. వీటివల్లే తక్కిన అన్ని జీవరాసుల కన్నా ఉన్నతంగా ఉన్నాడు.

**మనుష్యుల ప్రత్యేకత :-**

మనుష్యులకి మాత్రమే ఎందుకు ఉన్నాయి ఈ పురుషార్థాలు? మనిషిలోని ఏ శక్తి ఈ ప్రత్యేక అవకాశాన్ని యిచ్చింది, పురుషార్థాలు కోరుకోవటానికి? మనుష్యులు ఎన్నో అంశాలలో జంతువులని, చెట్లని పోలి ఉన్నారని శాస్త్రాలు పలుకుతున్నాయి. తక్కిన జీవరాసులకీ మనుష్యులకీ మధ్య సాధార్యం ఉంది. కాని మనిషి మాత్రమే వాడగల ఒక ప్రత్యేక లక్షణం ఉంది.

**పురుషార్థాలు:-** ఆ ప్రత్యేక విషయం ఒక అందమైన శ్లోకంలో చెప్పబడింది.

అహోరనిద్రాభయ మైథునఞ్చ

సామాన్యమేతత్ పశుభిర్నరాణామ్

**బుద్ధిర్హి తేషామ్ అధికో విశేషః**

**బుద్ధ్యా విహీనః పశుభిః సమానః॥**

మనుష్యులకూ, తక్కిన జీవరాశులకూ కొన్ని అంశాలలో పోలికలున్నాయి. అందరూ ఆహారం కోరతారు. పుట్టినప్పటినుంచి ఆహారం కోసం వెతుకులాట మొదలౌతుంది. అలాగే నిద్ర,భయం,వంశాభివృద్ధి కూడా అందరికీ ఉంటుంది. కాని ఆలోచనా శక్తి, విచక్షణాశక్తి, అర్థం చేసుకునే శక్తి, భవిష్యత్తును ఊహించే శక్తి, ముందుచూపు లాంటివి ఉండటం వల్ల మనిషి తక్కిన జీవరాశులకన్నా ఉన్నతుడయ్యాడు. భవిష్యత్తు కోసం ప్రణాళికలు వేయటం, భవిష్యత్తు బాగుండాలని కష్టపడటం అంతా విచక్షణాశక్తి కింద వస్తుంది.దాన్నే మనం బుద్ధి అంటాం.

**బుద్ధిర్హి తేషామ్ అధికో విశేషః -** ఇదీ మనకున్న అధిక శక్తి. కేవలం బుద్ధి వల్లే మనిషి తక్కిన జీవరాశి కన్నా ఉన్నతుడయ్యాడు. బుద్ధ్యా విహీనః - బుద్ధి లేకపోతే లేదా దాన్ని వాడకపోతే, పశువుతో సమానం.అందువల్ల విచక్షణాశక్తి మనుష్యులకి విశేషంగా ఉంది. ఈ ప్రత్యేకమైన శక్తివల్లే మనం స్వయం ప్రతిభ,స్వయం నిర్ణయం చేసుకోగలుగుతున్నాం.తక్కిన వారితో మనని పోల్చుకోగలుగుతున్నాం. ఇవి పశుపక్ష్యాదులు చేయలేవు.

ఒక డాగ్‌షోలో ఏ కుక్కకి బాగా తర్ఫీదు నిచ్చారో పరిశీలిస్తారు. కుక్కల చేత అనేక గారడీలు చేయించి వాటికి బంగారు, వెండి, రజత పతకాలిస్తారు. ఒలింపిక్స్‌లోలాగా వాటిని ప్రత్యేక స్థానంలో, ప్రత్యేక మెట్లమీద నిలబెట్టవచ్చు కూడా. ఆ కుక్కల భావాలెలా ఉంటాయి? వాటికి బంగారు పతకం వచ్చినా అవి పొంగిపోవు. రాకపోయినా కృంగిపోవు. అవి నాలుక బయటకి చాచి, అభావంగా యిటూ, అటూ చూస్తాయి అంతే. నిజానికి ఏం జరుగుతుందో వాటికేం అర్థంకాదు. కాని, ఆ కుక్కల యజమానికి



మాత్రం కాంప్లెక్స్ ఉంటుంది. అందువల్ల మనకి బుద్ధి ఈ విశేష లక్షణమైన కాంప్లెక్సును పెంచి స్వయం నిర్ణయం, తోటివారితో పోల్చుకోవటం కలుగ చేస్తుంది.

**భవిష్యత్ కోసం ప్రణాళిక వేయటం:-** ఇది బుద్ధి శక్తి యొక్క ఇంకో సహజ లక్షణం. స్వయం ప్రతిభ నుంచి భవిష్యత్తులో ఇంకా మెరుగ్గా ఉండాలని కోరుకుంటాము. భవిష్యత్తు మెరుగ్గా ఉండటం కోసం, మనం ప్రణాళికలు వేయటం మొదలు పెడతాం. ప్రణాళికలను అనేక రకాలుగా విభజించవచ్చు - దీర్ఘకాలిక ప్రణాళికలు, ప్రస్తుత ప్రణాళికలు, ప్రాథమిక ప్రణాళికలు, ద్వితీయ ప్రణాళికలు. కేవలం మనుష్యులే విశ్రాంతికోసం ప్రణాళికలు వేయగలరు. తక్కిన జీవరాశుల జీవితం అంతర్బుద్ధి ద్వారా నడుస్తుంది. మనుష్యులకి కూడా అంతర్బుద్ధి ఉంటుంది గాని, దానికన్నా ఎక్కువగా వాళ్ళకి ఎన్నుకునే శక్తి ఉంటుంది. అందువల్ల, మనుష్యులు అనేక లక్ష్యాలను ఎన్నుకుంటారు. ఈ లక్ష్యాలన్నింటినీ పురుషార్థాలంటారు.

**చతుర్విధ పురుషార్థాలు:-**

అలాంటి లక్ష్యాలు ఎన్ని సాధ్యం అన్న ప్రశ్న ఉదయిస్తుంది వెంటనే. వాటిని చెప్పుతూపోతే, అనంతంగా సాగిపోతుంది పట్టిక. శాస్త్రం వాటినిన్నుంటినీ నాలుగు లక్ష్యాలుగా క్రోడీకరిస్తాము. వాటిని మనం చతుర్విధ పురుషార్థాలంటాం. ఏ లక్ష్యం తీసుకున్నా ఈ నాలుగింటిలో ఒక దానిలోకి వస్తుంది. ఏమిటా నాలుగు లక్ష్యాలు? **అర్థము, ధర్మము, కామము, మోక్షము.**

**1.1 అర్థం :-**మొదటి లక్ష్యం అర్థం. అది జీవితంలో చాలా త్వరగా మొదలవుతుంది. అర్థం అంటే భద్రతా భావం. మీ భద్రత కోసం మీరు సేకరించేదంతా అర్థలక్ష్యం కిందికి వస్తుంది. అంటే నా ఉద్దేశం, కేవలం భౌతికమైన ఉనికి కోసం పుట్టినప్పటి నుంచీ, ప్రతి జీవరాశికీ, మనుష్యులతో

సహా, ఏదోవిధంగా జీవనం కొనసాగించాలన్న కోరిక ఉంటుంది. భౌతికమైన ఉనికి కోసం చేసేదేమైనా అర్థం కిందికి వస్తుంది. ఇది మన అభద్రతా భావాన్ని తొలగిస్తుంది. ఏమిటవి?

ఆహారం, బట్ట, గూడు, ఆరోగ్యం.పుట్టినప్పటి నుంచి ఆహారం కోసం వెంపర్లాట మొదలౌతుంది. తర్వాత పరిసరాల నుంచి శరీరాన్ని సంరక్షించుకోవాల్సి ఉంటుంది. మన శరీరాన్ని కాపాడుకోవటానికి అనేక రకాల దుస్తులు ఉన్నాయి. ఈ రకరకాల దుస్తులని అభివర్ణించటానికి అనేక ప్రత్యేకమైన పత్రికలున్నాయి.

మీరు ధరించే హెల్మెట్ కూడా భద్రత కోసమే. కారులో ఉండే సీటుబెల్ట్ భద్రత కోసమే. ద్విచక్ర వాహనం నడిపేటప్పుడు ముక్కుకు పెట్టుకునే తొడుగు మీ భద్రత కోసమే, బయటి కాలుష్యం మీకు చేరకూడదనే .కారులో ఎయిర్ కండిషనర్ పెట్టుకుంటారు. అనేక రకాల రోగాలబారిన పడకుండా జాగ్రత్త పడతారు. ముందుగా తక్షణ భద్రత కోసం పాటుపడి, తర్వాత భవిష్యత్ భద్రత కోసం పాటుపడతారు. అంటే వృద్ధాప్యం కోసం జాగ్రత్తపడతారు. పూర్వకాలంలో వృద్ధాప్యంలో అండ పిల్లలు. చిన్న వయసులో తిండి, బట్ట, ముఖ్యమైనవి. తర్వాత గూడు, ఆరోగ్యం ముఖ్యమవుతాయి. దానికి తగ్గట్టుగా మనము వాటిని ఏర్పరచుకుంటాము. అనుకోకుండా జరిగే ప్రమాదాల గురించి భయపడతాము. అందుకే అనేక జీవితభీమాలు తీసుకుంటాము. సంపాదించిన వస్తువులను భద్రపరచుకోవాలి. మన బట్టలను జాగ్రత్తగా ఉంచుకోవటం కోసం, మనం వాషింగ్ మిషన్ కొనుక్కోవాలి. మళ్ళీ విద్యుచ్ఛక్తి సరఫరా హెచ్చుతగ్గులతో వాషింగ్ మిషన్ పాడవకుండా ఉండటం కోసం, ఒక స్టెబిలైజర్ కొనుక్కోవాలి. అంటే మన బట్టలు ఉతకటం అంటే వాటి భద్రతకోసం వాషింగ్ మిషన్ కొన్నాము. దాని తర్వాత వాషింగ్ మిషన్ భద్రత కోసం స్టెబిలైజర్ కొన్నాము. అంటే

భద్రత, భద్రత కోసం భద్రత, భద్రత కోసం భద్రత కోసం భద్రత. మనకు యిల్లు భద్రతనిస్తుంది. కాని యింటి భద్రత గురించిన భయం కొద్దీ మనం భద్రతా సిబ్బందిని పెట్టుకుంటాము. యిలా ఈ కథ అనంతంగా సాగిపోతుంది. ఇదే జీవితం. అంటే, దీన్ని మనం ఏమాత్రం ఆలోచన లేకుండా గడిపేస్తున్నాం.

మన జీవితంలో ముప్పాతిక వంతు భద్రతని చేకూర్చుటంలో గడిపేస్తున్నాము. ఇదంతా అర్థపురుషార్థః అభయ ప్రాప్యర్థమ్ అంటే భయం నుంచి విముక్తి కోసం. జంతువులకి భద్రతకావాలి. కాని వాటి అంతర్బుద్ధి చెప్తుంది ఆ జాగ్రత్త. దేవుడు వాటికి ప్రత్యేక చర్మాన్నిచ్చాడు. అవి డిజైనర్ దుస్తులు ధరించనఖరలేదు.

**1.2 కామం :-**తర్వాత లక్ష్మం, కామ పురుషార్థం. ఒకసారి భద్రత ఏర్పరచుకున్నాక, మనం కామ పురుషార్థం గురించి ఆలోచిస్తాం. కామం అంటే అన్ని రకాల సౌఖ్యాలు. ఇది భద్రత కాదు, సరదాకి చెందినది. ఈ సౌఖ్యాలు ఉంటే జీవితం అద్భుతంగా ఉంటుంది. కేవలం మనుగడ సాగడానికి సౌఖ్యాలు కాని, సరదాలు కాని అవసరం లేదు. అందుకని అవి అర్థ పురుషార్థాలు కావు, కామ పురుషార్థాలవుతాయి. మనకు హాయిగా, ఆనందంగా ఉండాలని ఉంటుంది. పాటలు, టీవీ కార్యక్రమాలు, నాటకాలు, సినిమాల లాంటివి ఈ కోవకు చెందినవి. ఒకసారి మన చుట్టుపక్కలవన్నీ ఆనందించేసాక, మనకి విసుగువుట్టి, పరదేశాలకి వెళ్ళాలనుకుంటాము. ఈ పురుషార్థానికి అంతూపొంతూ ఉండదు.

పశువులకి కూడా సౌఖ్యం కావాలి, కాని ఆ సౌఖ్యం అంతర్బుద్ధితో ముడిపడింది. ఎండగాఉంటే, జంతువులు సహజంగా, అంతర్బుద్ధి ప్రేరేపణతో నీడలోకి వెళ్తాయి. కాని మనిషి తన ఆనందాన్ని తన బుద్ధితో ప్రణాళిక చేసుకుంటాడు. అంటే ఏం చేస్తే ఆనందం కలుగుతుందో అది

చేస్తాడు. కాని వచ్చిన చిక్కెమిటంటే, చాలామందికి ధనాగమన తృప్తి అంతులేకుండా ఉండటంతో వాళ్ళకి ఉన్న సమయమంతా ధనం వెంట పరిగెత్తడమే సరిపోతుంది. అంటే అర్థ పురుషార్థంతోనే సరిపోతుంది, కామ పురుషార్థం గురించి ఆలోచించే తీరికే ఉండదు.

**1.3 ధర్మం :-** దీన్ని కనబడని ఐశ్వర్యంగా వర్ణించవచ్చు. దీన్నే అదృష్టం అని కూడా అంటారు.

ఇది కంటికి కనబడకుండా మన జీవితాన్ని నిర్దేశిస్తుంది. ఈ అదృష్టాన్ని మనం సన్మార్గంలో నడవటం ద్వారా పొందవచ్చు. దీన్నే పుణ్యం అంటారు.

మనం పూర్వజన్మలో నడిచిన ధర్మమార్గాన్ని అనుసరించే ఈ జన్మ ఏర్పడుతుంది. అంటే మన పుట్టుక, మన తల్లిదండ్రులు, మనం పెరిగేచోటు ఇవేవీ మన చేతిలో లేవు. మన పూర్వజన్మ అదృష్టాన్ని బట్టి మనం ఐశ్వర్యంలో మునిగి తేలుతాం, లేదా బీదరికంలో కష్టాలు పడతాం.

కాని మన భవిష్యత్తు మన చేతుల్లో ఉంది. మనం బాల్యంలో నడిచిన తీరు, అంటే మనం ధర్మమార్గంలో అర్థకామాలను పొందటానికి ప్రయత్నిస్తే, మన భవిష్యత్తు నిశ్చింతగా ఉంటుంది. అందుకని ధర్మాన్ని కూడా ఒక పురుషార్థంగా నిర్ణయించారు.

అందుకే అర్థకామ ధర్మాలని, ధర్మార్థకామాలంటారు. అంటే ఈ మూడింటిలో ధర్మం సూక్ష్మమైనది, చాలా శక్తివంతమైనది కూడా. ఈ మూడు పురుషార్థాలనీ కలిపి ప్రేయస్ అంటారు. భోగం అని కూడా అంటారు. కావాలని, ప్రయత్నం చేసి, ప్రణాళికలు వేసి సాధించే పురుషార్థాలని ప్రేయస్ అనీ, ఆ మార్గాన్ని ప్రేయో మార్గమనీ అంటారు. ప్రేయస్ అంటే ప్రీతిని కలుగజేసేదని అర్థం.

**1.4 ప్రేయోమార్గంలో దోషాలు :-** ప్రేయోమార్గమే బావుంది కదా అని మనకి అనిపించవచ్చు. కాని ప్రేయోమార్గంలో మనని మూడు దోషాలు బాధిస్తూంటాయి.

**1.4.1. బంధకత్వం:-** వస్తువులు, మనుష్యులు, విషయాలు, ప్రదేశాలు మనని బంధిస్తాయి. వాటిపై రాగం ఏర్పడితే అవి మనకి దూరమైతే బాధ, ద్వేషం ఏర్పడితే అవి మననుంచి దూరం కావాలనే ఆందోళన వేధిస్తూ వుంటాయి.

**1.4.2. అతృప్తికరత్వం:-** ఏది సాధించినా తృప్తి లేదు. ఇంకా ఇంకా అనే పంకా తిరుగుతూనే వుంటుంది.

**1.4.3. దుఃఖ విశ్రేణిత్వం:-** సుఖంగా వుంది అనుకునే లోపే ఏదో లోటు, అశాంతి లేదా దుఃఖం వెన్నంటివుంటుంది. ప్రేయోమార్గంలో పారమార్థిక ఆనందము లేదు. అది కేవలం శ్రేయోమార్గము లేదా మోక్షం వల్లే లభ్యం అవుతుంది. ధర్మం ప్రేయోమార్గానికి, శ్రేయోమార్గానికి మధ్యసేతువు లాటిది.

**1.5 మోక్షం:-** ఇది నాలుగో పురుషార్థం. దీన్ని ముక్తి అని శ్రేయస్సు అని కూడా అంటారు.

ఈ ముక్తి అనేది అంతర్గత స్వేచ్ఛ. బంధకత్వం నుంచి విముక్తి. ప్రేయస్సు లేదా ధర్మార్థకామాలనుంచి ముక్తి. మనిషి ప్రేయస్సుకి కాని, దేనికన్నా గాని ఎలా బందీ అవుతాడు? ఒక వస్తువు గాని, వ్యక్తి గాని మనని రెండు రకాలుగా బందీని చేయవచ్చు. మనం అమితంగా కోరే వస్తువు గాని, అమితంగా ప్రేమించే వ్యక్తి గాని దూరమైతే, ఆ ఎడబాటుని తట్టుకోలేక బాధపడతాము. ఒకవిధమైన శూన్యతాభావం కలుగుతుంది. ఒంటరితనం ముప్పిరిగొంటుంది.

అలా అని, ఉంటే తృప్తిగా ఉంటామా? అదీ లేదు. కోరిన వ్యక్తి దగ్గర ఉన్నా కూడా అభద్రతాభావం. పోగొట్టుకుంటామేమోనన్న చింత, చెప్పినట్టు చేయకపోతే దిగులు.

ఉన్నా లేకపోయినా బాధించేది ఏమిటి? పై మూడు పురుషార్థాలూ. డబ్బు లేకపోతే సంపాదించాలన్న తపన, ఉంటే అభద్రతా భావన. వీటి రక్షణ గురించి తపనే మనని వీటికి బానిసని చేస్తుంది.

మోక్షపురుషార్థం లేదా శ్రేయోమార్గం మనని బానిస నుంచి తప్పించి స్వామిని చేస్తుంది. అంటే సమత్వ భావన కలుగజేస్తుంది. సమత్వం అంటే వస్తువులు లేకపోయినా కృంగిపోనీయదు, ఉన్నా భయపడనీయదు. అర్థకామాలు ఉన్నా ఒకటే, లేకపోయినా ఒకటే. శ్రేయోమార్గం అంతర్గతంగా శక్తిని, పరిపక్వతని ఇస్తుంది. మొదటి మూడు పురుషార్థాలూ - ధర్మం, అర్థం, కామం ప్రేయస్సులోకి వస్తాయి. అవి మనిషిని సంసారంలో పడేసి బంధిస్తాయి. మోక్షపురుషార్థం శ్రేయస్సులోకి వస్తుంది. అది సంసారబంధం నుంచి విముక్తినిస్తుంది. ఈ నాలుగింటినీ కలిపి చతుర్విధ పురుషార్థాలు అంటారు.

## 02. శాస్త్రం

సంస్కృతంలో మనకి ఉన్న పురాతన గ్రంథాల వివరాలని ఒక విహంగ వీక్షణం చేద్దాము. మొత్తం ఆధ్యాత్మిక గ్రంథాలన్నింటినీ కలిపి శాస్త్రం అంటారు. శాస్త్రం పదం 'శాస్' అన్న ధాతువు నుంచి వచ్చింది. దానికి రెండు అర్థాలు ఉన్నాయి. శాసించటం, బోధించటం. అందువల్ల శాస్త్రం అంటే మొదట్లో మానవజాతిని శాసించి, ఆ తర్వాత బోధిస్తుంది అని అర్థం. ఇలా శాసించి, బోధించటం వల్ల మానవాళిని అనేక సమస్యల నుంచి కాపాడుతుంది. 'త్ర' అంటే కాపాడుతుంది. 'శాసనాత్ త్రాయతే ఇతి శాస్త్రమ్' మానవాళిని సమస్యల నుంచి మొదట శాసనం ద్వారా, తర్వాత బోధన ద్వారా కాపాడేది శాస్త్రం.

శంకరాచార్యుల వారు శాస్త్రాన్ని తల్లితో పోలుస్తారు. పిల్లవాడికి విషయం అర్థం చేసుకునే పరిపక్వత లేని స్థితిలో అతన్ని శాసిస్తుంది తల్లి. అవసరమైతే బెదిరిస్తుంది కూడా. కాలక్రమేపీ బోధన చేయటం, నచ్చచెప్పటం, జ్ఞానోదయం కలగజేయటం, ఉన్నతస్థాయికి తీసుకెళ్ళటం చేస్తుంది. ఇవన్నీ మన శాస్త్రం చేస్తుంది. శాస్త్రాన్ని ఆరుస్థాయిలుగా విభజించవచ్చు.

### 2.1 వేదాలు :-

మొట్టమొదటి శాస్త్రాన్ని వేదాలు అంటారు. వేదాలే చాలా పెద్ద గ్రంథాలు. ఇరవయి వేల పైచిలుకు మంత్రాలున్నాయి వేదాల్లో. మనకి నాలుగు వేదాలున్నాయి.

1. ఋగ్వేదం 2. యజుర్వేదం 3. సామవేదం 4. అథర్వవేదం

ఋగ్వేదంలో ఋగ్ మంత్రాలున్నాయి. అవి పద్యరూపంలో ఉన్నాయి. యజుర్వేదంలో యజుర్ మంత్రాలు గద్యరూపంలో ఉన్నాయి. సామవేదంలో సామమంత్రాలు గీతరూపంలో ఉన్నాయి.

భారతీయ సంగీతం సామవేదం నుంచి పుట్టింది. సామవేద పఠనాన్ని సామగానం అంటారు. అథర్వవేదాన్ని అథర్వఋషి, అంగీరసఋషి దర్శించారు. అందుకని దీన్ని అథర్వాంగీరసవేదం అని కూడా అంటారు.

వేదాలకి మాత్రమే మంత్రం అన్న పదం వాడతాము. **మననాత్ త్రాయతే ఇతి మంత్రః.** మననం అంటే విశ్లేషణ. త్రాయతే అంటే విశ్లేషిస్తే అది రక్షిస్తుంది. మన సాంప్రదాయంలో కేవలం మంత్రాలని పఠించినా కూడా అది మనని రక్షిస్తుంది. వేదాలంటే జ్ఞానానికి మూలం. 'విద్' అనే ధాతువు నుంచి వచ్చింది వేదం. వేదం అంటే విజ్ఞాన ఖని.

**వేదన సాధనత్వాత్ వేదః**

**ప్రమాణత్వాత్ వేదః**

వేదాల రచయిత ఎవరు? వేదాలు అపౌరుషేయం. అంటే పురుషుడు (మనిషి) ఎవరూ రాయలేడు. అవి దేవుడే యిచ్చాడు. అంటే మనం రచయితతో మాట్లాడాలంటే దేవుడితో మాట్లాడాలి. దేవుడు మనిషికి ప్రత్యక్షంగా ఇవ్వలేడు. ఒక మాధ్యమం ద్వారా యిచ్చాడు. అది ఋషయః (ఋషులు). దేవుణ్ణి వార్తాప్రసారకేంద్రంగా తీసుకుంటే ఋషులని అది అందుకునే దూరదర్శన్ గా తీసుకోవచ్చు. ఋషి పదం ఋష్ - తెలుసుకోవటం నుంచి వచ్చింది. **ఋషతి జానాతి ఇతి ఋషిః**, సాధారణమైన మనసు ఆ తరంగాలని అందుకోలేదు. దూరదర్శన్ ని ఏ ఛానెల్ కి ట్యూన్ చేస్తే ఆ ఛానెల్ వస్తుంది. అలాగే దేవుడు వేదబోధని సృష్టితోపాటు యిచ్చాడు. కాని ఋషులు మాత్రమే అది అందుకునే ప్రత్యేక స్థాయిలో ఉన్నారు. వాళ్ళకున్న పరమసత్వగుణం, విశేష ఉపాధులే దానికి కారణం. అలా ఎందరో ఋషులు మంత్రాలని అందుకున్నారు. మనం వేదమంత్రాన్ని పఠించేటప్పుడు, ఆ ఋషిని కృతజ్ఞతాపూర్వకంగా తలుస్తాము. రోజూ చేసే సన్ధ్యావందనంలో కూడా మూడు తలుస్తాము.



సావిత్రః ఋషిః విశ్వామిత్రః (తలని ముట్టుకుంటాం ఋషిని తలుచుకుంటూ)

గాయత్రీ ఛందః (ముఖమును ముట్టుకుంటాం ఛందస్సుని తలుచుకుంటూ)

సవితా దేవతా (మంత్రంలో వచ్చిన దేవిని తలుచుకుంటూ)

అంటే ఋషి, ఛందః, దేవతా స్మరణం- మూడు తప్పనిసరిగా చేయాలి. ఏదైనా వేదమంత్రం వరించేముందు ఈ ఋషి ఈ మంత్రాన్ని అందుకున్నాడని అర్థం. అందుకే ఋషులని మంత్ర ద్రష్టః అంటారు. ఋషులు మంత్రాన్ని అందుకున్నవాళ్ళు, వాళ్ళు రచించలేదు లేదా సృష్టించలేదు. వాటిని సృష్టించింది సృష్టికర్త పరమాత్మే.

‘యో బ్రహ్మాణం విదధాతి పూర్వం

యో వై వేదాంశ్చ ప్రహిణోతి తస్మై.’

ఈ వేదాలు శబ్దరూపంలోనే అందుకోబడ్డాయి. అవి లిఖితపూర్వకంగా లేవు. అందుకే శిష్యులు విని నేర్చుకోవాలే తప్ప, రాసేది లేదు. అవి కర్ణపరంపరగా వచ్చాయి కాబట్టి వాటిని శృతి అని కూడా అంటారు.

గురుణా సాక్షాత్ శ్రూయతే ఇతి శ్రుతిః

గురుపదేశేన శ్రూయతే ఇతి శ్రుతిః

వినటం ద్వారా అందుకున్నది. దీన్ని వేదం అని, మంత్రం అనీ, శృతి అనీ అంటారు. అపౌరుషేయ ప్రమాణం అని కూడా అంటారు. అపౌరుషేయ అంటే మనిషి రచించని ప్రమాణం అంటే జ్ఞానం పొందే మార్గం. మన తక్కిన గ్రంథాలన్నీ వేదప్రమాణం మీదే ఆధారపడి ఉన్నాయి కాబట్టి మన సాంప్రదాయాన్ని వైదిక సాంప్రదాయం అనీ, మనని వైదికులనీ అంటారు. హిందువులం అన్న మాట తర్వాతెప్పుడో వచ్చింది.

### 2.1.1 వేదంలో భాగాలు :-

**వేద పూర్వభాగం:-** ఇది మొదటి మూడు పురుషార్థాలు పొందటానికి తోడ్పడుతుంది. మనకి ఆధారపడే జీవితం మీద మోజెక్కువ. మనం మన శాంతికోసం, భద్రత కోసం, మన ఆనందం కోసం మనుష్యులు, వస్తువులు, డబ్బు, అలా ఎన్నిటి మీదో ఆధారపడతాం. వేద పూర్వభాగం డబ్బు సంపాదించేమార్గాలు, కుటుంబ జీవనం, ప్రాపంచిక విద్య, ఇలా అనేక విషయాలు బోధిస్తుంది. ఒక్క ముక్కలో చెప్పాలంటే ఇది ప్రేయస్ గురించి చెప్తుంది. ఇది కర్మ ప్రధానంగా, ఉపాసన ప్రధానంగా ఉంటుంది.

**వేద అంతభాగం :-**మనిషి ఆధారపడటం మానేసి, స్వేచ్ఛ కోరితే, వేద అంతభాగం దానికి మార్గం చూపుతుంది. ఇది శ్రేయస్ గురించి చెప్తుంది. వేదం ఇదే పాటించమని చెప్పదు. మననే ఏ మార్గం కావాలో ఎన్నుకోమంటుంది. నాలుగో పురుషార్థమైన మోక్షం పొందటానికి ఇది తోడ్పడుతుంది. ఇది జ్ఞాన ప్రధానంగా ఉంటుంది. నాలుగు వేదాలకి అంతంలో ఉంటాయి కాబట్టి వేదాంతం అంటారు. ఉపనిషత్తులని కూడా అంటారు. ఇవి చాలా ఉన్నాయి. అందులో ప్రధానంగా పది ఉపనిషత్తులకి శంకరాచార్యులవారు భాష్యం రాసారు.

### 2.2. ద్వితీయ గ్రంథాలు :-

ప్రాథమిక గ్రంథాలు నాలుగు వేదాలు. అవి అపౌరుషేయం. ఈ నాలుగు వేదాలని వివరించి, విడమర్చి చెప్పటానికి, మనకి ఎన్నో ద్వితీయ గ్రంథాలున్నాయి. వాటిని గొప్ప ఆచార్యులు రచించారు. అందుకని వాటిని పౌరుషేయ శాస్త్రం అంటారు.

ద్వితీయ గ్రంథాలు ఎందుకు? వేదం చాలదా? వేదాల్లో భావాలు స్పష్టంగా ఉండవు. వాటిని స్పష్టంగా చెప్పటానికి వేరే గ్రంథాలు కావాలి. ఒక పిల్లవాడికి 'ఒకటి,' అని చెప్తే తెలియదు. ఒక అరటిపండ్లో, ఒక

మామిడిపండ్లో చూపించాలి. అలాగే వేదం చెప్పిన విషయాలని కథల రూపంలో బోధించాలి. ఇంకో కారణం - వేదాల్లో బోధించినవి ఒక క్రమపద్ధతిలో లేవు. అది ఒక అడవిలాంటిది. అందులో కూరలు, పూలు, పండ్లులాంటివి ఉన్నాయి. కాని ఒక చోట లేవు. నాలుగు ఆశ్రమాల్లో మనిషి ఆచరించాల్సిన ధర్మాలు ఉన్నాయి. కాని ఒక చోట ఒక పద్ధతిగా లేవు. ద్వితీయ గ్రంథాలు ఆ పని చేస్తాయి. వాటిని సూత్రాలు అంటారు.

## 2.2. సూత్రాలు :-

సూత్రాలు అంటే చిన్న పదమో, వాక్యమో ఉంటుంది.

**అల్పాక్షరం అసన్నిగ్ధం సారవత్ విశ్వతో ముఖమ్**

సూత్రాల్లో వేద బోధ ఉంటుంది కాని టూకీగా ఉంటుంది. వేదాల్లో చెల్లాచెదురుగా ఉన్న అనేక సూత్రాలని ఇది అనేక అంశాల కింద ఏర్పి, ఒకచోట కూర్చుతుంది.

**ధర్మసూత్రాణి** - వ్యక్తి పాటించాల్సిన విలువలు, ధర్మాలు, బాధ్యతలు.

**గృహ్యసూత్రాణి** - వ్యక్తినుంచి కుటుంబ స్థాయి విలువలు, ధర్మాలు, బాధ్యతలు.

**శ్రౌత సూత్రాణి** - కుటుంబంనుంచి సమాజ స్థాయి విలువలు, ధర్మాలు, బాధ్యతలు.

సమాజ శ్రేయస్సు కోసం చేసే సామూహిక పూజలు, క్రతువులు, ధర్మాలు. ఒక మనిషి వీటిలో దేన్నుంచి విడిపోలేడు. అతను ఒక వ్యక్తి, ఒక కుటుంబ సభ్యుడు, ఒక సంఘజీవి కూడా.

మనకి ఎన్నో సూత్రాలు ఉన్నాయి. ఎందరో ఋషులు వీటిని యిచ్చారు. ఉదాహరణకు గౌతమసూత్రాణి, ఆపస్తంభసూత్రాణి, పరాశర

సూత్రాణి, బ్రహ్మసూత్రాణి వగైరా. వేదాలని దేవుడే ఇస్తే, సూత్రాలని ఋషులు క్రోడీకరించారు. అంటే పదాలు రచయితలవి, పదార్థం వేదంలోది.

సూత్రం చేసే యింకోపని స్పష్టత చేకూర్చటం. వేదాల్లో ఏవైనా స్పష్టంగా లేకపోయినా, పరస్పర విరుద్ధంగా కనిపించినా, వాటికి స్పష్టత చేకూరుస్తుంది. సూత్రం అంటే దారం అని ఒక అర్థం ఉంది. ఈ శాస్త్రం వేదాల్లో ఉన్న అనేక అంశాలని ఒక్కొక్క దారంలో గుచ్చుతుంది.

**వేద వాక్య కుసుమ గ్రథనార్థత్వాత్ సూత్రాణామ్.**

ఈ కుసుమాలని ఏరి (క్రోడీకరించి) ఒక దండలాగా గుచ్చుతుంది. వీటిలో వ్యాసాచార్యులు వ్రాసిన బ్రహ్మసూత్రాలు పేరు పొందాయి.

### **2.3 స్మృతి :-**

ఇది సాధారణంగా పద్యరూపంలో ఉంటుంది. స్మృతి అంటే గుర్తుంచుకున్న జ్ఞానం. అంటే ఋషులు వేదాల్లోనూ, సూత్రాల్లోనూ నేర్చుకున్న జ్ఞానాన్ని మళ్ళీ వివరంగా రచిస్తారు. సూత్రాలంటే చాలా చిన్న వాక్యాలు. కాని స్మృతి కొంచెం వివరంగా ఉంటుంది. స్మృతి కూడా క్రోడీకరించటం, స్పష్టత చేకూర్చటం చేస్తుంది. ఉదా:మనుస్మృతి, పరాశర స్మృతి, యాజ్ఞవల్క్యస్మృతి వగైరా. అందులో కూడా అనేక అంశాలు అందంగా వివరిస్తారు. సృష్టి, విద్యార్థి, గృహస్థు, సంఘజీవి, స్త్రీ, పురుషుడు. ఇలా అన్నిటి గురించీ ఉంటుంది. సూత్రాల్లో కూడా ఇవన్నీ ఉంటాయి.

కాని అవి టూకీగా ఉండటం వల్ల ఒక్కోసారి అర్థం స్పష్టంగా తెలియకపోవచ్చు. అక్కడ అర్థంకానివి స్మృతి బాగా విడమర్చి చెప్తుంది. గూఢార్థాన్ని వెలికి తీస్తుంది.

సాధారణంగా మన శాస్త్రాలు మూడు రకాలుగా ఉంటాయి:

**గద్యం** - వచన రూపంలో ఉంటుంది. దీనికి స్వరం ఉంటుంది పఠించటానికి వీలుగా.

**సూత్రాణి** - చిన్న వాక్యాలుగా ఉంటుంది కఠోపాసం చేయడానికి వీలుగా.

**పద్యం** - పద్యరూపంలో ఉంటుంది. గతంలో ఉన్న సిద్ధాంతాన్నంతా పద్యరూపంలో పఠించవచ్చు.

#### **2.4 పురాణాలు :-**

నాలుగో స్థాయి పురాణాలు. అవి స్మృతికన్నా మరింత వివరంగా ఉంటాయి. పురాణం అంటే అది ప్రాచీన గ్రంథం అయినా, ఇప్పటికీ వర్తిస్తుంది. **పురా అపి నవః** ప్రాచీనమే కాని ఆధునికంలో కూడా తాజాగా ఉంటుంది. ఇవి కూడా పద్యరూపంలో ఉంటాయి. ఇవి కూడా వేదాల్లోని అంశాలని క్రోడీకరించి, స్పష్టత చేకూర్చి, ఉన్నతంగా చూపిస్తాయి.

ఇంకో ప్రత్యేకత - అంతకు ముందు గ్రంథాల్లో చెప్పిన ధర్మాలకు కథలు ఉంటాయి. ఈ ధర్మాలను పాటించటం ఎంత కష్టమో చూపిస్తూ, అయినా వీటికి కట్టుబడి ఉన్నవాళ్ళ కథలు వివరిస్తాయి. స్మృతిలో కొన్ని వేల శ్లోకాలుంటే, ఒక్కొక్క పురాణంలో 15000 నుంచి 80,000 శ్లోకాలుంటాయి. కేవలం ఒక్క వేదమంత్రం సత్యం వద (సత్యమే పలుకు)కి పురాణంలో మొత్తం హరిశ్చంద్రుని కథ ఉంది. అలాగే పితృదేవోభవకి రాముడు లేదా శ్రవణకుమారుని కథలున్నాయి. కామ, క్రోధ, అహంకారం లాంటి భావాలకి రూపునిచ్చాయి రాక్షసుల రూపంలో.

మనకి 18పురాణాలు, 18 ఉపపురాణాలూ ఉన్నాయి. వ్యాసాచార్యుడు రచించినవే అవి. అన్నిటిలోకి ప్రముఖమైనది భాగవత పురాణం లేదా భాగవతం. ఈ రోజుకి కూడా ఈ పురాణాలు ఆబాలగోపాలాన్నీ ఆకర్షిస్తాయి. పిల్లలకి కావల్సిన మాయలు ఉంటాయి, మనిషి రాయిగా లేదా జంతువుగా మారటం వగైరా. పెద్దలకి కావల్సిన

సిద్ధాంతంతో బాటు నైతిక విలువలు, సాంఘికనియమాలు, మానసిక విశ్లేషణలాంటివెన్నో ఉంటాయి.

## 2.5 ఇతిహాసాలు :-

ఇవి చరిత్రని ఆధారంగా చేసుకుని రచింపబడిన గ్రంథాలు. నిజంగా జరిగిన విషయం ఉంటుంది. ఇతి అంటే ఇలా, ఈ విధంగా, హా - ఖచ్చితంగా, ఆస - ఇది జరిగింది, అంటే ఈ విధంగా, ఖచ్చితంగా ఇది జరిగింది. పురాణాల్లో కూడా నిజంగా జరిగిన అంశాలుంటాయి. రెండు ముఖ్యమైన ఇతిహాసాలు-రామాయణం(24000 శ్లోకాలు), మహాభారతం (లక్ష శ్లోకాలు),రామాయణాన్ని వాల్మీకి, మహాభారతాన్ని వ్యాసాచార్యుడు రచించారు.

రామాయణం రాముని జీవన విధానాన్ని వర్ణిస్తుంది. రామస్వ అయనం - మార్గం, జీవనరీతి. మహాభారతం భరత వంశ రాజుల చరిత్ర. మహా అంటే పెద్ద. ఇది చాలా పెద్దది. ఆదర్శప్రాయులని అనుసరించాలని చూస్తారు ప్రజలు. అందుకని వాళ్ళ కథలు.

చరిత్ర గురించి చెప్తుంది కాని, చారిత్రాత్మక విశేషాలకి పెద్దపీట వేయదు. ఇక్కడ చరిత్రని ఆధారంగా తీసుకుని, వేదంలో ఉన్న జ్ఞానాన్ని బోధిస్తాయి. అందుకని వీటిలో కొంత నిజం, కొంత కల్పనా ఉంటుంది. ఉదాహరణకి రావణునికి నిజంగా పది తలలు ఉన్నాయా? అవి మనిషి లో ఉండే రాక్షస గుణాలకి ప్రతీకలు. అందువల్ల కొంత అభూత కల్పన ఉంటుంది. కొన్ని లక్షణాలకి ఒక రూపం యివ్వటం జరుగుతుంది.

## 2.6 భాష్యం :-

పైన ఉదహరించిన అన్ని గ్రంథాలకీ ఇచ్చిన వ్యాఖ్యానాలని భాష్యం అంటారు. వేదాలు, సూత్రాలు, ఇతిహాసాలకి ఇచ్చిన వాఖ్యానాలకి

భాష్యలు, ఆ భాష్యాలకి భాష్యలు కూడా ఉన్నాయి. ఆది శంకరుల భాష్యలు వేదాంత వాఙ్మయములో చాలా ముఖ్యమైనవి.

మనం శాస్త్రాన్ని ఒక పద్ధతిలో నేర్చుకోవాలి. శాస్త్రం బోధించింది సరిగ్గా అర్థం కాకపోతే, శాస్త్రం మీద ప్రతికూల భావన పెంచుకోవటమో, దాన్ని ద్వేషించటమో చేసే ప్రమాదం ఉంది. అందుకని శాస్త్రాన్ని నేర్చుకోవటానికి ఒక తాళం చెవి ఉంది. దాన్ని సాంప్రదాయం అంటారు. అందుకే సాధారణంగా అనువాదాల జోలికి పోవద్దంటారు. ఒక పదానికి రెండు, మూడు అర్థాలుంటాయి. సందర్భాన్ని బట్టి అది మారుతుంది. అందుకే గురుముఖతః నేర్చుకోవాలి. అంటే సాంప్రదాయం పాటించాలి. ఈ సాంప్రదాయాన్ని పాటిస్తూ, మన ఆచార్యులు భాష్య గ్రంథాలు, వ్యాఖ్యాన గ్రంథాలు రచించారు. ఇవి పద్యరూపంలోగానీ, గద్యరూపంలో గానీ ఉంటాయి. ఇవన్నీ కలిపి శాస్త్రం అంటాము. శాస్త్రం మనం పురుషార్థాలని సాధించటానికి తోడ్పడుతుంది.

### 03. వర్ణవ్యవస్థ

మనిషికున్న లక్ష్యాలని ప్రేయస్గా, శ్రేయస్గా వేదం విభజించింది. ఆ లక్ష్యాలని సాధించటానికి, వేదాలు వర్ణాశ్రమ వ్యవస్థని సూచించాయి. అంటే వర్ణ వ్యవస్థ, ఆశ్రమ వ్యవస్థ.

వర్ణ వ్యవస్థ సాంఘిక వ్యవస్థని సూచిస్తుంది. మనిషి సంఘజీవి, సంఘం మన జీవితాన్ని ప్రభావితం చేస్తుంది. మనకొక వ్యవస్థ ఉండాలి, జీవితం ప్రశాంతంగా సాగటానికి.

అలాగే మనం వ్యక్తిగా మనకున్న సరదాలని పరిరక్షించుకోవాలి. మనం పూర్తిగా సంఘానికి అంకితమవలేము. మనం వ్యక్తిగా ఎదగాలి. దీన్ని ఆశ్రమ వ్యవస్థ అంటారు. ఈ రెండింటినీ మనం సమతుల్యం చేయగలిగితేనే మన జీవితం సాఫీగా సాగుతుంది. వేదం ఈ రెండింటినీ చక్కగా పాటించగలిగేందుకు అనువుగా వర్ణాశ్రమ వ్యవస్థని ఏర్పరచింది.

**3.1 వర్ణవ్యవస్థ** :- వర్ణం అంటే సంఘంలో ఒక ప్రత్యేక సముదాయం లేదా తెగ. మనకి నాలుగు వర్ణాలున్నాయి. బ్రాహ్మణ, క్షత్రియ, వైశ్య, శూద్ర. ఈ విభజన మూడు కోణాల నుంచి చేయబడింది. జాతి, గుణం, కర్మ.

**3.1.1 జాతివ్యవస్థ** :- ఏ కులంలో పుడితే ఆ కులానికి చెందటాన్ని జాతి వ్యవస్థ అంటారు. జాతి అంటే జన్మ. దీన్ని బట్టి జాతి - బ్రాహ్మణుడు, జాతి - క్షత్రియుడు, జాతి - వైశ్యుడు, జాతి - శూద్రుడు ఉన్నారు.

**3.1.2 గుణవ్యవస్థ** :- స్వభావం లేదా గుణాన్ని బట్టి, విభజనలు చేయవచ్చు. దీన్ని గుణ వ్యవస్థ అంటారు. ఇందులో కూడా నాలుగు గుణాలని పేర్కొనవచ్చు. ఆధ్యాత్మిక చింతన ఉంటే, వాళ్ళు జాతి బ్రాహ్మణులు కాకపోయినా, వాళ్ళని గుణ బ్రాహ్మణులు అనవచ్చు. వేదాంత పరిభాషలో వాళ్ళకి సత్వగుణం ఎక్కువగా, రజో గుణం కొంచెం తక్కువగా, తమోగుణం యింకా తక్కువగా ఉంటుంది (సరత).



కొంతమంది పూజలు, పునస్కారాలు చేయకపోవచ్చు కాని నిస్వార్థంగా సంఘసేవ చేస్తారు. కుటుంబాన్ని పట్టించుకోవటానికి క్షణం తీరికలేనంత హడావిడిగా ఉంటారు. దీన్ని క్షత్రియ గుణం అంటారు. ఈ గుణం ఉన్నవాళ్లని గుణ క్షత్రియులంటారు. పుట్టుక ఏదైనా వీళ్ళకి రజోగుణం ఎక్కువగానూ, సత్వగుణం, తమోగుణం తక్కువగానూ ఉంటాయి (రసత).

వీళ్ళు కూడా కుటుంబాన్ని పట్టించుకునే తీరిక లేనంత హడావిడిగానే ఉంటారు కానీ, వీళ్ళ పనులన్నీ స్వార్థపూరితంగా ఉంటాయి. పేరు, ప్రతిష్టల కోసం పాటుపడ్డా, ముఖ్యంగా తమకీ, తమ కుటుంబానికీ డబ్బు సంపాదించుకోవటమే ధ్యేయంగా ఉంటారు. ఈ గుణాన్ని వైశ్యగుణం అనీ యిది ఉన్నవాళ్లని గుణవైశ్యులనీ అంటారు. పుట్టుక ఏదైనా, వీళ్ళకి రజోగుణం ఎక్కువగానూ, తమోగుణం, సత్వగుణం తక్కువగానూ ఉంటాయి (రతస).

నాలుగోరకం వాళ్ళు మందకొడిగా ఉంటారు. తినటం,పడుకోవటం తప్ప ఏమీ చేయరు. వాళ్ళకి అనుభవించటానికి ఆస్తి ఉండవచ్చు. అందుకని కూడా వాళ్ళలో తపన ఉండదు. ఏదో యాంత్రికంగా చేసుకుపోయే పనులు చేయగలరు. అంతే. అలాంటి గుణాన్ని శూద్రగుణమనీ, అలాంటి వ్యక్తులని గుణశూద్రులనీ అంటారు. పుట్టుక ఏదైనా, వీళ్ళకి తమోగుణం ఎక్కువగానూ, రజోగుణం, సత్వగుణం తక్కువగానూ ఉంటాయి (తరస).

**3.1.3 కర్మవ్యవస్థ :-** మనకి వర్ణవిభేదాలు కర్మని బట్టి కూడా ఉంటాయి. ఇక్కడ ఒక వ్యక్తి పుట్టుకతో గాని, అతని గుణంతో కాని మనకి సంబంధం లేదు. అతను చేసే కర్మని బట్టి సమాజాన్ని నాలుగు తెగలుగా విభజించారు. మొదటి రకం కర్మ మతః సంబంధమైన కర్మ. అంటే శాస్త్రపఠనం, శాస్త్రబోధ. సమాజాన్ని మతఃపరంగా నడిపించటం. దీన్ని పురోహిత వృత్తి అనవచ్చు.

ఈ వృత్తిని బ్రాహ్మణ కర్మ అనీ, ఈ వృత్తిని పాటించేవానిని కర్మ బ్రాహ్మణుడు అనీ అంటారు.

రెండో వృత్తి రాజకీయం. ఈ వృత్తిలో సంఘసేవకి లేదా దేశసేవకీ అంకితమవుతారు. ఈ సేవకి రాజకీయంలోనో, ప్రభుత్వంలోనో, యంత్రాంగంలోనో, సైనికదళంలోనో ఉంటారు. దేశరక్షణకి సంబంధించిన ఏ వృత్తినన్నా తీసుకోవచ్చు నిజానికి. ఈ వృత్తిని క్షత్రియకర్మ అనీ, అది చేసే వ్యక్తిని కర్మ క్షత్రియుడు అనీ అంటారు.

మూడో వృత్తి వ్యాపారం. ఇందులోకి వ్యవసాయం, ఉత్పత్తి, అనేక వస్తువుల పంపిణీ కూడా వస్తుంది. ఈ వృత్తిని వైశ్యకర్మ అనీ అది చేసే వ్యక్తిని కర్మ వైశ్యుడు అనీ అంటారు.

నాలుగో వృత్తి సేవ చేయటం. ఏదో ఒక ప్రత్యేక వృత్తి అంటూ ఉండదు. కాని అతను కర్మబ్రాహ్మణ, కర్మక్షత్రియ, కర్మవైశ్యులకు సేవ చేస్తాడు. ఇతను నాయకుడు కాదు. తక్కిన ముగ్గురు నాయకులకు ఉద్యోగి. సేవ చేస్తాడు. ఈ వృత్తిని శూద్రకర్మ అనీ, అది చేసే వ్యక్తిని కర్మశూద్రుడు అనీ అంటారు.

ఇప్పుడు ఒక వ్యక్తి జాతి, గుణ, కర్మలని తీసుకుంటే మూడూ ఒకటే ఉండాలని లేదు. ఒకే వ్యక్తి, మూడు కోణాల్లో, మూడు విభిన్న తెగలకి చెందినవాడై ఉండవచ్చు. జాతి బ్రాహ్మణుడు అయిన వ్యక్తి గుణ బ్రాహ్మణుడు లేదా కర్మ బ్రాహ్మణుడు అయి ఉండాలన్న నియమం లేదు. అతను బ్రాహ్మణ పుట్టుక పుడితే జాతి బ్రాహ్మణుడు అవుతాడు. ఏ మంత్రి పదవో చేబడితే కర్మక్షత్రియుడవుతాడు. స్వార్థపరుడైతే గుణవైశ్యుడవుతాడు. అలా రకరకాలుగా చూడవచ్చు. జాతిబ్రాహ్మణుడు, గుణబ్రాహ్మణుడు, కర్మబ్రాహ్మణుడు మూడు కలిసిన వాడు చాలా అరుదుగా ఉంటాడు. మూడూ విడిగా ఉండాలన్న నియమం లేదు కాని అలా విడిగా ఉంటాయి.

### 3.2 వర్ణాల్లోని హెచ్చుతగ్గులు

ఈ వర్ణాల్లో హెచ్చుతగ్గులున్నాయా? ఒకరు ఎక్కువ, ఒకరు తక్కువ అనగలమా? జాతిపరంగా ఏర్పడిన వర్ణాల్లో హెచ్చుతగ్గులు లేవు. పుట్టుకవల్ల మనకి గొప్పదనం రాదు. అందువల్ల జాతిబ్రాహ్మణుడు, జాతిక్షత్రియుడు, జాతివైశ్యుడు, జాతిశూద్రుడు అందరూ ఒకటే.

గుణం ఆధారంగా ఏర్పడిన వర్ణాల్లో హెచ్చుతగ్గులున్నాయి. ఉన్నత గుణం ఉన్న వ్యక్తిని ఖచ్చితంగా గౌరవిస్తుంది సమాజం. బ్రాహ్మణ గుణం అన్నిటికన్నా ఉత్తమమైనది. అందుకని ఏ సంఘమన్నా గుణబ్రాహ్మణునికి నీరాజనాలిస్తుంది. గాంధీజీని దేశమంతా గౌరవించిందంటే అతని బ్రాహ్మణ గుణమే కారణం. అతని నిస్వార్థసేవ, అతని అహింసాతత్వం అందుకు ఉదాహరణలు. మనకి 63 నాయనార్లు ఉన్నారు. అందులో చాలామంది జాతిబ్రాహ్మణులు కాదు. కాని ఈ రోజుకి కూడా బ్రాహ్మణులతో సహా వారిని కీర్తిస్తారు. దానికి కారణం వాళ్ళు గుణబ్రాహ్మణులు అవటమే.

కర్మ ఆధారంగా ఏర్పడిన వర్ణాల్లో కూడా హెచ్చుతగ్గులు లేవు. అన్ని వృత్తులూ సమానంగా అవసరమే. రాజకీయంగా దురభిప్రాయం ఏర్పడింది కాని వారి సమాజసేవ కూడా బ్రాహ్మణుడు చేసే సేవతో సమానం. కొంతమంది దేశానికి సేవచేస్తే, కొందరు శాస్త్రాధ్యయనం చేయిస్తారు.

విభిన్న వృత్తులని శరీరంలో విభిన్న భాగాలు చేసే విభిన్న పనులతో పోల్చవచ్చు. శరీరంలో ఏపని ముఖ్యం అంటే ఏం చెప్పగలం? మలమూత్ర విసర్జన పని వృథా అని చెప్పగలమా? లేకపోతే అది అసహ్యం అనగలమా? మూత్రపిండాలు పనిచేయటం ఆగిపోతే తెలుస్తుంది వాటి ప్రాముఖ్యత ఏమిటో. అలాగే అన్ని కర్మలూ ముఖ్యమే. అందువల్ల జాతిపరంగా, కర్మపరంగా బేధాలు లేవు కాని, గుణపరంగా ఉన్నాయి.

### 3.3 వర్ణ ఎంపిక :-

మన వర్ణాన్ని మనం ఎన్నుకునే అధికారం ఉందా? దానికి జవాబు ముందు ఏ వర్ణం అని ప్రశ్న.

**3.3.1 జాతివర్ణం :-** జాతిపరంగా చూస్తే మనకి పుట్టుక విషయంలో మన ప్రమేయం లేదు. తల్లిదండ్రులను మార్చుకోలేము. దాని గురించి బెంగపడటం కూడా అనవసరం. ఎందుకంటే జాతిపరంగా అందరూ సమానమే.

**3.3.2 గుణవర్ణం :-** గుణపరంగా చూస్తే మనకి అధమ స్థాయి నుంచి ఉత్తమస్థాయికి ఎదిగే అవకాశముందని చెప్పుంది శాస్త్రం. ఒక వ్యక్తి గుణశూద్రునిగా ఉన్నాడనుకుందాం. అంటే పుట్టుకతోనే బద్ధకంగా, యాంత్రిక జీవనం గడుపుతున్నాడనుకుందాం. శాస్త్రం అటువంటి వ్యక్తి స్వార్థపరమైన కర్మలు చేయాలని సూచిస్తుంది. ఈ స్థాయిలో నిస్వార్థసేవ గురించి ఆలోచించనక్కరలేదు. అతను డబ్బు, పేరు, కుటుంబంకోసం పనిచేస్తాడు. చాలామంది గుడికి వెళ్ళేది స్వార్థచింతనతోనే కదా. తన లాభంలో పదిశాతం దేవునికి యిస్తామని కూడా అంటారు. కొంతమంది అలాగుణశూద్రుడు స్థాయి నుంచి గుణవైశ్యుడు అవుతారు.

శాస్త్రం యింకొంచెం పనిచేయి, నిస్వార్థంగా చేయి అంటుంది. అలా చేస్తే అతను గుణ క్షత్రియుడవుతాడు. చివరగా అతను గుణ బ్రాహ్మణుడవుతాడు. నిజానికి వేదం బోధించే సాధన లక్ష్యం ఈ గుణశూద్రుని స్థాయి నుంచి గుణబ్రాహ్మణుని స్థాయికి ఎదగటానికే. గుణబ్రాహ్మణుడు మోక్షానికి సంసిద్ధుడవుతాడు. అందుకని ఆ స్థాయికి ఎదిగే విషయంలో మన ప్రమేయం ఉంది.

**3.3.3 కర్మవర్ణం :-** కర్మ పరంగా చూస్తే మనకి ఎన్నుకునే అవకాశం ఉంది. మనం జాతిపరంగా ఉన్న వృత్తిలో కొనసాగవచ్చు లేదా మన

అభిరుచిని బట్టి ఎన్నుకోవచ్చు. జాతిపరంగా అయితే కొంత లాభం ఉంది. చిన్నవయసునుంచే ఆ వృత్తి చేపట్టవచ్చు. దానికి సంబంధించిన అవగాహన బాగా ఉంటుంది. పెద్దవాళ్ళ నిరంతర తోడు గురుకులవాసం లాగా ఉంటుంది. అలాగే కొనసాగింది చాలా కాలం వరకూ.

రెండో పద్ధతి, మన యిష్టాన్ని బట్టి ఎన్నుకోవడం. అలా విశ్వామిత్రుడు బ్రాహ్మణుడు అయ్యాడు. కాని మన యిష్టం ఏదో తెలుసుకోవటం ఎలా? ఇవాళ బ్రాహ్మణ గుణం ఉండవచ్చు. రేపు వైశ్యగుణం ఉండవచ్చు. ఇది తేల్చుకోలేకపోతే వంశపారంపర్యంగా వస్తున్నది ఉంటూనే ఉంది. అలా రాజకీయ నాయకుల పిల్లలు రాజకీయాల్లోకి, వ్యాపారవేత్తల పిల్లలు వ్యాపారాల్లోకి వచ్చారు.

ఏదైనా వృత్తి ఎన్నుకునేటప్పుడు మనం మనని కించపరచుకోనక్కర్లేదు. ఎందుకంటే అన్నీమంచివే. కాని, శాస్త్రం ఒకటే చెప్తుంది. ఏ వృత్తిని ఎన్నుకున్నా దాన్ని డబ్బుపరంగా ఎన్నుకోవద్దని. డబ్బుపరంగా ఎన్నుకుంటే పోటీ తత్వం పెరుగుతుంది. కొన్ని వృత్తుల జోలికి ఎవరూ పోరు.

ఇప్పుడు, ఆధునిక యుగంలో శాస్త్ర అధ్యయనం చేసి, దాన్ని నలుగురికీ చాటి చెప్పాలనే తత్వమే అంతరించి పోతోంది. శాస్త్రాలు కేవలం గ్రంథాలయాలకే పరిమితమైపోతున్నాయి. ఆఖరికి పురోహితుడు కూడా తన కొడుకుని వేదపాఠశాలకి పంపటానికి ఇష్టపడటం లేదు. ముందు ముందు వేదాధ్యయనం చేసిన వ్యక్తి దొరకటం దుర్లభమవుతుందేమో.

**జాతి బ్రాహ్మణులు :-** బ్రాహ్మణులకు పుట్టినవారు.

**గుణ బ్రాహ్మణులు :-** సత్వగుణ ప్రధానమైనవారు. వీరే జాతికి చెందినా సత్వగుణ ప్రధానులైతే గుణ బ్రాహ్మణులే.

**కర్మ బ్రాహ్మణులు :-** ఆధ్యాత్మిక చింతన కలిగి అధ్యయనం, అధ్యాపనం మరియు పూజాదిక కార్యములు చేయువారు.

జాతి క్షత్రియులు :- క్షత్రియులకు పుట్టినవారు.  
 గుణ క్షత్రియులు :- రాజసగుణ ప్రధానులు. వీరే జాతికి చెందినా  
 రాజసగుణ ప్రధానులైతే గుణ క్షత్రియులే.  
 కర్మ క్షత్రియులు :- పరిపాలన, ప్రజారక్షణ మరియు సంఘసేవవంటి  
 కార్యములు చేయువారు.

జాతి వైశ్యులు :- వైశ్యులకు పుట్టినవారు.  
 గుణ వైశ్యులు :- రాజస + తామస గుణ ప్రధానులు. వీరే జాతికి  
 చెందినా రాజస + తామస ప్రధానులైతే గుణ  
 వైశ్యులే.  
 కర్మ వైశ్యులు :- వ్యాపారము, వ్యవసాయము, గోరక్షణ, గోపోషణ  
 చేయువారు.

జాతి శూద్రులు :- శూద్రులకు పుట్టినవారు.  
 గుణ శూద్రులు :- తామస గుణ ప్రధానులు. వీరే జాతికి చెందినా  
 తామసగుణ ప్రధానులైతే గుణ శూద్రులే.  
 కర్మ శూద్రులు :- పై మూడు వర్గాలకు సేవలు అందించే వారు.

దీనికంతటికీ కారణం వృత్తిని డబ్బే ప్రధానంగా చేసి  
 ఎన్నుకోవటమే. అందుకని అలా కాకుండా ఏ వృత్తిని ఎన్నుకున్నా మన  
 లక్ష్యం, మన గుణం మార్చుకుంటూ వచ్చి, గుణశూద్రునిస్థాయి నుంచి  
 గుణబ్రాహ్మణుని స్థాయికి ఎదగాలి. దీన్ని వర్ణవ్యవస్థ అంటారు.

#### 04. ఆశ్రమవ్యవస్థ

మానవ లక్ష్యాలైన పురుషార్థాలను సాధించటానికి శాస్త్రం వర్ణాశ్రమ ధర్మాలని నియమించింది. వర్ణాశ్రమ ధర్మాలంటే వర్ణవ్యవస్థ, ఆశ్రమ వ్యవస్థ. నాలుగు వర్ణాల గురించి ఇంతకు ముందు వివరంగా చూసాము. ఇప్పుడు ఒక ఆధ్యాత్మిక సాధకుడు పాటించాల్సిన నాలుగు ఆశ్రమ ధర్మాల గురించి చూద్దాము.

ఆశ్రమ అన్న పదాన్ని సాధారణంగా జీవితంలో ఒక దశ కింద చెప్తారు. ఒక వైదిక జీవితంలో నాలుగు దశలు ఉంటాయి. వాటిని చత్వారః ఆశ్రమః అంటారు. అవి -

- 1, బ్రహ్మచారి ఆశ్రమం
- 2, గృహస్థ ఆశ్రమం
- 3, వానప్రస్థ ఆశ్రమం
- 4, సన్యాస ఆశ్రమం

ఆశ్రమం అంటే ఏమిటి? శ్రమః అంటే కావాలని, మనస్ఫూర్తిగా, ఒక నిర్దిష్ట దిశ వైపుపెట్టే శ్రమ. ఇక్కడ శ్రమ ఆధ్యాత్మిక సాధన. అందువల్ల శ్రమః అంటే ఆధ్యాత్మిక సాధన లేదా సాధన అనుష్ఠానం. ఆశ్రమం అంటే ఒక వ్యక్తి ఆధ్యాత్మిక సాధనల కోసం శ్రమించే దశ.

జీవితం మొత్తం నాలుగు ఆశ్రమాలుగా విభజించబడింది అంటే, శాస్త్రం ప్రకారం జీవితం మొత్తం ఆధ్యాత్మిక సాధనే. ఆశ్రమ అంటే ఎప్పుడో జీవిత చరమాంకంలో, ఉద్యోగ విరమణ చేసాక చేసేది కాదు. జీవితమంతా సాగుతూనే ఉంటుంది. కాకపోతే, ఒక్కో దశలో సాధనదిశ మారుతూ ఉంటుంది. అందువల్లే శాస్త్రం ప్రకారం మన ప్రాథమిక లక్ష్యం, అంతిమ లక్ష్యం రెండూ ఒకటే. అది ఆధ్యాత్మిక సాధన.

ధర్మార్థ కామాలను మానవ లక్ష్యాలుగా ప్రారంభంలో అంగీకరించినా, శాస్త్రం వాటిని అంతిమ లక్ష్యాలుగా అంగీకరించదు. శాస్త్రం వాటి గురించి మాట్లాడుతుంది కాని, అది పరిపక్వత లేని వాళ్ళకి మాత్రమే.

ఈ సాధన అంతిమ లక్ష్యం మోక్షం. మనలో పరిపక్వత వచ్చేదాకా, శాస్త్రం యిది ఆధ్యాత్మిక సాధన అన్న విషయం బట్టబయలు చేయకుండానే, ప్రయత్నం చేయిస్తుంది. చిన్నపిల్లలు మందు వేసుకోవటానికి వాళ్ళకి పంచదార పూత పూసిన మందు యిచ్చినట్టుగా, శాస్త్రం కూడా పైకి ధర్మ-అర్థ-కామ పురుషార్థాలకి శ్రమించేటట్టు చేసినా, రహస్యంగా మన మోక్షం కోసం పాటుపడుతుంది. ఆధ్యాత్మిక లక్ష్యానికి నాలుగు దశల్లోనూ ఆధ్యాత్మిక సాధనని చొప్పించింది. ఆధ్యాత్మిక సాధన అంటే అంతర్గత స్వేచ్ఛ కోసం పాటుపడటం. దీన్నే మోక్షంకోసం సాధన అంటారు.

ఒక సీతాకోక చిలుక నాలుగు దశలని పోలి ఉంటాయి మన జీవితంలో దశలు కూడా. గుడ్లు, గొంగళిపురుగు, పూపా దశల నుంచి సీతాకోక చిలుక చివరికి బయటకు వస్తుంది, చాలా అందంగా, ఆకర్షణీయంగా.

#### 4.1 బ్రహ్మచర్య ఆశ్రమం:-

మొదటిదశ బ్రహ్మచర్య దశ. ఇందులో విద్య నేర్చుకుంటాము. విద్య ఏమిటి? ఎందుకు?

ఇప్పటి నిర్వచనం మారిపోయింది. సంపాదన కోసం. అర్థ, కామాల కోసమే విద్య అయిపోయింది. శాస్త్రం కూడా విద్య నేర్చుకోమనే చెప్తుంది. మనం కర్మబ్రాహ్మణ, కర్మక్షత్రియ, కర్మవైశ్య, కర్మశూద్రులలో దేనికి విలువనిచ్చినా, తదనుగుణమైన విద్యని నేర్చుకోవాలి. ఇది శాస్త్రం ప్రకారం రెండో ఉద్దేశం. కాని దురదృష్టవశాత్తూ అదే ప్రాథమిక అవసరం అయి కూర్చుంది. శాస్త్రం ప్రకారం విద్య అంటే ఒక వ్యక్తిని తీర్చిదిద్దేది, మంచి నడవడికని పెంపొందించేది, తను నేర్చుకుని తనని తానూ, సంఘాన్నీ ఉద్ధరించేటట్టు చేసేది. ఒక లంచగొండి, మోసగాడు సంఘంలో అడుగుపెడితే సమాజం భ్రష్టుపడుతుంది. స్వామి చిన్మయానంద అందంగా ఈ నిర్వచనాన్ని యిచ్చారు. పశుప్రవృత్తి ఉన్న మనిషి, సంస్కారం ద్వారా



మనిషి ప్రవృత్తిని పెంపొందించుకోవాలి. అప్పుడు మనిషిప్రవృత్తి నుంచి దైవప్రవృత్తి పెంపొందించుకోగలుగుతాడు.

గనులలో దొరికే ఖనిజాలు విలువైనవే కానీ వాటిని యధాతథంగా వాడలేము. వాటిని సానపట్టి, పనికివచ్చే లోహంగా తయారుచేయాలి. అలాగే మనం కూడా తల్లిగర్భం నుంచి పుట్టగానే సానబట్టని, నిక్షిప్తమైన శక్తి ఉన్న వాళ్ళమన్నమాట. మనని గురుకుల వాసానికి పంపి సానబట్టాలి. ఈ పని విద్య చేస్తుంది.

**మాతుః అగ్రే అధి జననం ద్వితీయం మౌఞ్ఞ బన్ధనాత్**

**తత్ర అస్య మాతా గాయత్రీ పితా తు ఆచార్యః ఉచ్యతే॥**

మొదటి తల్లిదండ్రులు జన్మనిచ్చినవారు. గాయత్రీ మంత్రజపం బోధిస్తాడు గురువు. గాయత్రీ మంత్రం విద్యకి ప్రామాణికం. అందువల్ల గురువు తండ్రి, విద్య తల్లి. ఈ రెండో తల్లిదండ్రులు మనని సంస్కరిస్తారు.

విద్యార్థి దశని బ్రహ్మచర్య ఆశ్రమం అంటారు. ఇక్కడ బ్రహ్మ అంటే శాస్త్రం లేదా వేదాలు. బ్రహ్మచారి అంటే దాని గురించి ఆలోచించేవాడు. బ్రహ్మణి వేదే చరతి. చరతి అంటే నడిచేవాడు. వేదశాస్త్రంలో మానసికంగా పయనించే వాడు. ఈ దశని బ్రహ్మచర్య ఆశ్రమం అంటారు.

సంస్కరించబడటానికి అవసరమైన విద్య ఏది? శాస్త్రం ఏం చెపుతుంది? శాస్త్రం మూడు విషయాలు చెపుతుంది.

**4.1.1 లక్ష్మనిర్దేశం:-** మన అంతిమ లక్ష్మం ఏమిటో మనకి బాగా తెలియాలి. జీవితం ఫుట్ బాల్ ఆట లాంటిది. బంతిని ఎదుటి టీమ్ కి అందకుండా మనం పట్టుకుని కూర్చుంటే చాలదు. దాన్ని గోల్ లోకి వేయాలి. లేకపోతే మన దగ్గర బంతి గంటసేపు ఉన్నా వ్యర్థమే. అలాంటి బంతుల్ని డబ్బు, కుటుంబం, ఆఫీస్ వగైరా మనం ఎన్నో పట్టుకు కూర్చుంటున్నాం. మనం స్పష్టంగా నేర్చుకోవాల్సిన అంశం మనం పశుప్రవృత్తి నుంచి మనిషి ప్రవృత్తికి ఎదిగి,

మనిషి ప్రవృత్తి నుంచి దైవ ప్రవృత్తికి ఎదగాలి. మన అంతిమ లక్ష్యం మోక్షాన్నిచ్చే ఆధ్యాత్మిక సాధన అని తెలుసు కోవాలి.

**4.1.2 క్రతువుల పరిజ్ఞానం:-** ఏదో ఒక రకమైన పూజ చేయటం నేర్చుకోవాలి. దీన్నే క్రతువు అంటారు. చాలామందికిపూజ ఎందుకు చేస్తారో, దాని ప్రాముఖ్యత ఏమిటో తెలియదు. ఇక్కడ పూజ అంటే శారీరకంగాచేసే పూజ, దీనివల్ల మూడు లాభాలున్నాయి.

మొదటి లాభం, పూజ చేయటం వల్ల క్రమశిక్షణ పెరుగుతుంది. క్రమశిక్షణ ఉంటే పూజ చేస్తారు. ఉదాహరణకి సైనికులకున్నన్ని కర్మలు ఎవరికీ లేవు. అందువల్ల క్రమశిక్షణ ఉన్నచోట క్రతువు ఉంటుంది. క్రతువు ఉన్నచోట క్రమశిక్షణ ఉంటుంది.

రెండో లాభం, జీవితంలో ఉషారు పుట్టుకొస్తుంది. బద్ధకించటం శరీరతత్వం. తమోగుణ నివృత్తి కోసం పూజ చేయాలి.

మూడోలాభం, దేవుని మీద భక్తి పెరుగుతుంది. తక్కిన భావాలలాగా, భక్తి కూడా మనసులో పుట్టే ఒక భావనే. భావన కనబడదు, కాని దాన్ని చేతల ద్వారానో, మాటల ద్వారానో వెలిబుచ్చుతాము. దాన్ని వెలిబుచ్చటం ద్వారా, ఇంకొంచెం పోషిస్తాం కూడా. అందువల్ల మనం పూజ చేస్తున్నామంటే, మన భక్తిని వెలిబుచ్చటమే కాక, దాన్ని పోషిస్తున్నాం కూడా. శాస్త్రం మనకిచెప్పేది, అన్ని మానవ సంబంధాలకన్నా దైవంతో సంబంధం శాశ్వతమైనదని. మానవ సంబంధాలనెంత బాగా పెంచి, పోషించినా, అవి ఎప్పటికో అప్పటికి వీగిపోక తప్పదు. శాశ్వతసంబంధం అంటే అది దైవంతోనే. అందుకని చేత్తో చేసే పూజా, నోటితో జపించే మంత్రం రెండూ మానకుండా చేయాలి.

**4.1.3 మానవతా విలువలు:** -మానవతా విలువలు శాశ్వతమైనవి, ఎన్నటికీ మార్పు చెందనివి. ధర్మానికి మార్పులేదు. అది శాశ్వతం. ధర్మం లేదా సనాతన ధర్మానికి కట్టుబడి ఉండకపోతే మన శారీరక, భావపర జీవితం దెబ్బతింటుందని గ్రహించుకోవాలి.

అలా ఈ మూడు దశలని నేర్చుకుంటేనే, మనం సంఘానికి చీడపురుగుగా మారకుండా, సంస్కరించబడిన వ్యక్తి అవుతాము.

**4.2 గార్హస్థ్య లేదా గృహస్థ ఆశ్రమం:-**

ఇది రెండో దశ, చాలా ముఖ్యమైన దశ. శాస్త్ర ప్రకారం గృహస్థ ఆశ్రమం ఒక మతఃపరమైన సంస్థలాంటిది. పెళ్ళి అనే తతంగం ద్వారా మతఃపరమైన జీవితం గడవటానికి అర్హతనిస్తుంది.

మతఃపరమైన జీవనమే ముఖ్యం, ప్రాపంచిక సుఖాలు అనుకోకుండా దొరుకుతాయి. కాని కుటుంబ జీవనాన్ని ప్రాపంచిక సుఖాలకోసమే అనుకుంటే, సంస్థ లాంటి కుటుంబం బీటలు పడుతుంది. అసలు ఎందుకు కలిసి జీవించాలి అన్న ప్రశ్న ఉదయిస్తుంది. ఒకప్పుడు స్త్రీకి ఆర్థిక స్వేచ్ఛ లేదు. కాని ఇప్పుడు ఆ సమస్యే లేదు. ప్రేమ కోసమా అంటే ప్రేమ అశాశ్వతమైపోతోంది. అందువల్ల కుటుంబ జీవనం పది కాలాల పాటు నిలవటం లేదు. కలిసి ప్రార్థించే కుటుంబం, కలిసి జీవిస్తుంది. ఐహిక సుఖాలే ముఖ్యమనుకుంటే, ఆ కుటుంబంలో బంధం నిలవదు. అందుకని మతానికి ప్రాథమిక ప్రాముఖ్యత ఉంది, గృహస్థ ఆశ్రమంలో. గృహస్థః అన్న పదం గృహే తిష్ఠతి - ఇంటిలో ఉండేవాడు అన్నపదం నుంచి గ్రహించబడింది. ఆ భావం ఉన్నచోట, ఆ బంధం దైవ నిర్ణయంలా కనిపిస్తుంది. దైవమే ముడిపెట్టాడు తమకి, చివరికి దైవమే విడదీయాలి కాని, తామే విడిపోకూడదు అన్న అవగాహన ఉన్నచోటే కుటుంబం పటిష్ఠంగా నిలుస్తుంది. పటిష్ఠంగా ఉన్న కుటుంబంలోనే,

సర్దుకుపోవటం, క్షమించటం, భరించటం, నమ్మకం, ఓర్పు లాంటి మంచి లక్షణాలు అలవడుతాయి.

కుటుంబం పటిష్టంగా ఉంటేనే మానసికంగా దృఢమైన పిల్లలు పుడతారు. భార్యాభర్తల మధ్య గొడవలు ఉంటే, దాని ప్రభావం పిల్లల మీద పడుతుంది. అందుకని గృహస్థ ఆశ్రమం మనకీ, మన తర్వాతి తరానికీ కూడా ముఖ్యమే.

#### 4.3 వానప్రస్థ ఆశ్రమం :-

వానప్రస్థ ఆశ్రమంలో నెమ్మదిగా వైరాగ్యం పెంచుకోవటానికి శిక్షణ పొందుతాము. మన స్థూల శరీరం చేయగలిగినన్నాళ్ళు పనిచేసింది. మనకి వృద్ధాప్యం పైబడేసరికి, అంతకుముందు చేసినంత చురుకుగా బాహ్యమైన పనులను చేయలేదు. అందుకని దానితోపాటు మనస్సుకు కూడా నెమ్మదిగా వెనక్కి తీసుకోవటం నేర్చుకోవాలి. మనసు ఇంకా హుషారుగా ఉండి, శరీరం సహకరించకపోతే, మనకి ఒత్తిడి పెరుగుతుంది. అందుకని నెమ్మదిగా మనసుని బాహ్యప్రపంచం నుంచి దృష్టి మరల్చి, నెమ్మదిగా అంతర్ముఖం చేయాలి. ఇన్నాళ్ళూ బాహ్యప్రపంచం గురించి నేర్చుకున్నాము. ఇప్పుడు ఆత్మ జ్ఞానం పొందటానికి సుముఖం అవుతాం.

అందుకని ఉద్యోగ విరమణ చేసేటప్పుడు జీవన సూత్రాన్ని అర్థం చేసుకుని, దానికి సంసిద్ధులం అవాలే కాని, ఆత్మస్యానతా భావం పెంపొందించుకోకూడదు. తర్వాత దశ అయిన సన్యాస ఆశ్రమానికి మనని మనం సంసిద్ధులని చేసుకోవాలి. బ్రహ్మచర్య ఆశ్రమంలో విలువలకి సంబంధించిన విద్యనభ్యసిస్తే, సన్యాస ఆశ్రమంలో ఆధ్యాత్మిక జ్ఞానం పొందుతాము. వానప్రస్థ ఆశ్రమం అంటే కుటుంబం మధ్యలో జీవిస్తూనే, ఒంటరిగా జీవించటం.

వనానాం సమూహః వానమ్|

వానే ప్రకర్షేణ తిష్ఠతి ఇతి వానప్రస్థ||

#### 4.4 సన్యాస ఆశ్రమం

సన్యాసం అంటే అసలు అర్థం అన్నీ పరిత్యజించటం. ప్రాథమికంగా మన అజ్ఞానాన్ని, మన అహంకారాన్ని వదులుకుని, జీవితంలో అన్నీ వదులుకోవటానికి సిద్ధపడటం. యమధర్మరాజు మననుంచి అన్నీ తీసుకోవటానికి వస్తాడు, ఆ రోజు ఆయనకి అన్నీ సంతోషంగా వడ్డించటానికి మానసికంగా సిద్ధపడాలి. సన్యాస ఆశ్రమం వేరు, ఆశ్రమ సన్యాసం వేరు. రెండో దానిలో శారీరకంగా అన్నీ అందరినీ పరిత్యజించి ఆశ్రమంలో ఒంటరిగా జీవితం గడపటం. శారీరకంగా అన్నీ పరిత్యజించినా, లేకపోయినా మానసికంగా అన్నీ పరిత్యజించి, ఆత్మజ్ఞానం పొందటానికి సిద్ధపడాలి.

## 05. కర్మయోగం

మనిషికి నాలుగు పురుషార్థాలు లక్ష్యాలుగా ఉన్నాయి. ధర్మ, అర్థ, కామ అనే మూడు పురుషార్థాలు ఐహిక లక్ష్యాలను సాధిస్తే, మోక్ష పురుషార్థం ఆధ్యాత్మిక లక్ష్యసాధన చేస్తుంది. మోక్షసాధన చేయని మానవ జన్మ వృథా. ప్రాపంచిక లక్ష్యాలని సాధించినా అంతిమ లక్ష్యం మోక్షమే అవాలి.

ఈ మోక్షాన్ని దృష్టిలో పెట్టుకుని శాస్త్రం ఒక మార్గాన్ని సూచించింది.

1. మార్గం - సాధన
2. లక్ష్యం - సాధ్యం
3. చేసేవాడు - సాధకుడు
4. లక్ష్యం సాధిస్తే - సిద్ధుడు

సాధకుడు అనే మనం సాధ్యం అనే లక్ష్యం పొందాలంటే ఒక సాధన అనే మార్గంలో వెళ్ళాలి. అప్పుడు సాధ్యం పొంది సిద్ధులము అవుతాము. అంటే సాధక స్థాయినుంచి సిద్ధుడు స్థాయికి చేరుకోవటమే జీవన ప్రయాణం.

సిద్ధుడు అంటే కొన్ని సిద్ధులు పొందటం కాదు, సిద్ధుడు అంటే తనని తాను తెలుసుకున్నవాడు. ఈ మార్గాలు మూడు ఉన్నాయి. ప్రతి మార్గాన్నీ యోగం అంటారు. యోగం అంటే సాధకుడిని సాధ్యంతో కలిపేది - ప్రయత్నం చేసే వ్యక్తి కోరే గమ్యం. యోగం యుజ్ అనే ధాతువు నుంచి వచ్చింది. యుజ్ అంటే కలపటం. ఇక్కడ సాధక, సాధ్యాలని కలపటం. యుజ్యతే సాధ్యేన సహ సాధకః యేన సహ సాధన - మూడు యోగాలు యివి :-

1. కర్మయోగం
2. ఉపాసనయోగం
3. జ్ఞానయోగం

మొత్తం మార్గాన్ని మూడు మెట్లున్న మేడమెట్లుగా భావించవచ్చు. ఇవి ఒకదాని బదులు ఒకటి కాదు. మూడూ ముఖ్యమే, మూడూ అవసరమే అందరికీ. మొదటి అంతస్తులోకి క్షేమంగా చేరాలంటే ఒక్కొక్క మెట్టు ఎలా

ఎక్కాలో, మోక్షమనే అంతిమ లక్ష్యం పొందటానికి ఇవి కూడా అలాగే ఎక్కాలి. అందుకని మూడు యోగాలూ ముఖ్యమే.

### 5.1 కర్మయోగం :-

కర్మయోగం అంటే ఏమిటి? కర్మయోగంలో రెండు పదాలున్నాయి. కర్మ, యోగం. ఇక్కడకర్మ అంటే సరియైన పనిచేయటం. యోగం అంటే సరియైన దృక్పథం. సంస్కృతంలో భావన అంటారు. తేలిగ్గా చెప్పాలంటే, కర్మయోగం అంటే సరియైన పనిని, సరియైన దృక్పథంతో చేయటం.

సరియైన పని అంటే ఏమిటి? మనిషి చేసే పనులని మూడు రకాలుగా శాస్త్రం వర్ణించింది. అవి

1. ఉత్తమ కర్మ:-అత్యుత్తమ సానుకూల ఆధ్యాత్మిక ప్రభావం చూపేది.
2. మధ్యమ కర్మ:- మధ్యరకం కర్మ. ఇందులో ఆధ్యాత్మిక ప్రభావం చాలా తక్కువ ఉంటుంది. లేదా అసలు ఉండకపోవచ్చు కూడా. చాలా ప్రాపంచిక లాభాలు ఉంటాయి.
3. అధమ కర్మ :- వీటికి ప్రతికూల ఆధ్యాత్మిక ప్రభావం ఉంటుంది. అంటే ఆధ్యాత్మిక ఎదుగుదల ఉండదు, లేదా తగ్గుతుంది. వాటిని వివరంగా చూద్దాము.

**5.1.1 ఉత్తమకర్మాణి :-** దీన్నే సాత్విక కర్మాణి అని కూడా అంటారు. భగవద్గీత 17,18 అధ్యాయాల్లో శ్రీకృష్ణ భగవానుడు ఈ అంశాలన్ని వివరంగా చర్చిస్తాడు. ఉత్తమ కర్మాణి లేదా సాత్విక కర్మాణిని పర ఉపకార కర్మాణి అని కూడా అంటారు. ఎదుటివారి బాగుకోసం చేసే మంచి కర్మలు.

శ్రూయతాం ధర్మసర్వస్వం  
శ్రుత్వా చైవ అవధార్మతామ్|  
పరోపకారః పుణ్యాయ  
పాపాయ పరపీడనం||

పుణ్యకర్మలన్నీ పర ఉపకార కర్మలే. ఎదుటివారికి తోడ్పడేవే.

పరోపకారాయ వహన్తి నద్యః।

పరోపకారాయ దుహన్తి గావః।

పరోపకారాయ ఫలన్తి వృక్షాః।

పరోపకారార్థమ్ ఇదం శరీరమ్॥

ఒక్క ముక్కలో చెప్పాలంటే, ఉత్తమ కర్మల్లో మనం ఇచ్చేది ఎక్కువ, తీసుకునేది తక్కువ ఉంటుంది. ఇస్తూ ఉంటే, ఎదుగుతూ ఉంటాం. అందుకే మన సాంప్రదాయం దానం, త్యాగం పదాలని నేర్పించింది.

పర ఉపకార కర్మలని నిష్కామ కర్మాణి అని కూడా అంటారు. అంటే ఉత్తమ కర్మాణి, సాత్విక కర్మాణి, పర ఉపకార కర్మాణి, నిష్కామ కర్మాణి - ఏదన్నా ఒకటే. ఇది ఆధ్యాత్మిక ఎదుగుదలకి అధికంగా తోడ్పడుతుంది.

పర ఉపకార కర్మలు ఏవి? శాస్త్రం వాటిని పంచమహాయజ్ఞాలు అంది.

అవి దేవయజ్ఞం, పితృయజ్ఞం, బ్రహ్మయజ్ఞం, మనుష్యయజ్ఞం, భూతయజ్ఞం

**5.1.1.1 దేవ యజ్ఞం :-** ఇది మొట్టమొదటి పర ఉపకార కర్మ. దేవయజ్ఞం అంటే దేవుడిని కొలవటం. దేవుని ముందు నిలిచి, మనసారా ప్రార్థించటం. శాస్త్రంలో ప్రార్థనకి అత్యున్నత స్థానం ఉంది.

స్వస్తి ప్రణాభ్యః పరిపాలయన్తాం

న్యాయ్యేన మార్గేణ మహీం మహీశాః।

గోబ్రాహ్మణేభ్యః శుభమస్తు నిత్యం

లోకాః సమస్తాః సుఖినో భవన్తు॥



మనస్ఫూర్తిగా చేసిన ప్రార్థన కేవలం మానవజాతికే కాదు, పశు పక్ష్యాదులకే కాదు, వృక్షాలకే కాదు, వాటిని దాటి పథ్నాలుగు లోకాలకు కూడా మంచి చేస్తుంది.

సర్వే భవన్తు సుఖినః|

సర్వే సన్తు నిరామయాః|

సర్వే భద్రాణి పశ్యన్తు|

మా కశ్చిద్ దుఃఖభాగ్ భవేత్||

అందరూ బాగుండాలి. అందరూ ఆరోగ్యంగా ఉండాలి, ఎవరికీ కష్టం కలగకూడదు అని మనసారా చేసే ప్రార్థన, ఏ భాషలోనైనా సరే, మనస్ఫూర్తిగా ఒక్క క్షణం చేస్తే చాలు, అసలు పైసాఖర్చు లేకుండా విశ్వమంతటికీ మేలు కలుగుతుంది. ఈ ప్రార్థనతో పాటు ఏదైనా నైవేద్యం దేవునికి సమర్పిస్తే, అది సృష్టిమొత్తానికి అందుతుంది. దేవుడు కేవలం మనమిచ్చే దానిమీదే ఆధారపడడు. దేవుడికొక బ్రష్ట ఉంటుంది, దానికి ఆయనే బ్రష్టీ మెంబర్. ఏది ఏ పూజలో సమర్పించినా దాన్నిదేవుడు తీసుకుని తన బ్రష్ట ద్వారా అందరికీ, చెట్టుకీ, పుట్టకీ కూడా పంచుతాడు. అంటే దేవునికి చేసిన యజ్ఞం, మళ్ళీ మనిషికే జేరుతుంది.

ఇప్పుడు కొంతమంది మానవసేవయే మాధవ సేవ అంటున్నారు. ఆ సిద్ధాంతం గొప్పదే. ఎంతోమంది సంఘసేవకులు మానవసేవ చేస్తున్నారు. పైగా 'నీ కన్నా నేను ఉత్తమం' అన్న సిద్ధాంతం చెవుతూ, పూజలు చేసే వారిని కించపరుస్తున్నారు కొందరు. ఇది ఎందుకిలా జరుగుతోందంటే, వారు ఈక్వేషన్ కి ఒకవైపే చూస్తున్నారు. మానవసేవ మాధవసేవ అయినప్పుడు, మాధవసేవ మానవసేవ అవుతుందన్న విషయం వారికి అర్థం కావటం లేదు. ఆ మాటకొస్తే అది ఇంకా ఎక్కువగా అవుతుంది.

ప్రార్థన ద్వారా ఎక్కువమందిని చేరుతున్నాం కదా! అందుకని ఈ యజ్ఞం మొదటిదీ, అత్యుత్తమమైనదీ. దీన్ని రోజూ చేయాలి.

**5.1.1.2 పితృయజ్ఞం :-** ఇది రెండోది. ప్రతి దాంట్లోనూ కృతజ్ఞతా భావన ఉంది. కృతజ్ఞత + ఉపకారం = యజ్ఞం. దైవయజ్ఞంలో దేవుడు మనకిచ్చిన దానికి కృతజ్ఞత చెప్తాం. పితృయజ్ఞంలో మన పితృదేవతలకి కృతజ్ఞత చెప్తాం. మన తల్లిదండ్రులు మనకి జన్మనిచ్చి, మనం వాళ్ళకి తిరిగి సేవ చేస్తామో లేదో తెలియకుండానే మనకి సేవ చేస్తున్నారు. వాళ్ళు అలా చేయగలుగుతున్నారంటే, వారి తల్లిదండ్రులు వారికి చేయబట్టి. అందుకని మన తాత ముత్తాతలకి ఋణం తీర్చుకుంటాము.

అది పరోపకారమెలా అవుతుంది? పితృకర్మల్లో, ఒక ప్రత్యేక స్థానం ఉంది. కొంతమంది పూర్వీకులకి శ్రాద్ధకర్మలు జరుగవు. వారికి పిల్లలు లేకపోవటం, లేదా పిల్లలు శ్రాద్ధకర్మలని నమ్మకపోవటం కారణమవవచ్చు. అలాంటి పూర్వీకుల దయనీయ స్థితిని ఒకసారి ఆలోచించండి. కలియుగంలో ఇలాంటి వారి సంఖ్య పెరుగుతుందని శాస్త్రం ముందే ఊహించినట్టుంది. అందుకే ఈ ప్రార్థన

యేషాం న మాతా న పితాః

న మిత్రజ్ఞాతి బాన్ధవాః

తే సర్వే తృప్తి మాయాన్తుః

మయా ఉత్సృష్టై కుశోదకైః॥

నా అన్నవాళ్ళు లేని, పిల్లలు లేని పూర్వీకులకి తర్పణాలొదులుతున్నాను అని అర్థం. అధికసంఖ్యలో ఉన్న పితృదేవతలకి తర్పణాలొదలటం, శ్రాద్ధకర్మలు పెట్టటం కూడా పర ఉపకార కర్మే.

**5.1.1.3 బ్రహ్మయజ్ఞం:-** మూడో యజ్ఞం బ్రహ్మయజ్ఞం. వేదాలు, తక్కిన ఆధ్యాత్మిక గ్రంథాలు యిచ్చిన ఋషులందరికీ మన కృతజ్ఞత వెలిబుచ్చటం.

బ్రహ్మ అంటే ఇక్కడ వేదాలు. బ్రహ్మయజ్ఞం అంటే వేద యజ్ఞం. ఇందులో వేదాలని పూజిస్తాం. శృతి, స్మృతి, పురాణాలని పొందుపరిచిన ఋషులనే పూజిస్తాం. ఋషులవల్లే నేడు మనం ఈ సాంప్రదాయాన్ని అనుభవిస్తున్నాము.

ఋషులకి ఎలా సహాయం చేయాలి? వాళ్ళకి ఏమీ మన నుంచి సహాయం అక్కరలేదు. వారు ముక్తిని పొందారు ఇప్పటికే. వారి ఉద్దేశం మనం గ్రంథాలని నాలుగు కాలాలు నిలిపి, ప్రపంచం నలుమూలలా చాటాలని. అందుకని ఆ గ్రంథాలని నాలుగు కాలాలు నిలపటానికి కాని, చాటటానికి కాని చేసే ఏ పని చేసినా గొప్ప సేవ చేసినట్టే. ఎందుకంటే శాస్త్రం మానవాళికి సేవ చేస్తుంది. శాస్త్రం అధ్యయనం చేస్తేనే శాంతి నెలకొంటుంది. అందుకే పారాయణాన్ని గొప్ప సాధనగా పరిగణిస్తాము. శాస్త్రాన్ని గట్టిగా అధ్యయనం చేస్తేనే, ఆ శబ్దమే, ఆ వేదఘోషే, సృష్టిని పునీతం చేస్తుంది. అందుకే పారాయణం బ్రహ్మయజ్ఞంలోకి వస్తుంది.

శాస్త్రాన్ని నేర్చుకున్నా, నేర్పించినా, రెండూ లాభమే. శాస్త్ర బోధని అధ్యాపనం అంటారు. అధ్యాపనం చేయటం బ్రహ్మయజ్ఞంలో గొప్ప పద్ధతి.

**అధ్యాపనం బ్రహ్మయజ్ఞః**

**పితృయజ్ఞస్తు తర్పణమ్**

**హోమో దైవో బలిర్భూతః**

**నిర్విఘ్నాతిథిపూజనం॥**

బోధనకీ, ప్రసంగానికీ చాలా పెద్ద తేడా ఉంది. ప్రసంగం యివ్వటం అంటే చెదురుమదురుగా అక్కడక్కడా సంబంధం లేని కొన్ని విషయాలమీద ఊకదంపుడు ఉపన్యాసాలు యిచ్చుకుంటూపోవటం. అది ఒక విధమైన సత్సంగం. ఎక్కడో ఒక చోట కూర్చుని కాసేపు నాలుగు మంచి మాటలు మాట్లాడుకోవటం లాంటిదది. ఇది కూడా ఖచ్చితంగా లాభదాయకమే కాని ఇలాంటి ప్రసంగాలకీ, ఒక క్రమపద్ధతిలో, క్లాసులు తీసుకున్నట్టు బోధన

చేయటానికీ చాలా తేడా ఉంది.

బోధనలో ఒక విషయం గురించి వివరణ ఉంటుంది. ఒక అంశానికీ, ఇంకో అంశానికీ మధ్య సంబంధం ఉంటుంది. చెప్పిన అంశాలన్నిటికీ శాస్త్ర ప్రమాణం, తర్కం, అనుభవం ఉంటుంది. అంటే శృతి, యుక్తి, అనుభవ సహాయంతో బోధని క్రమ పద్ధతిలో చేస్తే, దానికీ ప్రసంగానికీ ఏనుగుకి దోమకి వున్నంత తేడా ఉంటుంది. ప్రసంగం ఉత్సాహపరుస్తుంది. కాని బ్రహ్మాయజ్ఞం అంటే బోధన. ఇది వివేకాన్నిస్తుంది.

ఉదాహరణకి ఒక ఖాళీ ప్రదేశంలో కొన్ని ఇటుకలు పడేస్తే, ఏం లాభం ఉంటుంది? వాటిని ఒక క్రమ పద్ధతిలో పేర్చాలి. అలా క్రమపద్ధతిలో పేర్చి, ఇల్లు కడితే అందులో ఉండవచ్చు. చెదురుమదురు అంశాల మీద ప్రసంగాలివ్వటం, ఇటుకలని ఒకచోట పడేయటం లాంటిది. వాటిని కూర్చాలి. దానికొక మేస్త్రీ కావాలి. ఇక్కడొక గురువు కావాలి.

బోధన అంటే కేవలం అంశాలని చెప్పటం కాదు. వాటిని ఒక క్రమపద్ధతిలో అల్లి, ఆత్మజ్ఞానం కలగజేసి, భద్రత, శాంతి, ఆనందం చేకూర్చటం జరుగుతుంది.

పూర్వం గురుకులంలో ఈ బోధన జరిగేది. ఇప్పుడా గురుకుల సాంప్రదాయం అంతరించిపోతోంది. ఇప్పుడది కొంతవరకన్నా నిలిచి ఉందంటే, దానికి చిన్మయానంద స్వామిని, దయానంద సరస్వతి స్వామిని మెచ్చుకోవాలి. వారు శాస్త్రాన్ని బోధనరూపంలో మలిచారు. అంతకు ముందు ప్రసంగాలు ఎక్కువా, బోధన తక్కువా ఉండేవి. కాని ఈ స్వామీజీలు దీన్ని విశ్వవిద్యాలయ బోధనలాగా చేసారు. భారీఎత్తున క్లాసులు పెట్టి, బోధన చేసి, వారిని నోట్సులు రాసుకోమనీ, వారి నోట్సులని బేరీజు వేసుకోమనీ, ప్రశ్నలడిగి, సందేహాలు తీర్చి చేస్తున్నారు. ఇవి గుడ్డిగా పాటించే కొన్ని నమ్మకాలు కాదు. ఇది ఒక శాస్త్రం. నిస్సంశయ జ్ఞానం పెంపొందించాలి

దీనిమీద. అందువల్ల బ్రహ్మ యజ్ఞం కూడా పర ఉపకారం కిందకు వస్తుంది.

### విద్యాధనం సర్వధనప్రధానమ్॥

రకరకాల దానాలు చేయవచ్చు గానీ, అన్నింటిలోకీ విద్యాదానం గొప్పది. అందుకే భగవద్గీత చివరిలో కృష్ణుడు చెప్తాడు, ఎవరు భగవద్గీతని బోధిస్తారో, వారిని నేను ఎక్కువ ప్రేమిస్తాను.

**5.1.1.4 మనుష్యయజ్ఞం :-** నాలుగో యజ్ఞం మనుష్య యజ్ఞం. అన్ని రకాల సంఘసేవలు దీంట్లోకి వస్తాయి. అనాధశరణాలయాలకి, వృద్ధాశ్రమాలకి, స్కూళ్ళకి, ఆసుపత్రులకి సహాయం చేయటం వగైరా. కాని ఆ సహాయం ఎలా చేయాలో కూడా శాస్త్రం ఉపదేశిస్తుంది.

శ్రద్ధయా దేయమ్

అశ్రద్ధయా అదేయమ్

శ్రియా దేయమ్

ప్రియా దేయమ్

భియా దేయమ్

సంవిదా దేయమ్

తైత్తిరీయం 1-11-6

వచ్చిన చిక్కెమిటంటే, ఇప్పుడు తక్కిన నాలుగు యజ్ఞాలు పక్కన పెట్టేసి, ఇదొక్కటి చేస్తే చాలనుకుంటున్నారు. ఇది సరియైన అవగాహన లేక వచ్చిన సమస్య. మనుష్యులకి కేవలం కార్పోరేషన్ల చాలు అన్నట్టుంది. అందుకని మనుష్య యజ్ఞంతో పాటు, తక్కిన యజ్ఞాలు కూడా చేయాలి.

**5.1.1.5 భూతయజ్ఞం :-** ఐదో యజ్ఞం, భూత యజ్ఞం. మనిషితో కూడా ఉన్న తక్కిన జీవరాశులన్నిటికీ చేసే సేవ. మన జీవితం సుగమంగా సాగటానికి తక్కిన జీవరాశులు కూడా తోడ్పడుతాయన్న విషయాన్ని

మరవకూడదెన్నడూ. చెట్లా, జంతువులూ, నదులూ మనకి తోడ్పడుతున్నాయి.

అశ్వత్థో వటవృక్షచన్దన తరుర్మన్దారకల్పద్రుమౌ।  
 జమ్బూ నిమ్మకదమ్మచూతసరలా వృక్షాశ్చ యక్షీరిణః।  
 సర్వే తే ఫల సంయుతాః ప్రతిదినం రాజన్తి యత్రానిశం।  
 రమ్యం చైత్ర రథం చ నన్దనవనం కుర్వన్తు నో మఙ్గలమ్॥

అశ్వత్థ, కదంబ, మందార, సరుగుడు చెట్లనీ, పండ్లిచ్చే జామ, మామిడి లాంటి చెట్లనీ, చైత్రవనాన్నీ, తోటనీ అవి చేసే సహాయాన్నీ నేను గుర్తుంచుకుని అవి మానవాళికి మంగళం చేకూర్చేలాగా పెంచి పోషించాలి.

గఙ్గా సిన్ధు సరస్వతీ చ యమునా గోదావరీ నర్మదా।  
 కావేరీ సరయూ మహేన్ద్ర తనయా చర్మణ్యతీ వేదికా।  
 క్షిప్రా వేత్రవతీ మహాసురనదీ భ్యాతా చ యా గణ్డకీ।  
 పూర్ణా పూర్ణజలైః సముద్రసహితాః కుర్వన్తు నో మఙ్గలమ్॥

ఇదే విధంగా గంగ, యమన, గోదావరి, నర్మద లాంటి ప్రవహించే నదులు చేసే సహాయాన్ని గుర్తుంచుకుంటాను. వాటికి నేను తిరిగి సహాయం చేయలేకపోయినా కనీసం వాటిని కలుషితం చేయను, నాశనం చేయను.

భారీ ఎత్తున చేయలేకపోయినా, ఇంట్లో తులసిచెట్టు పెట్టుకోవాలి మనం. దానికి భక్తిగా నీళ్ళు పోయాలి. అలాగే జంతువులన్నింటికీ మేలు చేయలేకపోవచ్చు, కాని తినేముందు కొంచెం అన్నం ముద్ద బయటపెడితే కాకులో, ఆవులో తింటాయి దాన్ని.

ఇది సంపూర్ణమైన అవగాహన. వైదికుడు అంటే విశ్వానికి చెందిన పౌరుడు. ఎందుకంటే అతను ప్రపంచం గురించి, నక్షత్రాల గురించి తెలిసినవాడు. సన్న్యాసన్దనం చేసేటప్పుడు అన్ని గ్రహాలకు ఆవాహన చెప్తాడు.

ఆదిత్యం తర్పయామి॥

సోమం తర్పయామి॥

అఙ్గారకం తర్పయామి॥

మొత్తం సౌరమండలాన్ని గుర్తుకు తెచ్చుకుంటాడు.

ఈ పంచమహాయజ్ఞం చేయటాన్నే నిష్కామ కర్మాణి, సాత్విక కర్మాణి, ఉత్తమ కర్మాణి, పరఉపకారకర్మాణి అంటారని చూసాం. ఇది ఆధ్యాత్మిక ఎదుగుదలకి ప్రాథమికంగా తోడ్పడుతుంది.

**5.1.2 మధ్యమకర్మాణి:-** ఈ రకం కర్మలు సకామ కర్మలు (కోరికతో చేసేవి). వీటిని రాజస కర్మాణి, పర ఉదాసీన కర్మాణి అని కూడా అంటారు. పర ఉదాసీన కర్మాణి అంటే ఎవరెలా పోతే నాకేం అని యితరులని పట్టించుకోకపోవటం. వాళ్ళ సమస్యలని, వాళ్ళ ఉనికనినే ఖాతరు చేయము. మన కోరిక తీరితే చాలు, అంతే. ఇలాంటి కర్మలు ప్రాపంచిక సౌఖ్యం తెచ్చిపెడతాయి కాని ఆధ్యాత్మిక ఎదుగుదలకి ఏమాత్రం తోడ్పడవు.

**5.1.3 అధమకర్మాణి :-** వీటిని తామస కర్మాణి, నిషిద్ధ కర్మాణి, పర అపకార కర్మాణి అని కూడా అంటారు. వీటి కింద చేయకూడని కర్మలు లేదా వినాశనకారి కర్మలు వస్తాయి. మనకి లాభం కలుగుతుంది కాని ఎదుటి వారికి హానికరమైన ఈ కర్మలు మనకి ఆధ్యాత్మికంగా ఎదుగుదల చేకూర్చకపోగా, ఇంకా కిందకి దిగజారుస్తాయి.

ఆ విధంగా మొదటిది ఆధ్యాత్మిక పురోగతి కలగజేస్తే, రెండోది ఆధ్యాత్మిక స్థబ్ధత కలగజేస్తే, మూడోది ఆధ్యాత్మిక తిరోగతిని కలుగజేస్తుంది. కర్మయోగి తను చేసే కర్మలలో ఉత్తమకర్మలు ఎక్కువగానూ, మధ్యమకర్మలు తక్కువగానూ, అధమకర్మలు శూన్యంగానూ ఉండేటట్టు మలచుకోవాలి. అధమకర్మలు తప్పనిసరి పరిస్థితుల్లో చేసినా అంటే పర అపకారకర్మలు చేసినా, వాటిని ఉత్తమకర్మలతో తుడిచివేయాలి. ఆ విధంగా ఉత్తమకర్మలు

రెండు విధాలుగా పనిచేస్తాయి. ఆధ్యాత్మిక పురోగతికి తోడ్పడుతాయి, తప్పనిసరి కర్మల నుంచి పుట్టిన పాపాన్ని తుడిచివేస్తాయి.

## 5.2 సరియైన దృక్పథం :-

ఏ దృక్పథమైనా సరియైన అవగాహన వల్ల ఏర్పడుతుంది. జీవన సూత్రాలని అర్థం చేసుకోవడం ఆరోగ్యకరమైన చిరకాల దృక్పథం ఏర్పడదు.

మనం ఏ పనిచేసినా, అది జగత్లో ఒక భాగమవుతుంది. అంటే మన చేయి దాటిపోతుంది. ఎప్పుడైతే కర్మ జగత్లో ఒక భాగమవుతుందో, అప్పుడు మన కర్మల మీద జగత్సూత్రాలు పనిచేస్తాయి. ఎందుకంటే జగత్ మొత్తం ఆ సూత్రాల మీద నడుస్తుంది.

అలా ప్రక్రియ వల్ల వచ్చే కర్మని ఫలం అంటారు. అలా ప్రతి కర్మా ప్రాసెస్ అయి, ఫలంగా మనకి తిరిగి వస్తుంది. జగత్సూత్రాలు పరమాత్మ చేతిలో పరికరాలు. అందువల్ల కర్మ, సూత్రాలవల్ల ప్రాసెస్ అయిందీ అంటే అర్థం, పరమాత్మ ఆ ప్రాసెసింగ్ చేస్తున్నాడని. అందువల్ల కర్మ దేవుని దగ్గరకి వెళ్ళి, ఫలం రూపంలో తిరిగి వస్తోంది.

ఎప్పుడైతే ఈ నిజం తెలుసుకుని, దాన్ని గుర్తుంచుకుంటామో, అప్పుడే ప్రతికర్మనీ ఈశ్వర అర్పణగా చేస్తాము. జ్ఞానోదయం పొందిన కర్మయోగికి ప్రతి కర్మా ఈశ్వరార్పణే. ఈ ఎఱుకని ఈశ్వరార్పణభావన అంటారు. ఈశ్వరార్పణ భావనతో చేస్తే, పరమాత్మ నుంచి వచ్చిన ఫలాన్ని కర్మఫలం అనకుండా ఈశ్వరప్రసాదం అంటారు. ఎందుకంటే దేవుని నుంచి వచ్చేది ఏదైనా ప్రసాదమే. అందుకని దాన్ని విమర్శించలేము, వ్యతిరేకించలేము.

కర్మ చేసేటప్పుడు ఈశ్వరార్పణ భావనతో చేసి, కర్మ ఫలాన్ని ఈశ్వరప్రసాద భావనతో స్వీకరించటమే యోగం. ఈ రెండు భావనలూ ఉంటే మనసు ప్రశాంతంగా ఉంటుంది. సమత్వం యోగ ఉచ్యతే అన్ని



పనులూ ఉత్సాహంగా చేస్తాము. వినుగు గాని, చిరాకు గాని పుట్టదు. ఈశ్వరార్పణ భావన, ప్రసాద భావనల నుంచి పుట్టిందే సమత్వ భావన. మొదటి రెండు భావనలూ కలిసి ఆధ్యాత్మిక ఎదుగుదల వేగంగా చేస్తాయి. దీన్ని చిత్తశుద్ధి అంటారు.

చిత్తశుద్ధిని తేలిగ్గా వివరించాలంటే - జీవితంలో మనకున్న సమస్యలు ప్రపంచంవల్ల ఏర్పడినవి కావు, మన అజ్ఞానంతో, మనం ప్రపంచాన్ని సరిగ్గా అర్థం చేసుకోకపోవటం వల్ల ఏర్పడినవి అని అర్థం చేసుకోవటం. అజ్ఞాని నేను ప్రపంచంలో సరిగ్గా వ్యవహరించక అవస్థ పడుతున్నాను. నేను జ్ఞాని అయితే నందనవనం అయిన ప్రపంచంతో ఎలా వ్యవహరించాలో తెలుస్తుంది. సంపూర్ణం జగదేక నందనవనం. అంటే అజ్ఞాని- నేను సమస్య. జ్ఞాని - నేను పరిష్కారం. కర్మయోగంవల్ల తెలుస్తుంది ఇది. దీన్నే చిత్తశుద్ధి అంటారు.

## 06. ఉపాసనాయోగం

వైదికులు పొందాల్సిన నాలుగు లక్ష్యాలనూ, అందులో అంతిమ లక్ష్యమైన మోక్షం గురించీ చూశాము. అవి పొందటానికి వాళ్ళు పాటించాల్సిన మార్గాలను మూడు విధాలుగా విభజించవచ్చు. అవి 1. కర్మయోగం 2. ఉపాసనాయోగం 3. జ్ఞానయోగం

ఇంతకుముందు కర్మయోగం గురించి చూశాము. కర్మయోగం అంటే అంతర్గత ఎదుగుదలకి తోడ్పడేటట్లు పనులు చేయటం. ప్రాపంచిక సుఖాలకోసం పాటుపడకుండా ఆధ్యాత్మిక ఎదుగుదలకి పాటుపడాలి. దృక్పథంలో మార్పు వస్తే, అకర్త, అభోక్తగా పనులు చేయవచ్చు. దీన్ని భగవద్గీతలో మూడవ అధ్యాయంలో వివరంగా చూడవచ్చు.

ఇక ఉపాసనాయోగం విషయానికి వస్తే శంకరాచార్యుల వారు దీన్ని సమాధియోగం అనికూడా అంటారు. పురుషార్థం సాధించటానికి మన వ్యక్తిత్వాన్ని సంసిద్ధం చేయటమే ఉపాసనాయోగం ఉద్దేశం. పురుషార్థయోగ్యతా సంపాదనార్థం. మన జీవిత అంతిమ లక్ష్యం మానవ లక్ష్యాలను సాధించే నిరంతర ప్రయాణం కాబట్టి, ఉపాసనని, యోగ్యత సంపాదించే కార్యక్రమంగా అభివర్ణించవచ్చు.

కరోపనిషత్తులో, మన లక్ష్యసాధనలో మనని ఒక రథంతో పోల్చారు. ఎలాగైతే ప్రయాణంచేసి, గమ్యం చేరటానికి వాహనం మంచి స్థితిలో ఉండాలి, అలా మన శరీరం కూడా మంచి స్థితిలో ఉండాలి. అందుకని, శాస్త్రాలు మన శరీరాన్ని కొన్ని భాగాలుగా విభజించాయి. శరీర నిర్మాణం క్లిష్టంగా ఉండి, ఒక్కసారిగా మనకి అర్థంకాదు కాబట్టి దాన్ని అర్థం చేసుకునేందుకు వీలుగా వివిధ విభాగాలుగా విభజించింది. ఒక కోణంలోంచి కోశపంచకం అన్నారు. ఇంకో కోణంలోంచి శరీరత్రయం అన్నారు. మన

అధ్యయనం కోసం మన శరీరాన్ని మూడు భాగాలుగా విభజిద్దాం. ఇది శాస్త్రప్రకారం జరిగింది, కాబట్టి, చాలా యోగ్యమైన విభజనగా పరిగణించాలి.

1. కాయక అంశ - భౌతిక శరీరం
2. వాచిక అంశ - వాక్కు
3. మానసిక అంశ - మనసు

శరీరం ద్వారా లక్ష్యాన్ని పొందుతాము. వాక్కు మన వ్యక్తిత్వాన్ని నిర్దేశిస్తుంది. మనసు అంతకన్నా క్లిష్టమైనది, కాని అత్యంత ముఖ్యమైనది కావటంతో దాన్ని నిర్లక్ష్యం చేయలేము. శాస్త్రం ఈ మూడు భాగాలని నియంత్రించేందుకు కార్యక్రమాలను నిర్దేశించింది.

### 6.1 కాయక అంశ :-

మొదటి భాగం భౌతిక శరీరం లేదా స్థూల శరీరం. స్థూల శరీరం వల్లనే మన లక్ష్యాలని - ప్రాపంచిక లక్ష్యాలని లేదా ఆధ్యాత్మిక లక్ష్యాలని - సాధించగలమని మనకి తెలుసు కాబట్టి యిది చాలా ముఖ్యమైనది. అందుకే శాస్త్రం శరీరాన్ని గానీ, శరీర ఆరోగ్యాన్ని కాని నిర్లక్ష్యం చేయవద్దని చెబుతుంది.

ఉదా: మందులు వేసుకునే ముందు ఈ మంత్రం చెప్పతాం.

**శరీరే జర్జరీ భూతే వ్యాధిగ్రస్తే కలేపరే!**

**ఔషధం జాహ్నవీ తోయం వైద్యో నారాయణో హరిః॥**

శరీరం అవస్థపడుతున్నప్పుడు, శరీరానికి వ్యాధి సోకినప్పుడు తీసుకునే మందు పవిత్రమైన గంగాజలం, వైద్యుడు సాక్షాత్తు నారాయణుడు.

శరీరం గురించిన ప్రార్థన కేవలం ప్రాపంచిక లక్ష్యాలను బోధించే వేద పూర్వభాగంలోనే కాదు, ఆధ్యాత్మిక చింతన పెంచే వేదాంత భాగంలో కూడా శాంతిపాఠాల రూపంలో ఉంది. శారీరక ఆరోగ్యం యివ్వమనీ, ఏకాగ్రత కుదర్చమనీ కోరుతాయి అవి. కాని దురదృష్టవశాత్తు, మనం ఏదో

ఒక రోగం బారిన పడేవరకూ, ఆరోగ్యాన్ని లెక్క చేయము. అనారోగ్యం వచ్చాక నయం చేయించుకునే దానికన్నా, ఆరోగ్యం గురించి ముందు జాగ్రత్త తీసుకోవటం చాలా తేలిక. ముందు జాగ్రత్త తీసుకోవటానికి ఆట్టే సమయం కానీ, డబ్బు గానీ వ్యయం చేయనక్కరలేదు. కాని ఒకసారి ఆరోగ్యం కోల్పోయామో దాన్ని తిరిగి తెచ్చుకోవటానికి బోలెడు డబ్బు, సమయమూ వెచ్చించాల్సి ఉంటుంది. ఆరోగ్యం కాపాడుకోవటానికి సమయం లేదంటే, అనారోగ్యాన్ని పారద్రోలటానికి బలవంతంగా సమయం వెచ్చించాల్సి ఉంటుంది. శరీర సంరక్షణని శరీరపోషణగా పొరపాటుపడకూడదు. శరీర సంరక్షణే లక్ష్యంగా ఉన్నప్పుడు, లేదా అనవసరమైన లక్ష్యాలకు వినియోగించినప్పుడు, శరీరపోషణ అవుతుంది. అందువల్ల మామూలు సంరక్షణని సాధనలు అంటారు.

## 6.2. వాచిక అంశ :-

వ్యక్తిత్వంలోని రెండో అంశ వాచిక అంశ. ఇది కూడా చాలా ముఖ్యమైన అంశం. వివేకచూడామణిలో శంకరాచార్యులు చెప్పారు:

**యోగస్య ప్రథమం ద్వారం వాక్ నిరోధో పరిగ్రహః నిరాశా చ నిరీహా చ**

కృష్ణుడు భగవద్గీత, పదిహేడవ అధ్యాయంలో వాచిక తపస్సుకి నాలుగు అంశాలను సూచించాడు.

**6.2.1 అనుద్వేగకరం -** బాధించనిది :- మన మాటలు ఎవరినీ బాధించకుండా ఉండేటట్టు చూసుకోవాలి. మాటల స్థాయిలో అహింసని పాటించటం మొదటిమెట్టు. తిట్టటం, విమర్శించటం, నిందించటం, కించపరచటం, వాదించటం లాంటివన్నీ హింసకిందకి వస్తాయి.

ఏది బాధిస్తుందో ఎలా తెలుసుకోవాలి? దానికి ఒకటే మార్గం ఉంది. మనని ఎవరైనా ఏది అంటే మనని బాధిస్తుందో, అది ఎదుటివారిని కూడా బాధిస్తుంది. ఏది బాధిస్తుందో అది అనకుండా ఉండటానికి

ప్రయత్నించాలి. అలా కుదరని పక్షంలో కనీసం బాధించే అంశాన్ని తగ్గించాలి, శరీరాన్ని కోసేముందు బాధ తెలియకుండా ఉండటానికి డాక్టరు మత్తుమందు యిచ్చినట్లుగా.

**6.2.2 సత్యం - నిజం :-** సత్యం అంటే నిజం చెప్పటం. బ్రహ్మ లేదా దేవుని చేరుకోవటానికి అత్యంత ముఖ్యమైన నియమం ఇది. సత్యం చెప్పటం ద్వారా మనం అంతిమ సత్యమైన బ్రహ్మాను చేరుకోవచ్చు.

ప్రాపంచిక స్థాయిలో సత్యం చెప్తే, ఆధ్యాత్మిక స్థాయిలో సత్యానికి చేరువవచ్చు. ప్రాపంచిక సత్యం వాచక తపస్సు, ఆధ్యాత్మిక సత్యం భగవానుడు, అందువల్ల మనమాడే ప్రతి అబద్ధమూ మనని దేవునికి దూరం చేస్తోంది.

అసత్యమా సద్గమయ - ఓ దేవా! నన్ను అసత్యేకి దూరం చేయి. ఎటువంటి అసత్యమాడినా ప్రతి అసత్యమూ మనని భగవంతునికి దూరం చేస్తుంది. మన మనసుని ఎంతగా సున్నితపరచుకోవాలంటే, మనం చెప్పే ప్రతి ఒక్క అబద్ధమూ మనని బాధించి, ఆ బాధ చిరకాలం ఉండేలాచేయాలి. అబద్ధం ఆడటం వల్ల కలిగే బాధ ముందు, అది ఆడితే కలిగే లాభం వీగిపోవాలి. అప్పుడు మన ప్రమేయం లేకుండానే మనం అసత్యమాడటం మానేస్తాము. తప్పనిసరి పరిస్థితిలో ఆడాల్సిన అబద్ధాల వల్ల కలిగే పాపాన్ని కొంతమేరకు ప్రాయశ్చిత్తం వల్ల తగ్గించుకోవచ్చు.

**6.2.3 ప్రియం - మృదువుగా :-** వాక్తపస్సులో మూడో అంశం యిది. దీనర్థం మన వాక్కు ప్రియంగా ఉండాలి. అంటే సున్నితంగా, మృదువుగా, మర్యాదగా, వినయంగా ఉండాలి. అంటే మంగళ శబ్దాలు ఉండాలి. అమంగళ శబ్దాలు విడిచిపెట్టాలి.

**6.2.4 హితం - ఇష్టం :-** మనం మాట్లాడేది వినే వ్యక్తికి హితంగా ఉండాలి. అంటే అతనికి యిష్టంగా ఉండాలి. అత్యంత దారుణమైన

హింసల్లో ఒకటి, మనం చెప్పేదాని మీద శ్రద్ధలేనివానితో మాట్లాడాల్సి రావటం. భరించలేని నిజం, సాధారణంగా, ఎవరికీ ఎదుటివారు చెప్పేది వినే ఓపిక ఉండదు.

### 6.3 మానసిక అంశ :-

మూడవ స్థాయి మానసిక అంశ. మనసుని నియంత్రించుకునే కార్యక్రమం. అన్నిరకాల ధ్యానాలూ మానసిక తపస్సు క్రిందకి వస్తాయి. కాని ధ్యానం ఒక్కటే మానస తపస్సుకి చాలదు. ప్రాథమికంగా ఉపాసన అంటే మానస తపస్సుకి చేసే ధ్యానం. కాని శరీరాన్ని, వాక్కుని నియంత్రించందే మనసుని నియంత్రించలేము కాబట్టి, కాయక, వాచిక తపస్సులని మానసిక తపస్సుకి తొలిమెట్టుగా భావిస్తాము. ఎందుకంటే మనస్సు సూక్ష్మమైనది. తేలిగ్గా అదుపులో పెట్టలేనిది. అందువల్ల ముందు శరీరాన్ని, వాక్కుని అదుపులో పెట్టుకోవాలి. ఇవి తర్వాత మనసుని నియంత్రించటానికి పరోక్షంగా పనికొస్తాయి.

అందుకే ఏ ధ్యానయోగ కార్యక్రమమున్నా దాంట్లో కాయక, వాచిక తపస్సులు కూడా ఉంటాయి. అష్టాంగయోగంలో కూడా పతంజలి ముఖ్య ఉద్దేశం మానస తపస్సే అయినా కాయక వాచిక తపస్సులను కూడా ప్రస్తావిస్తాడు. భగవద్గీతలో ఆరవ అధ్యాయం పేరు ఆత్మసంయమన యోగం అయినా కృష్ణభగవానుడు ఆహార నియమాలని గురించి కూడా మాట్లాడుతాడు. మనసు, వాక్కులకు సంబంధమున్నట్టుగా, మనసుకు, శరీరానికి కూడా సంబంధముంది. అందుకే విపరీతమైన కోపం వచ్చినప్పుడు నిదానంగా, మర్యాదగా ఉండటం కష్టం. అందుకని ఉపాసన అంటే ప్రాథమికంగా మానస తపస్సు. పరోక్షంగా కాయక, వాచిక తపస్సు.

మన వీలు కోసం, అన్ని రకాల ధ్యానాలనీ నాలుగు రకాలుగా విభజించవచ్చు మన మనసులో మనం పెంపొందించుకోవాలనుకుంటున్న అంశాన్ని బట్టి.

**6.3.1 విశ్రాంతిధ్యానం** :- ఈ ధ్యానంలో ముఖ్యంగా మనసుని విశ్రాంతిపరచటం ఉన్నా మన శరీర భాగాలని కూడా విశ్రాంతి పరుస్తాము. ఇందులో శారీరక విశ్రాంతి, వాచిక విశ్రాంతి, ఇంద్రియ విశ్రాంతి యిస్తాము. అప్పుడు చివరికి మనసుకి విశ్రాంతి లభిస్తుంది. నేటి పోటీ ప్రపంచంలో ఒత్తిడి తగ్గించుకోవటానికి ఇది చాలా ఉపయోగపడుతుంది. అందుకని విశ్రాంతి ధ్యానాన్ని ఒత్తిడి నిర్మూలించే ధ్యానం అని కూడా అనవచ్చు. ప్రతిరోజూ కాసేపు విశ్రాంతిగా కూర్చోవటం సాధన చేయండి. ఇది శారీరక, మానసిక ఆరోగ్యానికి చాలా అవసరం. దీనికి ఏ పద్ధతి అన్నా వాడవచ్చు. ఉదాహరణకి ఒక మంత్రాన్ని జపించటమో, మీ శ్వాసమీద ధ్యాన పెట్టటమో, లేదా కేవలం శాంతిః అనటమో చేయవచ్చు.

**6.3.2 ఏకాగ్రతాధ్యానం** :- ఈ ఏకాగ్రత ధ్యానంలో మనసుని ఒక దానిమీద కేంద్రీకరించటం. కేంద్రీకరించే సమయాన్నిపెంచటం సాధన చేస్తాము. ప్రాపంచిక విషయం మీద కానీ, ఆధ్యాత్మిక విషయం మీద కాని కొంత నియమిత కాలపరిమితి వరకూ ఏకాగ్రత కలిగే సామర్థ్యాన్ని పెంపొందించుకోవాలి.

దీనికి మన శాస్త్రంలో మూడు పద్ధతులు సూచించబడ్డాయి.

- |             |   |                                 |
|-------------|---|---------------------------------|
| మానసపూజ     | - | షోడశోపచార పూజ చేయటం             |
| మానసపారాయణం | - | ఏ ప్రార్థన అన్నా చేయటం          |
| మానసజపం     | - | ఏదో ఒక నామం తీసుకుని జపం చేయటం. |

**6.3.3 విశాలదృక్పథ ధ్యానం**:- ఇందులో సృష్టిమొత్తాన్ని ఊహించు కుంటాము. అప్పుడే అనంత విశ్వంలో మనం చాలా, చాలా చిన్నవాళ్ళమని - దాదాపు సున్నాతో సమానమని అర్థమవుతుంది. మనకేదో మన జీవితం గురించి, పరిస్థితుల గురించి తలకి మించిన భావాలున్నాయి. మన సమస్యలే

అంతర్జాతీయ సమస్యలంత పెద్దవనీ, మనం లేకపోతే ప్రపంచం తల్లకిందులై పోతుందనీ తెగ ఊహించేసుకుంటాం. అలాంటి తప్పుడు ఆలోచన, దేని స్థానంలో అది ఉండాలనే తప్పుడు ప్రతిస్పందనలకి దారి తీస్తుంది. మన స్థానం విశ్వంలో ఎక్కడందో మనకొక అవగాహన ఉండాలి. సృష్టినంతా ఊహించుకోవాలి. ఆకాశం, నక్షత్రకూటమి, సౌరకుటుంబం, గ్రహాలు, ఖండాలు, నదులు, కొండలు, వక్షులు, జంతువులు, మనష్యులు. దీన్ని విశ్వరూపధ్యానం అంటారు. ఇందులో సృష్టి ప్రకరణం ఉంటుంది.

**6.3.4 విలువల ధ్యానం:-** దీన్ని మార్పు ధ్యానం అనికూడా అంటారు. ఇక్కడ మన ఆలోచనా తీరుని మార్చటం వల్ల, మనం సంపూర్ణంగా అంతర్గతంగా మారుతాము. మనం సాధారణంగా మన ఆలోచనా తీరుని పట్టించుకోము. ఎందుకంటే, అది చాలా సూక్ష్మంగా ఉంటుంది, క్షణంలో మాయమవుతుంది. తక్కిన వాళ్ళు చూడలేరు. కాని మన ఆలోచనా తీరు మన జీవితాన్ని, మన గమనాన్ని, మన లక్ష్యాన్ని నిర్ణయిస్తుందన్న విషయం మర్చిపోకూడదు.

మీ ఆలోచనలను గమనించండి, అవి మీ మాటలవుతాయి

మీ మాటలను గమనించండి, అవి మీ కార్యాలవుతాయి

మీ కార్యాలను గమనించండి, అవి మీ అలవాట్లవుతాయి

మీ అలవాట్లను గమనించండి, అవి మీ నడవడిక అవుతుంది

మీ నడవడికను గమనించండి, అది మీ గమ్యం అవుతుంది

అందుకని మీ ఆలోచన, మీ భవిష్యత్తుని నిర్ణయించే సూక్ష్మమైన బీజం. యద్భావం తద్భవతి - మీరెలా ఆలోచిస్తే, అది అవుతారు.



### 6.3.4.1 దైవీ సమ్మతి, ఆసురీ సమ్మతి :-

ఆలోచనాతీరు మన భవిష్యత్తుని నిర్ణయిస్తుంది. కాబట్టి, వాటిని మార్చుకోవటం చాలా అవసరం. భగవద్గీత 16వ అధ్యాయంలో ఆధ్యాత్మిక లక్ష్యం వైపు తీసుకెళ్ళే దైవీ సమ్మతి గురించి వుంది. లక్ష్యాన్నించి దూరం చేసేది ఆసురీ సమ్మతి. ఆసురీ సమ్మతిలో ఈర్ష్య, ద్వేషం, అసహనం, చిరాకు లాంటి లక్షణాలు ఉంటాయి.

ఇవన్నీ కూడా మళ్ళీ ఆలోచనలే. ఆలోచనలు ఇటుకలలాంటివి. ఒక భవంతి ఆకారం, ఆ ఇటుకలని పేర్చిన పద్ధతి వల్ల ఏర్పడుతుంది. భవంతి రూపు మార్చాలంటే, ఇటుకల అమరికమార్చాలి. అంతే. అలాగే మన ఆలోచనా తీరుని మార్చుకుని, 'నాకు ఓపిక ఉంది. నేను నా జీవితాన్ని ఎదుర్కోగలనన్న సమ్మకం ఉంది,' అనుకోవాలి. దాని బదులు, 'నాకేం తెలియదు, నేను అసమర్థుడిని,' అనుకుంటాం. మామూలుగా, ఈరోజుల్లో రోగాలు కూడా కేవలం ఆరోగ్యం కోరుకోవటం వల్ల నయమవుతున్నాయి. మనసు శక్తివంతమైన పరికరం. దానికి అఖండమైన సంకల్పబలం, దృఢనిశ్చయ శక్తి ఉన్నాయి. ఈ విలువల ధ్యానంలో ఈ సంకల్ప బలాన్ని పెంచుకుంటాం. ఇది నాలుగో విధమైన ధ్యానం.

ఈ నాలుగు రకాల ధ్యానాలూ మన మనసుని నియంత్రించి, దాన్ని ఆరోగ్యవంతం చేసి, పురుషార్థప్రాప్తికి అర్హులని చేస్తాయి.

### 6.4 శరీరం, వాక్కు, మనసుల సమిష్టి కృషి :-

శరీరం, వాక్కు, మనసులు ఆరోగ్యంగా ఉండాలి నిజమే, కాని అవి విడివిడిగా ఆరోగ్యంగా ఉంటే చాలదు. అవి సమిష్టిగా పనిచేయాలి. అందువల్ల వాటిని నియంత్రించటమే కాదు, వాటి మధ్య సమభావం ఉండాలి. ఒకటొక దారీ, యింకోటి యింకోదారీ పోకూడదు. నిజానికి మనం ఒక అబద్ధం చెప్పినప్పుడల్లా, వాక్కుకి, మనసుకి మధ్య విభేదం సృష్టించి,

వాటి మధ్య సమభావం లేకుండా చేస్తున్నాము. మూడింటినీ ఒక త్రాటి మీద నడిపించటాన్ని ఆర్జవం అంటారు. శరీరం, వాక్కు, మనసులని విడివిడిగా అదుపులో పెట్టటానికీ, వాటిమధ్యసమభావం పెంపొందించటానికీ శాస్త్రం సూచించిన మార్గం ఉపాసనాయోగం. దీన్నే సమాధియోగం అనీ, అష్టాంగయోగం అని కూడా అంటారు.

కర్మయోగం, ఉపాసనాయోగాల్లో ఏది ముందు, ఏది వెనుక అనటానికి లేదు. ఒక్కో సందర్భంలో ఒక్కోదాని మీద ఎక్కువ ధ్యానపెట్టవచ్చు. అన్నీ సమానంగా ముఖ్యమే. కర్మయోగం, ఉపాసనాయోగంలో నిష్కామలయ్యాక, మనం మూడోదీ, అత్యంత ముఖ్యమైన జ్ఞానయోగంలోకి అడుగు పెడదాము.

## 07. జ్ఞానయోగం

శాస్త్రం మనిషి కోరే నాలుగు పురుషార్థాలని వివరించి, వాటిని సాధించటానికి మూడుపద్ధతులని సూచించింది. అవి కర్మయోగం, ఉపాసన యోగం, జ్ఞానయోగం. ఇప్పుడు జ్ఞానయోగం గురించి చూద్దాం.

**7.1 జ్ఞానయోగం - జ్ఞానప్రాప్త్యర్థం యోగః :-** జ్ఞానయోగం అంటే జ్ఞాన సముపార్జనకి వాడే పద్ధతి. సహజంగా ఒక ప్రశ్న ఉదయిస్తుంది. దేని గురించిన జ్ఞానం? ఎందుకంటే జ్ఞానం ఒక వస్తువుకి సంబంధించినది ఎప్పుడూ. జ్ఞానయోగం అంటే ఆత్మ జ్ఞానం, మనల్ని గురించి మనం తెలుసుకోవటం.

మనని గురించి మనం తెలుసుకోవటం అంటే మనకి ఇప్పటికే మన గురించి కొంత తెలుసు - మన ఎత్తు, మన బరువు, మన తల్లిదండ్రులు, మన పుట్టుమచ్చలు వగైరా. అంటే మన గురించి పైపైన తెలుసు. కాని జ్ఞానయోగం అంటే మన గురించిన ముఖ్యమైన విషయం లేదా అసలు విషయం తెలుసుకోవటం. దాన్ని అసలు నేను, ఉన్నతమైన నేను అనవచ్చు. దాన్ని పరాప్రకృతి అంటారు. శాస్త్రంలో అసలు నేనుని ఆత్మ అంటారు. కాబట్టి జ్ఞానయోగం అంటే ఆత్మజ్ఞానయోగం.

**7.2 ప్రయోజనం - మోక్షపురుషార్థం :-**

జ్ఞానయోగం అత్యుత్తమ పురుషార్థమైన మోక్షాన్ని పొందటానికి ఉపయోగపడుతుంది. జ్ఞానయోగం - మోక్షార్థం

**7.3 మోక్షం :-**

దీని గురించి పురుషార్థముల గురించి తెలుసుకున్నప్పుడు చూశాం. దానికి అనేక నిర్వచనాలున్నాయి. కాని మనం పురుషార్థాలలో చూసిన అర్థాన్ని మరి ఒకసారి గుర్తుకు తెచ్చుకుందాం. మోక్షం అంటే

బంధకత్వం లేదా ఆధారపడటం నుంచి స్వేచ్ఛ పొందటం. దేనితో బంధం? తక్కినమూడు పురుషార్థాలూ అయిన ధర్మ, అర్థ, కామాలతో బంధం.

**7.3.1 రెండురకాల బంధం :-** ఒక వస్తువు గాని, వ్యక్తి గాని ఎదురుగుండా ఉంటే భారం అవుతుంది. ముఖ్యంగా తోటి మనుష్యులతో ఏర్పడే సంబంధ బాంధవ్యాలలో ఒత్తిడి ఎక్కువగా ఉంటుంది.

అలాగని ఎవరూ లేకపోతే ఒంటరితనం వేధిస్తుంది. జీవితం శూన్యంగా అనిపిస్తుంది. ఉంటే ఒక బాధ లేకపోతే ఒక బాధ. మనకి మనుష్యులు కావాలా వద్దా అన్నది తేల్చుకోలేకపోతున్నాం. ఒక్కోసారి ఏదైనా ఆశ్రమానికి పారిపోదామా అనిపిస్తుంది. పిల్లలు ఎదురుగా ఉంటే తలనొప్పి, దూరంగా ఉంటే గుండెనొప్పి అని సామెత. ఇలాంటి పాశాన్ని ఉభయతః పాశా రజ్జుః అంటారు.

మోక్షం అంటే ఈ రెండు బంధాలూ ఉండవు. మనిషి ఎదురుగా ఉంటే ఒత్తిడికి లోనవటమూ ఉండదు. దూరమయితే శూన్యతా భావమూ ఉండదు. 'నాకొక తోడు కావాలి' అన్న తపన ఉండదు. ధర్మార్థకామాలు ఉన్నా లేకపోయినా తేడా ఉండదు. దీన్ని స్వేచ్ఛ అంటారు.

**7.4 అంతర్గత స్వేచ్ఛలో మూడు సదృణాలు :-**

ప్రశాంతత పెంపొందించుకోవటానికి ఆంగ్లంలో ఒక ప్రార్థన ఉంది. దాని సారాంశం ఇది:-

ఓ దేవా! జీవితంలో మార్చలేనివాటిని అంగీకరించగలిగేటందుకు, నాకు సమత్వం ప్రసాదించు. జీవితంలో మార్చగలిగినవాటిని మార్చేటందుకు, నాకు ధైర్యం ప్రసాదించు. జీవితంలో ఏవి మార్చగలనో, ఏవి మార్చలేనో తెలుసుకునేటందుకు, నాకు వివేకం ప్రసాదించు.

అంటే మూడు సదృణాలు కోరుతున్నాము - సమత్వం, ధైర్యం, వివేకం. ఇక్కడ మార్చలేనిది అంగీకరించటం అంటే నోరు మూసుకుని

భరించడం కాదు అర్థం. మార్చలేని దాన్ని భరించాలన్న ఆంగ్ల సామెత ఉంది కాని ఇక్కడ మనం కోరే సమత్వం చిరునవ్వుతో అంగీకరించే సానుకూలత. ద్వేషం పెంపొందించనిది, అన్యాయం జరిగిందనిపించనిది కోరుతున్నాము. ఒప్పుకోవాల్సిన చోట ఆరోగ్యకరంగా ఒప్పుకోవటం, మార్చగలిగిన చోట ధైర్యంగా మార్చగలగడం, వివేకంతో ఏది ఏదో తేల్చుకోవటం.

### 7.5 జ్ఞాన సముపార్జన విధానం :-

ఏ జ్ఞానం సంపాదించాలన్నా కూడా దానికి ఒకటే పద్ధతి ఉంది. జ్ఞాన సముపార్జనకి ఒకపరికరం కావాలి. దాన్ని సంస్కృతంలో ప్రమాణం అంటారు.

నేర్చుకునే వ్యక్తి	-	ప్రమాతా
వాడే పరికరం	-	ప్రమాణము
నేర్పబడే అంశం	-	ప్రమేయము
పొందే జ్ఞానం	-	ప్రమా

అంటే ఒక ప్రమాతా, ఒక ప్రమాణం ద్వారా, ఒక ప్రమేయం గురించిన ప్రమా పొందుతాడు. ఉదాహరణకి ఒక వ్యక్తి రంగు గురించి తెలుసుకోవాలంటే కన్ను, శబ్దం గురించి తెలుసుకోవాలంటే చెవి ఉపయోగిస్తున్నాడు.

**7.5.1 ఐదు ప్రమాణాలు :-** శాస్త్రం ప్రమాణం గురించి విపులంగా చర్చించి, ఐదు ప్రమాణాలు మనకందుబాటులో ఉన్నాయి అంది. ఐదు ప్రమాణాలు మనుష్యులకి అందుబాటులో ఉండటంతో వాటిని పంచ పౌరుషేయ ప్రమాణాలని అంది.

ఆ ఐదు ప్రమాణాల పేర్లు తెలుసుకుంటే చాలు, వివరాలు సందర్భం వచ్చినప్పుడు నేర్చుకోవచ్చు.

1. ప్రత్యక్షప్రమాణము
2. అనుమానప్రమాణము
3. అర్థావత్తిః
4. ఉపమానము
5. అనుపలభిః

ఈ ఐదు ప్రమాణాలని ఆచరణకి వీలుగా రెండుగా తగ్గించారు.

1. ప్రత్యక్షప్రమాణము
  2. అనుమానప్రమాణము
- విజ్ఞాన శాస్త్రాలన్నీ వీటిమీదే ఆధారపడి ఉన్నాయి.

#### 7.6 ఏ ప్రమాణం వాడాలి?

మరి మనం ఏ ప్రమాణం వాడాలి? శాస్త్రం మనకి యిష్టం వచ్చిన లేదా మనకి సరదాగా అనిపించిన ప్రమాణం వాడటానికి వీలు లేదంటుంది. ఆ ప్రమాణం మనం తెలుసుకోవాలనుకుంటున్న వస్తువు మీద ఆధారపడి ఉంటుంది. మనం రంగు గురించి తెలుసుకోవాలను కుంటే, కన్ను అనే ప్రమాణం వాడాలి. నేను స్వేచ్ఛాజీవిని, నా యిష్టం వచ్చినట్టు చేస్తాను, ఎవరిమాటో ఎందుకు వినాలి? నేను చెవులు వాడతాననలేము. బుద్ధిగా కళ్ళు మాత్రమే వాడాలి. అందువల్ల జ్ఞానం సరియైన ప్రమాణం వాడితేనే కలుగుతుంది.

#### 7.7 ఆత్మజ్ఞానానికి ఏ ప్రమాణం?

మనకి అందుబాటులో ఉన్న ఐదు ప్రమాణాలూ, బాహ్యప్రపంచాన్ని చూస్తాయి. ఇందులో ఏవీ వాటి వెనుక ఉన్న కర్తని చూడవు. అందువల్ల ఇది ప్రత్యక్ష ప్రమాణం, అనుమాన ప్రమాణాల లోటుపాటు. ఇది పంచ ప్రమాణాల వల్ల వచ్చే లోటుపాటు. ఇది సైన్సు యొక్క లోటుపాటు. ఇంతకు ముందు ఈ లోటుపాటుని సైన్సు ఒప్పుకోలేదు. కాని ఇప్పుడు ఒప్పుకుంటోంది. అది చదివే విద్యార్థిని చూడలేదు.

అక్షరాలా మన కళ్ళలాగా. మన కళ్ళు బాహ్య ప్రపంచాన్ని చూడగలవు గాని మనని చూడలేవు. (ఐ -ఇవైఇ కెనాట్ స్టడీ ఐ) కర్తని కర్మలాగా చూడలేము. కర్త కర్మలాగా అందుబాటులో లేడు. ఇలా అయితే ఆత్మజ్ఞానం అందుబాటులో ఉండదు, వైజ్ఞానిక శాస్త్రానికి అంతుబట్టదు. మరేదైనా మార్గం ఉందా?

### 7.8 ఆరవ ప్రమాణం :-

కళ్ళని చూడటానికి ఇంకో బాహ్య వస్తువు కావాలి. మనం మన కళ్ళని చూసుకోవటానికి అద్దం కావాలి. మన కళ్ళు మనని చూడలేవన్న విషయం మనం ఒప్పుకోవాలి. అప్పుడు బాహ్యవస్తువైన అద్దాన్ని వాడతాము. అలాగే ఆత్మజ్ఞానం విషయంలో కూడా ఈ పంచప్రమాణాలు పౌరుషేయ ప్రమాణాలు, అవి సరిపోవు. దీనికి ఆరవ ప్రమాణం కావాలి. బయట నుంచి అద్దం తెచ్చినట్టు తేవాలి. దాన్ని శాస్త్ర ప్రమాణం లేదా శబ్దప్రమాణం అంటారు. ఇది అపౌరుషేయ ప్రమాణం.

అద్దం లేకపోతే? మన అందాన్ని కొలిచే మార్గమే లేదు. భగవంతుడు శారీరక అందాన్ని కొలవటానికి అద్దాన్ని యిస్తే, అంతర్గత అందాన్ని కొలవటానికి శాస్త్ర ప్రమాణం లేదా శబ్దప్రమాణం లేదా అపౌరుషేయ ప్రమాణాన్ని యిచ్చాడు. అది ఆరవ ప్రమాణం.

### 7.9 ఎలా వాడాలి?

అద్దం ఉండగానే సరిపోదు. మన అందమైన మొహం అది చూపిస్తుంది. కాని మనకి అద్దాన్ని ఎలా వాడాలో తెలియాలి. ఏది ముందువైపో, ఏది వెనుకవైపో తెలియాలి. అలాగే శాస్త్రాన్ని సరిగా అధ్యయనం చేయాలి. సరిగా చదివితే ఆత్మజ్ఞానం కలుగుతుంది. కాని శాస్త్రాన్ని మనమే చదివితే, ప్రమాదంలో పడే అవకాశం ఉంది. జ్ఞానం ప్రత్యేకం కాబట్టి, ప్రత్యేక పద్ధతి కావాలి. ఇక్కడ ఆత్మజ్ఞాన విషయం ప్రత్యేకం

కాబట్టి, శాస్త్రం వాడే పద్ధతి కూడా ప్రత్యేకంగానే ఉంటుంది. ఏమిటది? మామూలు పుస్తకం చదివితే, మనం నేర్చుకునే పద్ధతి ఏమిటి? మామూలుగా పుస్తకాలు అనేక వస్తువుల గురించి వివరిస్తాయి. అందులో రెండు దశలు ఉంటాయి.

ఎ) ముందు ఒక వస్తువు గురించిన సమాచారం వినటం.

బి) తర్వాత అక్కడికి వెళ్ళి ప్రత్యక్ష అనుభవం పొందటం.

ఉదాహరణకి నయాగరా జలపాతం గురించిన సమాచారం అంతా చదివాము. మొదటిదశ అయింది. తర్వాత అక్కడికి వెళ్ళినప్పుడు దాన్ని ప్రత్యక్షంగా చూసి అనుభవిస్తాము. దీన్ని డైకాటమీ పద్ధతి అంటారు.

కాని ఆత్మజ్ఞానం విషయం దగ్గరకి వచ్చేసరికి అలా జరుగదు. మొదటి దశలో ఆత్మ గురించి నేర్చుకుంటాము. రెండో దశలో వెళ్ళి ఆత్మని కలవాలంటే కుదరదు. ఎందుకని?

మనమే ఆ ఆత్మ కాబట్టి. కాబట్టి ఈ డైకాటమీ పద్ధతి ఇక్కడ సాగదు. కాని మనం ఈ పద్ధతికి అలవాటు పడటంతో, శాస్త్రాన్ని కూడా ఇలాగే అధ్యయనం చేద్దామనుకుంటాము.

ఆత్మజ్ఞానంలో ఈ రెండు దశలూ లేవు.

ఆత్మజ్ఞానం ఒక సమాచారమా? కాదు

ఆత్మజ్ఞానం ఒక ప్రత్యక్ష అనుభవమా? కాదు.

అయితే మరి ఆత్మజ్ఞానం అంటే ఏమిటి? ఆత్మజ్ఞానమే! ఇంకో పద్ధతిలో చెప్పాలంటే ఆత్మజ్ఞానం అంటే ఆత్మ అజ్ఞానం తొలగిపోవటమే.

### 7.10 జ్ఞానయోగ సాధనలు :-

జ్ఞాన యోగానికి మూడుదశల సాధన ఉంది. శ్రవణం, మననం, నిదిధ్యాసనం.



**7.10.1 శ్రవణం :-** ఒక క్రమ పద్ధతిలో, క్రమం తప్పకుండా కొన్ని సంవత్సరాల పాటు సమర్థవంతుడైన గురువు దగ్గర అధ్యయనం చేయటం. ఇందులో ప్రతి పదమూ ముఖ్యమే.

గురువు లేకుండా మనమే చదివితే ఈ డైకాటమీలో పడిపోయి, సమాచారం నేర్చుకోవటంలోనో, ప్రత్యక్ష అనుభవం కోసం చూడటమో జరుగుతుంది.

ఉదాహరణకు కుంతి కర్ణుల మధ్య జరిగిన సంభాషణ గురించి చూద్దాం. కుంతి కర్ణుడితో చెప్తుంది, 'కర్ణా, నాకు ఆరుగురు పుత్రులు ఉన్నారు.' అతనికి ఐదుగురి గురించే తెలుసు, నిద్రలో కూడా వాళ్ళని మర్చిపోడు. అందుకని అడుగుతాడు, 'ఓ కుంతీ! ఆ ఆరవ పుత్రుడిని చూడాలని ఉంది.' కుంతి, 'తత్త్వమసి,' అంటుంది. అంటే అది నువ్వే. అప్పుడు కర్ణుడు యిలా అన్నాడనుకోండి, 'ఓ కుంతీ, నాకు ఆరవ పుత్రుడి గురించి సమాచారం తెలిసింది. ఇప్పుడు అతన్ని ఎక్కడ కలుసుకోను?' అలా అంటే ఎలా ఉంటుంది? ఆ ప్రశ్న యిక్కడ కుదరదు. అజ్ఞానం తొలగిపోవటమే జ్ఞానం. డైకాటమీ లేదు.

అందువల్ల శ్రవణం అంటే క్రమపద్ధతిలో శాస్త్రం నేర్చుకోవటం. సమర్థవంతమైన గురువు దగ్గర, కొన్ని సంవత్సరాల పాటు. ఎందుకంటే మనకి అలవాటైన పద్ధతిని పోగొట్టుకోవటానికి సమయం పడుతుంది.

శ్రవణం జరుగుతున్న దశలో ప్రశ్నలు అడగకూడదు. గురువు అనేక కోణాల్లోంచి, అనేక అంశాల గురించి సంపూర్ణంగా వివరిస్తాడు. మనకి సందేహాలు కలిగినా, కొంత భాగం ఒప్పుకోవటానికి సిద్ధంగా లేకపోయినా, వాటిని పక్కన పెట్టుకుని, చెప్పిన విషయాన్ని అంగీకరించే తత్త్వం పెంచుకోవాలి. మనం గురువు మాటతో విభేదించవచ్చు. నా మాట వినకపోతే శపిస్తాను అనడు. కాని అది పూర్తి అయ్యేదాకా మనం ఆగాలి.

మనం ఒక ముగింపుకు రావటం, మనకి తోచిన విశ్లేషణ చేసుకోవటం, విమర్శించటం చేయకూడదు. శ్రవణం దశలో చాలా ఓపిక కావాలి. శ్రవణం అజ్ఞానాన్ని తొలగిస్తుంది

**7.10.2 మననం** :- సంపూర్ణంగా విన్నాక, కొన్నేళ్ళపాటు శ్రవణం చేసాక, మన సందేహాలని బయటకి తేవచ్చు. ఈ అధ్యయనంలో ఒక గొప్పదనం ఉంది. అన్నేళ్ళపాటు శ్రవణం చేసాక, మనలో కలిగే సందేహాలన్నీ అవే మటుమాయమవుతాయి. ఎందుకంటే శాస్త్రం గురుశిష్య సంవాదంలా వుంటుంది. మనకి కలిగే సందేహాలని శాస్త్రంలో శిష్యుడు వేస్తాడు. అయినా మనకి ఏదైనా కొత్త సందేహం కలిగితే, మన తార్కిక మెదడుకి తోచినది, తప్పకుండా అడగవచ్చు, గురువు దాన్ని తీరుస్తాడు. అప్పుడు సందేహాలని దాచుకుంటే, అవి జ్ఞానానికి అడ్డంకులవుతాయి. అందువల్ల మననం సందేహాలని తొలగించి, మనకి నిస్సంశయ జ్ఞానం కలిగిస్తుంది.

**7.10.3 నిదిధ్యాసనం** :- మనని మనం అంతర్గతంగా చూసుకోవటం. మనకి ఏళ్ళ తరబడి, అలవాటైన పద్ధతిని, తదనుగుణమైన ప్రవర్తనని మార్చుకోవాలి. అది పోతేనే ఈ జ్ఞానం కలుగుతుంది. అందుకని నిదిధ్యాసనం అంటే మనకలవాటైన పాత పద్ధతిని మార్చుకుని, ఈ జ్ఞానాన్ని అలవర్చుకునేలా చేస్తుంది. మార్చుకోకపోతే గురువు మన గురించి ఎంత చెప్పినా మన పద్ధతి మారదు.

దీనికొక ఉదాహరణ. ఒకసారి కొంతమంది మంగలివాళ్ళు కలసి వాళ్ళ సంఘం తరుపున రామాయణం నాటకం వేద్దామనుకున్నారు. పాపం చాలా కష్టపడి రిహార్సలు చేసారు. అనుకున్నరోజు రానే వచ్చింది. దశరథ మహారాజు కొలువులోకి, విశ్వామిత్రుడు వస్తారు. రండి రండి, మీకేంచేయగలను అని అడగాలి దశరథుడు. కాని విశ్వామిత్రుడిని ఒత్తైన జుట్టుతోను, పొడుగుగడ్డంతోనూ చూసేసరికి పైన దశరథుడిగా నగలు

వేసుకున్నా, అతనిలోని మంగలివాడు పైకొచ్చాడు. అందుకే, 'రండి, రండి, మీకేం చేయగలను?' అని 'షేవింగా? కటింగా?' అడిగాడు. గొల్లున నవ్వారు అందరూ.

మనలో అలాంటి మనస్తత్వమే ఉంటుంది. మన ప్రవర్తన మన గురించి మనం ఏర్పరచుకున్న భావాన్ని బట్టి ఉంటుంది. ఆ పాత భావాన్ని తొలగించటానికి మనం గట్టి ప్రయత్నం చేయాలి. కొత్త జీవితాన్ని తీర్చి దిద్దుకోవాలి. దీని కోసం శాస్త్రం వినటం అయిపోయినా, శాస్త్ర అధ్యయనం చేస్తూనే ఉండాలి లేదా జ్ఞానితో కలిసి ఉండాలి.

మనం ఎంత తిన్నా, మనకి అరిగిందే లెక్క. స్వామి చిన్మయానంద అడుగుతారు, 'నువ్వు పది ఉపనిషత్తులు చదివావు సరే, ఎన్ని నీ లోపలికి ఎక్కాయి?' అని. అందుకని నేర్చుకున్నది వంట పట్టించుకోవటం నిదిధ్యాసనం.

**సంక్షిప్తంగా** - శ్రవణం, మననం, నిదిధ్యాసనం చేస్తే అవి ఆత్మజ్ఞానాన్ని యిస్తాయి. ఆత్మజ్ఞానం కలిగితే మోక్షం కలుగుతుంది. మోక్షం బంధాన్ని తొలగిస్తుంది. అంటే మనకిష్టమైన వ్యక్తి దగ్గర ఉంటే కలిగే భారం కాని, దగ్గర లేకపోతే కలిగే ఏకాంతం కాని కష్టం అనిపించదు.

## 08. భక్తియోగం

ఇవాళ భక్తికి శాస్త్రంలో చాలా ప్రాముఖ్యత ఉంది. వివిధ సందర్భాలలో దీని అర్థంలో చిన్న తేడాలుంటాయి. అందుకని యిది మనని కొంతమేరకు అయోమయంలో పడవేస్తుంది కూడాను. అందుకని మనం భక్తి అంటే ఏమిటో స్పష్టంగా అర్థం చేసుకోవాలి. 'భక్తి' అన్న పదాన్ని శాస్త్రం రెండు అర్థాలలో వాడుతుంది.

### 8.1 భక్తి మొదటి అర్థం :-

భక్తి అంటే దేవుని మీద ఆరాధన. గౌరవంతో కూడిన ప్రేమని ఆరాధనగా అభివర్ణించ వచ్చు. అది ఉన్నతమైన వ్యక్తుల మీద ఏర్పడుతుంది మాతృభక్తి, పితృభక్తి అంటూ, వాళ్ళని పూజనీయ వ్యక్తులుగా పరిగణిస్తాము కాబట్టి. అలాగే గురుభక్తి, దేశభక్తి, ఈశ్వరభక్తి. అంటే, భక్తి అంటే ఉన్నతమైన వ్యక్తిమీద ప్రేమ, ముఖ్యంగా దేవుని మీద ప్రేమ.

### 8.2 ప్రేమకి మూడు దిశలు :-

ప్రేమని మన శాస్త్రం చక్కగా విశ్లేషించింది. మామూలు వ్యక్తుల మీద ప్రేమ అవనీ, అలాగే దేవుని మీద ఉన్న ప్రత్యేకమైన ప్రేమ అవనీ, మనిషి ఎవరి మీద ఏ విధమైన ప్రేమ చూపించినా, అది కేవలం మూడు దిశల్లో ఉన్నాయని శాస్త్రం చెబుతోంది

**8.2.1 గమ్యం ప్రేమ :-** మొదటిది లక్ష్యం మీద ప్రేమ. మనం జీవితంలో సాధించాలనుకున్న అంతిమ లక్ష్యాన్ని ప్రేమిస్తాము. వాటిని ప్రేమిస్తున్నాము కాబట్టే, వాటిని సాధిద్దామనుకుంటున్నాము. అందుకని దీనిని గమ్యం ప్రేమ అనవచ్చు.

**8.2.2 మార్గం ప్రేమ :-** తర్వాత ఈ గమ్యం చేరుకోవటానికి మనం అనేక మార్గాలని ఉపయోగించాలి. ఏదో ఒకమార్గం ద్వారా వెళితే గాని గమ్యం

చేరుకోలేము. మార్గం వల్లే మన గమ్యం చేరుకోగలము కాబట్టి మార్గాన్ని కూడా ప్రేమిస్తాము. అందువల్ల దీన్ని 'మార్గం ప్రేమ' అనచ్చు.

**8.2.3 స్వయం ప్రేమ :-** మూడోది మనమీద మనకి ఉన్న ప్రేమ. అందుకని దాన్ని స్వయం ప్రేమ అందాము.

అందువల్ల ప్రేమలన్నింటినీ మూడు తెగలుగా వర్ణించవచ్చు; గమ్యం ప్రేమ, మార్గం ప్రేమ, స్వయం ప్రేమ. ఇది ఎటువంటి ప్రేమకైనా వర్తిస్తుంది.

**8.3 ప్రేమలో స్థాయి భేదాలు :-**

మూడు తెగల ప్రేమ ఉన్నప్పుడు వాటిమీద ఉన్న తీవ్రతలో స్థాయి భేదం ఉంటుందని శాస్త్రం చెబుతోంది. మార్గం మీద ప్రేమ స్థాయి చాలా తక్కువ, గమ్యం మీద మధ్యస్థం, స్వయంమీద హెచ్చుస్థాయి ఉంటుంది. ఎందుకు? కారణం చాలా తేలిక. మార్గాన్ని మార్గం కోసం ప్రేమించటం లేదు. దాని ద్వారా గమ్యం చేరుకోవటానికి ప్రయత్నిస్తున్నాము. గమ్యం చేరుకున్నాక మార్గాన్ని మర్చిపోతాము. ధనవంతుల చుట్టూ భజన చేస్తూ మనుష్యులు ఎందుకు తిరుగుతారు? వాళ్ళు ఐశ్వర్యమనే గమ్యం చేరుకోవటానికి మార్గం అంతే. వాళ్ళ దగ్గర డబ్బు ఉన్నంత కాలమే వాళ్ళ దగ్గర జేరతారు. ఎప్పుడైతే వాళ్ళ ఐశ్వర్యం మటుమాయమవుతుందో, అప్పుడే భజనగాళ్ళూ కనుమరుగవుతారు. ఇంట్లో వృద్ధులని ఆపేక్షగా చూస్తారు, ఎందుకు? ఆస్తి రాసిస్తారన్న ఆశతో. పొరపాటున ఆ వృద్ధుడు తన ఆస్తిని ముందే రాసిచ్చాడా, అతని పాట్లు పగవారికి కూడా వద్దనిపిస్తుంది. అతను తన తోటివారికి సలహాలిస్తాడు, తనలాగా ముందే ఆస్తిని యివ్వద్దని.

యావత్ విత్తోపార్జనసక్తః

తావన్నిజపరివారో రక్తః

పశ్చాత్ జీవతి జర్జరదేహే

వార్తాం కోఽపి న పృచ్ఛతి గేహే॥

అధికశాతం తోటివారి మీద ప్రేమ, గమ్యమనే డబ్బుని చేరుకోవటానికి మార్గం. అందుకని గమ్యం మీద ప్రేమ ఎక్కువ, మార్గం కన్నా. మార్గం యిష్టమైతే, గమ్యం యిష్టతరం. మరి ఇప్పుడు, గమ్యం మీద ప్రేమ, ఎక్కువ, స్వయం మీద ప్రేమ ఎక్కువ? తార్కికంగా ఆలోచిస్తే మనం అనేక గమ్యాలను ఎన్నుకోవటానికి కారణం, అవి మనకు భద్రతనో, సుఖానో, ఆనందానో యిస్తాయి కాబట్టి. ఎప్పుడైతే ఒక గమ్యం మనకు సుఖాన్నివ్వదు అని మనకు అనిపిస్తుందో అప్పుడు మనం దాన్ని వదులుకుంటాం, దాన్ని సాధించినా కూడా. అందుకే నేడు వివాహాలు విచ్ఛిన్నమవుతున్నాయి. అతను నన్ను ప్రేమించాడని ప్రేమవివాహాలు చేసుకుంటారు. ప్రేమించలేదని అర్థమైందని విడిపోతున్నారు. అంటే వాళ్ళ మీదే వాళ్ళకి ప్రేమ. భర్త మీద కాదు.

**న వా అరే పత్యుః కామాయ పతిః ప్రియో భవతి|**

**అత్యనస్తు కామాయ పతిః ప్రియో భవతి|| -బృహదారణ్యకోపనిషత్తు**

అందువల్ల గమ్యాన్ని గమ్యం కోసం ప్రేమించరు. అంతా మనచుట్టూనే తిరుగుతుంది. అందువల్ల ప్రేమలో స్థాయిబేధం చూడాలంటే - మార్గం ప్రేమ- మంద ప్రేమ; గమ్యం ప్రేమ, మధ్యమ ప్రేమ, స్వయం ప్రేమ- ఉత్తమ ప్రేమ. ఇది మానవ ప్రేమ గురించి సాధారణ సూత్రం.

#### **8.4 మూడు స్థాయిల భక్తి :-**

ఇప్పుడు దీన్ని భగవంతుడి మీద భక్తికి అన్వయించి చూద్దాము. ఎవరైనా దేవుని ప్రేమిస్తే, ఆ ప్రేమ స్థాయి ఎంతలో ఉంది? ఆ స్థాయి వాళ్ళు దేవుని చూసే పద్ధతిని బట్టి ఉంటుందని శాస్త్రం చెబుతుంది. ఎందుకంటే రకరకాల మనుష్యులు రకరకాల పద్ధతుల్లో చూస్తారు దేవుణ్ణి. దాన్ని బట్టే స్థాయి భేదం కూడా ఉంటుంది.

**8.4.1 మన్దభక్తి :-** చాలామంది దేవుణ్ణి వాళ్ళ ప్రాపంచిక గమ్యాలు చేరుకునేందుకు ఒక మార్గంగా కొలుస్తారు. 'నేను ఈ ఆలయానికి వెళితే, నాకు ఈ కోరిక తీరుతుంది అనుకుంటారు. ఇలా దేవుణ్ణి కొలిస్తే, దాన్ని మంద భక్తి (తక్కువస్థాయి భక్తి) అంటారు. అలాంటివాళ్ళు దేవుని మీద అలుగుతారు కూడా. 'నాకు దేవుని మీద పిచ్చికోపం వచ్చింది. మా అమ్మాయి పెళ్ళి కుదర్చమని కోరాను. ఉలుకూ, పలుకూ లేదు ఆయనలో. దాంతో ఆయన్ని కొలవటం మానేసి, నా ప్రార్థనా పుస్తకాలన్నీ తీసుకువెళ్ళి చెత్తబుట్టలో పారేశాను' అంటారు. ఎందుకు? వాళ్ళది షరతులతో కూడుకున్న ప్రేమ. నువ్వు ఇది చేస్తేనే నేను నిన్ను ప్రేమిస్తాను. దయానంద సరస్వతీస్వామి దీన్ని చక్కగా వర్ణిస్తారు. ముందు 'ఐ లవ్ యు' అంటారుట. తర్వాత ' ఐ ఎలౌ యు టు గో' అంటారట. దేవుని దగ్గరైనా అదే పద్ధతి. దీన్ని మంద భక్తి అంటారు, ఎక్కువమంది భక్తి ఈ స్థాయిలో ఉంటుంది.

**8.4.2 మధ్యమభక్తి :-** రెండో స్థాయి వాళ్ళు కొంచెం అరుదుగా ఉంటారు. వాళ్ళు దేవుణ్ణి గమ్యం చేర్చే మార్గంగా కొలవరు. వాళ్ళలో పరిపక్వత ఉంది. స్పష్టత ఉంది వాళ్ళ అవగాహనలో. అందుకని దేవుణ్ణి వాళ్ళ గమ్యంగా కొలుస్తారు. జీవిత లక్ష్యం గమ్యాన్ని చేరటం. దేవుడు భద్రతకి చిహ్నం. దేవుడు శాంతికి చిహ్నం. దేవుడు ఆనందానికి నెలవు. వాళ్ళకి కావాల్సినవి ఈ శాంతిభద్రతలే. అందుకని దేవుణ్ణి గమ్యం - ప్రేమ పద్ధతిలో ప్రేమిస్తారు. అది ముందు పద్ధతికన్నా హెచ్చుస్థాయి. అందుకని దీన్ని మధ్యమ భక్తి అంటారు.

**8.4.3 ఉత్తమభక్తి :-**

మరయితే ఉత్తమ భక్తి ఏది? అత్యంత అరుదుగా చూసే ఈ భక్తి ఏమిటి? ఇందులో దేవుణ్ణి మార్గంగానూ చూడరు, గమ్యంగానూ చూడరు. జీవాత్మ పరమాత్మ ఐక్యత చూస్తారు కాబట్టి పరమాత్మ మీద భక్తి, స్వయం

ప్రేమతో సమానం.స్వయంప్రేమ ఎలా ఉత్తమమైనదో, పరమాత్మ మీద అలాంటి ప్రేమ కూడా ఉత్తమమైనదే. మంద భక్తుడికి దేవుడు ప్రియం, మధ్యమ భక్తుడికి ప్రియతరం, ఉత్తమ భక్తుడికి ప్రియతమం. కృష్ణపరమాత్మ దీనిని విపులంగా భగవద్గీతలో ఏడవ అధ్యాయంలోనూ, పన్నెండవ అధ్యాయంలోనూ వర్ణిస్తాడు.

భక్తి అంటే ఏమిటి? దైవం మీద మంద, మధ్యమ, ఉత్తమ రూపంలో ఉన్న ప్రేమ. ఇది భక్తి యొక్క మొదటి నిర్వచనం.

### 8.5 భక్తి రెండవ నిర్వచనం :-

ఇప్పుడు భక్తి రెండవ నిర్వచనం చూద్దాం. పురుషార్థములలో ఉన్నతమైన పురుషార్థం మోక్షాన్ని సాధించటానికి ఉపయోగపడే సాధన పద్ధతి. దీన్ని ఆచరించాల్సిన పద్ధతిగా వర్ణించటానికి, యోగం అన్న పదం కలిపారు. అంటే భక్తిని ఆచరించాల్సిన పద్ధతిగా వాడితే భక్తి యోగం అంటారు.

**8.5.1 మూడు పద్ధతుల ఆధ్యాత్మిక మార్గం :-** తర్వాత ప్రశ్న భక్తియోగం అంటే ఏమిటి? ఏ పద్ధతిని సూచిస్తోంది అది? పురుషార్థాలని సాధించటానికి మూడు పద్ధతులని చర్చించాం ముందు అంశాలలో. అవి కర్మయోగం, ఉపాసనాయోగం, జ్ఞానయోగం. అప్పుడు భక్తి యోగం మాటే తలపెట్టలేదు. మరి భక్తియోగం అంటే ఏమిటి? అది నాలుగవ పద్ధతా అన్న ప్రశ్న వస్తుంది.

మన జవాబు భక్తియోగం అనేది వేరే ప్రత్యేకమైన పద్ధతి కానే కాదు. ఈ మూడు పద్ధతులను కలిపి వాడే పద్ధతి భక్తియోగం. అంతేకాని నాలుగవ పద్ధతి కాదు. కావాలంటే ఇలా చెప్పవచ్చు.

కర్మయోగం	మొదటి మెట్టు
ఉపాసనాయోగం	రెండవ మెట్టు



జ్ఞానయోగం మూడవ మెట్టు

కర్మయోగం + ఉపాసనా యోగం + జ్ఞానయోగం = భక్తియోగం.

ఎందుకు ఈ మూడింటినీ కలిపి భక్తియోగం అంటున్నాం? ఎందుకు విడిగా చూడలేము? ఎందుకంటే, ఈ మూడు యోగాల్లోనూ సమానంగా ఉన్న అంశం భక్తి. కర్మయోగంలో భక్తి కలగలపాలి. ఉపాసనా యోగంలో భక్తిలో మునగాలి, జ్ఞానయోగంలో భక్తిరసంలో తేలాలి, రసగుల్లా చక్కెర పాకంలో తేలినట్టుగా.

**8.5.1.1 కర్మయోగం :-** కర్మయోగంలో ఏం చేసినా ప్రతిచర్యనీ దైవానికి అంకితం చేసి, ఏమాత్రం వ్యతిరిక్తత చూపించకుండా, మన చర్యల - మంచి కాని, చెడు కాని - ఫలితాలని ఈశ్వరప్రసాదంగా స్వీకరిస్తాం. ఈశ్వరార్పణ భావన లేదా ప్రసాద భావన లేకుండా కర్మయోగం ఉంటుందా? అంటే కర్మ యోగికి భక్తి ఉండి తీరాలి.

**8.5.1.2 ఉపాసనా యోగం :-** ఉపాసన యోగం లో దైవం గురించి ధ్యానం చేయాలి, చిత్తశుద్ధి కోసం, చిత్త ఏకాగ్రత కోసం. భక్తి లేకపోతే ధ్యానం ఎలా చేస్తాము? మానస పూజ, మానస పారాయణం, మానస జపం అన్నీ ఉపాసనలో భాగాలు. ఉపాసన కూడా భక్తి తత్వంతో జరగాలి.

**8.5.1.3 జ్ఞానయోగం :-** ఇందులో కూడా భక్తి ఉంది. శాస్త్రం అధ్యయనం చేసేటప్పుడు, ప్రార్థనతోమొదలెట్టి, ప్రార్థనతో ముగిస్తాము. అంతేకాదు జ్ఞానయోగంలో మనం ఆత్మ విచారణ చేస్తున్నాం. చివరికి జీవేశ్వర ఐక్యం తెలుసుకుంటాం. ఆత్మ జ్ఞానం పొందితే, బ్రహ్మజ్ఞానం పొందినట్టే. అది విడిగా లేదు. అందువల్ల జ్ఞానయోగంలో కూడా భక్తి ఉంది. అందువల్ల, భక్తి అంటే ఆధ్యాత్మిక సాధనలో ఆచరించే మొత్తం పద్ధతి.

**సారాంశం :-**

భక్తి రెండు నిర్వచనాలు.

1. దేవుని మీద ప్రేమ - మన్ద, మధ్యమ, ఉత్తమప్రేమ రూపాల్లో.
2. ఆధ్యాత్మ సాధకుడి పద్ధతి - కర్మ, ఉపాసన, జ్ఞానయోగాలన్నింటిలో.

### 8.6 దైవం :-

ఈ సందర్భంలో యింకో అంశాన్ని కూడా స్పష్టంగా తెలుసుకోవాలి. భక్తి అంటే దేవుని మీద ఆరాధన అన్నాం. కాని దేవుడు ఎవరో తెలియకపోతే, అతని మీద భక్తి ఎలా ఏర్పడుతుంది? ముక్కా మొహం తెలియని వ్యక్తి మీద ప్రేమ ఎలా పుడుతుంది? అందుకే ఇప్పుడు పెళ్ళికి ముందే కలిసి తిరగాలనుకుంటున్నారు. 'నాకర్థమయ్యాడు. అందుకే ప్రేమిస్తున్నాను' అంటారు, పెళ్ళి చేసుకుంటారు. ఆ తర్వాత ఇంకా ఎక్కువ అర్థం చేసుకుని, ' నాకర్థమయ్యాడు, అందుకే ప్రేమించ లేకపోతున్నాను,' అంటారు. దేవుని విషయంలో కూడా అంతే. దేవుడి స్వభావం తెలియందే ఎలా ప్రేమిస్తాము?

అందుకని మనం దేవుని స్వభావం గురించి టూకీగా చర్చిద్దాం. శాస్త్రం దేవుణ్ణి గురించి మూడు నిర్వచనాలు యిస్తుంది, సాధకుని పరిపక్వతని బట్టి, మేధాశక్తిని బట్టి. ఆ మూడు స్థాయిలు ఏమిటో చూద్దాం.

**8.6.1 మొదటి నిర్వచనం :-** దేవుడు సృష్టికర్త. సంస్కృతంలో జగత్కర్తా ఈశ్వరః అంటారు. నిమిత్తకారణం అని కూడా అంటారు. దీన్ని తేలిగ్గా అర్థం చేసుకోవచ్చు. ఏమిటది? ఏ అందమైన వస్తువుని చూసినా, దాని వెనుక దాన్ని సృష్టించిన మేధావి ఉంటాడు. ఆ వస్తువు ఎంత బ్రహ్మాండంగా ఉంటే, అతని తెలివితేటల్ని అంతగా కీర్తిస్తాము. అంటే ఒక మామూలు వస్తువుని తయారుచేయటానికి ఒక మానవ మేధస్సు కావాలంటే, ఇంత క్రమబద్ధంగా ఉన్న, ఇంత లాభదాయకంగా ఉన్న ఈ అద్భుతమైన జగత్తు

వెనుక ఎవరు ఉన్నట్టు? ఎవరో కలుపుమొక్కని ఇలా నిర్వచించారు- 'కలుపు మొక్క యొక్క లాభం యింకా కనుగొనలేదు.' అది అనవసరం కాదు, కాని మనకే యింకా దాని ప్రయోజనం తెలియలేదు అంతే. అంటే సృష్టిలో అనవసరమైన వస్తువంటూ ఏదీ లేదు. సృష్టి ఇంత లాభదాయకంగా, ఇంత అద్భుతంగా ఉందంటే, దాని వెనుక ఎవరో తెలివైన సృష్టికర్త ఉన్నారన్నమాట. ఆ తెలివైన జగత్కర్త ఈశ్వరుడు. ఈశ్వరుడిని జగత్కర్తగా భావిస్తే, ఆ ఈశ్వరుడిని ఒక వ్యక్తిగా భావిస్తాము. ఎందుకంటే మనకి తెలిసిన తెలివైన వ్యక్తి మనిషి. అందుకని చాలా తెలివైన వ్యక్తిగా దేవుడిని ఊహించుకుంటాం. అతనిని నర్వజ్ఞునిగా, నర్వశక్తిమంతుడిగా ఊహించుకుంటాం. మనచుట్టూ కనబడడు కాబట్టి అతన్ని మేఘాలపైన వున్నట్టు ఊహించుకుంటాం. ఈ దేవుడు మనకి వ్యక్తిగత దేవుడు. మనకి తోచిన నామ, రూపాలు ఇచ్చుకుంటాం. రాముడు, కృష్ణుడు, విష్ణుమూర్తి, శివుడువగైరా. ఈ దేవుడిని మనం ఏకరూపఈశ్వర అందాం. ఒక రూపం దాల్చినదేవుడు. ఆరంభ దశలో ఉన్న భక్తుడికి ఈ దేవుడు.

**8.6.2 రెండవ నిర్వచనం :-** మనలో కొంత పరిపక్వత వచ్చి, ఇంకొంచెం ముందుకి ఆలోచించగలిగినప్పుడు, శాస్త్రం ఈశ్వరుని స్థాయి యింకొంచెం పెంచుతోంది. దేవుడు సృష్టి కారణం - జగత్కారణం ఈశ్వరుడు అంతకుముందు జగత్కర్త ఈశ్వరుడు అంది, ఇప్పుడు జగత్కారణం ఈశ్వరుడు అంటుంది. అది ఎలా సూచిస్తాం? మనం దేవుణ్ణి సృష్టికర్తగా అర్థం చేసుకుంటే, మరి ఈ ప్రపంచాన్ని దేన్నుంచి సృష్టించాడన్న ప్రశ్న ఉదయిస్తుంది. ఏ సృష్టికర్త కన్నా ముడిసరుకు కావాలి. వడ్రంగికి చెక్క కావాలి. తాపీమేస్త్రీకి ఇనుము, ఇటుకలు కావాలి. మరి దేవుడు సృష్టికర్త అయితే, ముడిపదార్థం ఏది? విశ్వం సృష్టించకముందు దేవుడొక్కడే ఉన్నాడు. ఇంకేమీ లేదు. శాస్త్రజ్ఞులు బిగ్ బ్యాంగ్ ముందు టైము, స్పేస్ లేవంటారు.

అందుకని కాలం, ప్రాంతం, వస్తువులు ఏర్పడకముందు, దేవుడొక్కడే ఉన్నప్పుడు, ముడిసరుకు ఏది? అందుకే ఆ ముడిసరుకు కూడా దైవం నుంచే వచ్చిందని శాస్త్రం బోధిస్తుంది. అంటే దేవుడు కారణం అవుతాడు. దీనికి శాస్త్రం ఒక ఉదాహరణ కూడా యిస్తుంది. అది సాలెపురుగు. సంస్కృతంలో ఊర్ణనాభి అని అంటారు. మనం సాలెపురుగుని ద్వేషిస్తున్నాము కాని వేదాంతంలో అదొక అందమైన ఉదాహరణ. సాలెపురుగు తన గూడు కట్టటానికి ముడిసరుకు తనలోంచే తీస్తుంది. అలాగే దేవుడు ఉపాదాన కారణం కూడా. అంటే దేవుడి నుంచి ముడిసరుకు వచ్చింది. ముడిసరుకు నుంచే మొత్తం విశ్వం వచ్చింది

కాబట్టి దేవుడే విశ్వం. అంటే విశ్వం దేవుడు తప్ప మరోటి కాదు. అయితే దేవుడెక్కడ ఉన్నాడు? అంతటా, అన్ని రూపాల్లో సర్వవ్యాపియై ఉన్నాడు. అంటే ఇప్పుడు దేవుడు వ్యక్తిగత దేవుడు కాదు. ఏకరూప ఈశ్వరుడు కాదు. అతను అనేకరూప ఈశ్వరుడు లేదా విశ్వరూప ఈశ్వరుడు దైవ దర్శనం కోసం మనం ఎక్కడికో వెళ్ళనక్కరలేదు. రుద్రంలో ఈశ్వరుడిని జగత్తులోని సమస్త వస్తుజాలం లోను దర్శిస్తారు.

**8.6.3 మూడవ నిర్వచనం :-** ముందు జగత్తు ఈశ్వరుడు అన్నాం. తర్వాత జగత్కారణం ఈశ్వరుడు అన్నాం. ఇప్పుడు జగదధిష్ఠానం ఈశ్వరుడు అంటున్నాం. ఇది అత్యుత్తమ, అతి క్లిష్టమైన, అంతిమ నిర్వచనం. దేవుడు అన్ని రూపాలు దాల్చాడు అనగానే మనకి ఒక సందేహం వస్తుంది. అంటే చెడ్డవారు, రోగులు, నేరస్తులు వగైరాలున్నారు కదా సృష్టిలో. వారు కూడా దేవుడేనా? అవును అనుకుంటే దైవభక్తి ఎలా కలుగుతుంది? అలాంటి సందేహం వచ్చినప్పుడు, మనం మూడో నిర్వచనం అంగీకరించటానికి సిద్ధపడ్డట్టు లెక్క. దేవుడు ప్రపంచంగా మారడు. దేవుడు అనేక నామరూపాలున్న ప్రపంచంగా అనిపిస్తాడు.

ఆయన అన్ని వస్తువుల సద్రూపం. తను అన్ని నామరూపాలకి అధిష్ఠానం. నామ రూపం దేవునికి చెందినది కాదు. అంటే అధిష్ఠాన ఈశ్వరః అరూప ఈశ్వరః అవుతాడు. రూపం లేని దేవుడు.

సారాంశము -

దైవం మూడు స్థాయిల్లో

**8.7.1 మూడు స్థాయిలు :-**

జగత్కర్త - సృష్టిస్తాడు - ఏకరూప ఈశ్వరుడు - మందభక్తి.

జగత్కారణం - ముడిసరుకు కూడా - అనేక రూప ఈశ్వరుడు -

మధ్యమభక్తి.

జగదధిష్ఠానం - నామరూపాలకి అధిష్ఠానం - అధిష్ఠాన

ఈశ్వరుడు - ఉత్తమభక్తి.

**8.7 నవవిధ భక్తి :-**

**8.7.1 దేవుని మీద భక్తి - భావనా దృష్ట్యా భక్తిత్రయం :-**

మన్దభక్తి

మధ్యమభక్తి

ఉత్తమభక్తి

**8.7.2 ఆచరించే విధానం - సాధనా దృష్ట్యా భక్తిత్రయం :-**

కర్మరూపభక్తి

ఉపాసనారూపభక్తి

జ్ఞానరూపభక్తి

**8.7.3 అవగాహన స్థాయి - దేవతా దృష్ట్యా భక్తిత్రయం :-**

ఏకరూపభక్తి

అనేకరూపభక్తి

అరూపభక్తి

## 09. సాధనచతుష్టయం

తత్త్వబోధ గ్రంథం ప్రాథమికంగా జ్ఞానయోగాన్ని లేదా ఆత్మ విచారాన్ని ఒక పద్ధతి ప్రకారం, పరిపూర్ణంగా బోధిస్తుంది. ఇది ఆత్మ గురించిన జ్ఞానం యివ్వటమే కాక, ఆత్మ విచారానికి ఉపయోగించే సాంకేతిక పదజాలాన్నంతా మనకి పరిచయం చేస్తుంది. అంటే వేదాంత పరిచయం చేస్తుంది.

ఏ శాస్త్రాన్ని అధ్యయనం చేయాలన్నా దానికి సంబంధించిన సాంకేతికపదాలు ఉంటాయి. దాన్ని పరిభాషా శబ్దం అంటారు. కొన్ని సాంకేతిక పదాలని అనువదించలేము. తత్త్వబోధలో వీటన్నింటినీ పరిచయం చేయటమే కాక, చక్కగా వివరించారు కూడా. ఆవిధంగా తత్త్వబోధ వల్ల రెండు ఉపయోగాలున్నాయి - ఆత్మజ్ఞానాన్ని పొందే మార్గం - సాంకేతిక పదజాల పరిచయం

### 9.1. ఆత్మ విచారణకి అధికారి :-

ఏ శాస్త్రాన్ని అధ్యయనం చేయాలన్నా కూడా, మనకి కొంత అర్హత ఉండాలి. ఆ సూత్రం వేదాంతశాస్త్రం లేదా ఆత్మ విచారణకి కూడా వర్తిస్తుంది. ఈ అర్హతని సాధన చతుష్టయం సంపత్తి అంటారు. సాధన అంటే అర్హత. చతుష్టయం అంటే నాలుగు. సాధనచతుష్టయం అంటే, అర్హత లేదా అధికారత్వం పొందటానికి నాలుగు రకాలుగా సిద్ధమవ్వటం. నాలుగు సాధనలు 1.వివేకం 2.వైరాగ్యం 3.ముముక్షుత్వం 4.శమాది షట్కమస్మత్తి

**9.1.1 వివేకం :-** భేదం గుర్తించడం. ఇక్కడ భేదం అంటే ప్రతికూల అర్థం తీసుకోకూడదు. వర్ణభేదం, లింగభేదం లాగా కాదు. ప్రతికూల అర్థం తీస్తే ఒకదాని మీద పక్షపాతం చూపినట్టవుతుంది. కాని శాస్త్రంలో భేదం అంటే నిర్ణయం, సరియైన నిర్ణయం, సరియైన అవగాహన.

దేనికీ, దేనికీ మధ్య భేదం? భేదం అనగానే అందులో రెండు భిన్న వస్తువులు ఉండాలి. తత్త్వబోధ దీన్ని నిత్య, అనిత్య వస్తువివేకం అని నిర్వచించింది. ఏది అనిత్యం లేదా అశాశ్వతం, ఏది నిత్యం లేదా శాశ్వతం అన్నది తెలుసుకోవాలి. ఆ తెలుసుకోవటమే వివేకం.

ఇది ఎలా తెలుస్తుంది? మనం ఒకసారి విశ్వం కేసి చూస్తే, అందులో ప్రతిదీ కాలం, ప్రదేశం కొలతల చట్రం మధ్యలో ఇరుక్కుని ఉంది. సృష్టిలో కాలానికీ, ప్రదేశానికీ అతీతంగా ఏదీ లేదు. ప్రతిదీ కాలం కబంధ హస్తాల్లో చిక్కాల్సిందే. **కాలః క్రీడతి గచ్ఛతి ఆయుః॥**

ప్రతిదీ కాలం చేతిలో ఓడిపోవాల్సిందే అంటే అర్థం ప్రతి దానికి పుట్టుక, ఆ తర్వాత మరణం తప్పనిసరి. పుట్టుట, గిట్టుట కొరకే అంటారు పెద్దలు. కాలానికి అతీతంగా ఏదీ లేదు కాబట్టి, ప్రకృతిలో ప్రతిదీ అశాశ్వతమే అని చెప్పవచ్చు. ఆ విధంగా సృష్టిలో -వస్తువులూ, మనుష్యులూ, పరిస్థితులూ, బంధుత్వాలూ - ప్రతిదీ నశించటమన్నది దాని స్వతఃసిద్ధలక్షణం.

ప్రపంచంలో ఏదీ శాశ్వతం కానప్పుడు, ఏదీ శాశ్వతమైన రక్షణ కాని భద్రత కానీ యివ్వలేదు. అందువల్ల ప్రపంచం నుంచి మనం శాశ్వత రక్షణ కోరుకుంటే, మన ఆశ అడియాసే అవుతుంది. నిరాశే మిగులుతుంది చివరికి. అయితే సరియైన నిర్ణయం ఏమిటి? ఎన్నడూ ప్రపంచం మీద ఆధారపడకూడదు, ఎన్నడూ ప్రపంచాన్నించి శాశ్వత భద్రత కోరకూడదు. ప్రపంచంలో అది లేదు. ప్రపంచం నిత్యవస్తువును యివ్వలేదు.

ప్రపంచం శాశ్వత భద్రతనివ్వలేదు అంటే ప్రపంచం ఎందుకూ పనికిరానిది అని కానీ, దాన్ని పూర్తిగా కాలదన్నండి అని కాదు అర్థం యిక్కడ. ప్రపంచం మనకెన్నో వస్తువులనిస్తుంది, ఖచ్చితంగా ప్రపంచాన్ని ఎన్నో వస్తువుల కోసం వినియోగించుకోవచ్చు కూడా. కాని శాశ్వతమైన భద్రత

కావాలంటే మాత్రం దాని మీద ఆధారపడటం ప్రమాదకరం కూడా. కార్డ్ బోర్డు కుర్చీలాంటిది ప్రపంచం. దానిమీద ఆనుకోగలరే కాని దానిమీద బలంగా కూర్చోలేరు. ఈ వివేకం అనిత్యవస్తువుల గురించి ఏర్పడాలి.

మరి దేనిమీద ఆధారపడాలి? మనకి శాశ్వతమైన భద్రత కావాలంటే, దేనిమీదైనా ఆధారపడాలంటే, నిత్య వస్తువు వైపు తిరగాలి. నిత్యవస్తువు మాత్రమే మనకి రక్షణ నివ్వగలదు. నిత్యవస్తువు అంటే శాశ్వతమైనది. తత్వబోధ పరిభాషలో దాన్ని బ్రహ్మ అంటారు. పురాణాల్లో భగవంతుడంటారు.

మన మొదటి పాఠం ఏమిటి? భగవంతుడు మాత్రమే శాశ్వత భద్రత నివ్వగలడు. ప్రపంచం సరదాలని, విద్యని, అవకాశాలని యివ్వగలడు. ఈ భేదభావన అర్థం చేసుకోవటమే నిత్య అనిత్య వస్తు వివేకం.

**9.1.2 వైరాగ్యం :-** రెండో అర్హత వైరాగ్యం. వైరాగ్యం అంటే కోరిక లేకపోవటం. కోరిక అంటే భద్రత కోసం, రక్షణ కోసం ప్రపంచాన్ని పట్టుకుప్రాకులాడటం. సైకలాజికల్ గా ప్రపంచం మీద ఆధారపడటం కూడా కోరికే. ప్రపంచాన్ని సరదాల కోసం వాడటం కోరిక కాదు. విద్య కోసం వాడటం కోరిక కాదు. కాని భద్రత కోసం, రక్షణ కోసం ఆధారపడటం, అది కూడా సైకలాజికల్ గా, కోరిక అవుతుంది.

భద్రత, రక్షణల కోసం ప్రపంచం మీద ఆధారపడలేమని అర్థం చేసుకున్నాక, నెమ్మదిగా దాన్నించి బంధాలు తెంచుకోవటమే వైరాగ్యం. దీని అర్థం ప్రపంచం నుంచి పారిపోమని కాదు, దాన్ని తిప్పి కొట్టమని కాదు, కాని మనకి భద్రత కావాల్సినప్పుడు, ఛానెల్ మార్చుకోవాలని అర్థం.

మన దగ్గర రెండు ఛానెల్స్ ఉన్నాయి. ప్రపంచం ఛానెల్, భగవంతుని ఛానెల్. మనకి సరదాలూ, విద్య కావాలంటే ప్రపంచం ఛానెల్ కావాలి, భద్రతా, రక్షణా కావాలంటే భగవంతుని ఛానెల్ కావాలి.



**9.1.3 ముముక్షుత్వం :-** మూడో అర్హత ముముక్షుత్వం. అనిత్య వస్తువు లేదా ప్రపంచం మీద ఆధారపడటం వల్ల కలిగిన సమస్యల నుంచి స్వేచ్ఛ కోరటమే ముముక్షుత్వం. ప్రపంచం మీద ఆధారపడితే సైకలాజికల్ గా అనేక సమస్యలు. అందులో మొట్టమొదటిది, అభద్రతా భావం. ఎందుకంటే మనం దేనిమీద ఆధారపడి ఉన్నామో, దాన్ని కోల్పోతామేమో అన్న భయం. ముఖ్యంగా మనుష్యుల విషయంలోకొస్తే ఆ అభద్రతా భావం యింకా ఎక్కువవుతుంది. మనకి నచ్చినవారు మనని యిష్టపడతారా, ఇష్టపడితే ఎప్పటికీ యిలాగే యిష్టపడతారా అని భయం. భయం, భయం, బ్రతుకు భయం. ఆధారపడకూడని దాని మీద ఆధారపడటం వల్ల భయంతో పాటు అభద్రత, బెంగ, నిస్పృహ, నిరాశ, కోపం, ద్వేషం, ఒకటేమిటి ఎన్నో మానసిక రుగ్మతలు తలెత్తుతాయి.

ఇక్కడ సమస్య అనిత్య వస్తువులో లేదు. అనిత్య వస్తువుని నిత్య వస్తువుని భ్రమపడటంలో ఉంది. అంటే తప్పుగా ఆశించటం వల్ల సమస్య ఉత్పన్నమవుతుంది. ఇలా తప్పుగా ఆశించటం వల్ల ఏర్పడిన దుఃఖాన్ని సంసారం అంటారు. ముముక్షుత్వం అంటే ఈ సంసారం నుంచి బయటపడాలనే తపన. ఈ తపన లేకపోతే మనిషి ఒక అశాశ్వత వస్తువు నుంచి ఇంకో అశాశ్వత వస్తువు మీద దృష్టి నిలిపి, మళ్ళీ మళ్ళీ మోసపోయి, మళ్ళీ మళ్ళీ నిరాశానిస్పృహలకు లోనవుతాడు.

**9.1.4 శమాది షట్కాసంపత్తి :-** నాలుగో అర్హత శమాది షట్కాసంపత్తి. షట్కా అంటే ఆరువిధాలు. షట్కా సంపత్తి అంటే ఆరువిధాల అంతర్గత నియంత్రణ. కుటుంబాన్ని, సంస్థని లేదా దేశాన్ని మార్చేముందు, తనని తాను మార్చుకోవటం.

**9.1.4.1 శమం:-** శమం అంటే శాంతి. తేలిగ్గా చెప్పాలంటే మనసును నియంత్రణ చేసుకోవటం.

**9.1.4.2 దమం :-** దమం అంటే ఇంద్రియ నిగ్రహం.

**9.1.4.3 ఉపరమ :-** బాహ్యంగా చేసే పనులను తగ్గించుకోవటం. ఆత్మ విచారణ చేసుకోవటానికి సమయం ఏర్పరచుకోవటం. విశ్రాంతిగా, ఒత్తిడి లేకుండా సాధన చేయటం.

**9.1.4.4. తితిక్ష :-** జీవితంలో ఎదురయ్యే సవాళ్ళను ఎదుర్కొనే మానసిక ధైర్యం. జీవితంలోని అన్నిరకాల అనుభవాలని నిర్వికారంగా భరించటం. దీన్నే స్థితప్రజ్ఞత అని కూడా అంటారు.

**9.1.4.5 శ్రద్ధ :-** శ్రద్ధ అంటే శాస్త్రం మీద, శాస్త్రాన్ని అధ్యయనం చేయటానికి తోడ్పడే గురువు మీద నమ్మకం కలిగి ఉండటం. నమ్మకం అంటే గుడ్డినమ్మకం కాదు, కాని మనకు విషయం సరిగ్గా అర్థమయ్యేదాకా శాస్త్రం చెప్పింది అంగీకరించటానికి సిద్ధపడే మనసు. చెప్పింది చెప్పినట్టుగా స్వీకరించటం, ముందే శంకలు పెట్టుకోకుండా. ఇటువంటి అణకువ ఉంటే, నాకే అన్నీ తెలుసనే గర్వం ఉండదు. శాస్త్ర అధ్యయనానికి జ్ఞానమదం పెద్ద అడ్డంకి.

**9.1.4.6: సమాధానం :-** అంటే ఏకాగ్రత. మనం నిర్ణయించుకున్న లక్ష్యం మీద ఏకాగ్రత చూపటం. దానికి ఒక గంట సేపు ప్రసంగం వినాలంటే, మనసు ఆ గంటా చలించకుండా ఉండాలి

ఈ ఆరు గుణాలు కలిపితే ఒక అర్హత అవుతుంది. నాలుగు అర్హతలూ కలిపితే సాధన చతుష్టయం అవుతుంది. ఆత్మవిచారణకి సాధన చతుష్టయ సంపత్తి తప్పనిసరి అర్హత.

ఈ నాలుగూ, కనీసం 10% - 15% ఉన్నా కూడా, అతన్ని అధికారి అంటారు. అప్పుడే అతను ఆత్మ విచారణ వల్ల లాభం పొందగలడు. తక్కిన వాళ్ళకి ఇది అమూల్యమైన సమయాన్నివృధా పరుస్తున్నట్టు, లేదా కేవలం ఒక విద్య నేర్చుకుంటున్నట్టు ఉంటుంది.

**9.2 అధికారి అవటం :-** సాధన చతుష్టయ సంపత్తిని పొందటమెలా? ఆత్మ విచారణ చేయాలంటే సాధన చతుష్టయం పొందాలి. కాని సాధన చతుష్టయం పొందటానికి ఏం చేయాలి? దాని గురించి విని, మనని మనం తరచి చూసుకుంటే, మనం అనధికారిగా తేలతాం. కాని దానికి ఏం చేయాలో మార్గం స్పష్టంగా చెప్పలేదు. మనమే వెతుక్కోవాలి.

అవి యిలా ఉన్నాయి మొదటి మూడు అర్హతలు -వివేకం, వైరాగ్యం, ముముక్షుత్వం - కర్మయోగం పాటిస్తే అలవడుతాయి.

నాలుగోది శమాది షట్క సంపత్తి - ఉపాసనా యోగం పాటిస్తే అలవడుతుంది. అంటే కర్మయోగం, ఉపాసనా యోగం కలిపి సాధనచతుష్టయ సంపత్తినిస్తాయి. అప్పుడు జ్ఞానయోగానికి అర్హత పొందుతాము. అంటే కర్మయోగం, ఉపాసనాయోగం మనని జ్ఞానయోగానికి సిద్ధం చేస్తాయి. అందువల్ల కర్మయోగం, ఉపాసనాయోగం మనకి జ్ఞానయోగ్యతని యిస్తాయి.

జ్ఞానయోగం జ్ఞానాన్నిస్తుంది. జ్ఞానం మోక్షాన్ని ప్రసాదిస్తుంది. అందువల్ల మన మొత్తం ఆధ్యాత్మిక సాధనని రెండు మెట్లుగా విభజించవచ్చు.

1. జ్ఞానయోగ్యతా ప్రాప్తి: - కర్మ, ఉపాసనా యోగాల ద్వారా జ్ఞానయోగ్యత పొందటం.
2. జ్ఞానప్రాప్తి: - జ్ఞానం పొందటం

శాస్త్రంలో జ్ఞానయోగ్యతా ప్రాప్తి వేద పూర్వభాగంలో చర్చించబడింది. దీన్ని కర్మకాండ అనికూడా అంటారు. ఇందులో కర్మకాండం, ఉపాసనా కాండల ద్వారా జ్ఞానయోగ్యతా ప్రాప్తిపొందే మార్గం ఉంటుంది.

వేద అంతభాగం జ్ఞానప్రాప్తి గురించి వివరిస్తుంది. జ్ఞానయోగం ద్వారా జ్ఞానాన్నెలా పొందవచ్చో నూచిస్తుంది. వేదాంతాన్ని ఉపనిషత్తులనికూడా అంటారు. తప్పుడు ఆశల వల్ల కలిగిన

సమస్యలన్నింటినీ అంతం చేస్తుంది వేదాంతం. ఉపనిషత్తు అంటే ఆధారపడటం వల్ల ఏర్పడిన సమస్యలని నాశనం చేసేది.

### 9.3. యమ - నియమాలు :-

మనకి కర్మయోగం మొదటి మూడు అర్హతలని (వివేకం, వైరాగ్యం, ముముక్షుత్వం) యిస్తే, ఉపాసనాయోగం నాలుగో అర్హతని (షట్కస్యంపత్తి) ఇస్తుందని చూసాం. సాధనచతుష్టయం పొందటానికి, ఈ రెండూ చాలవు. దానికి ఇంకోటి కూడా కావాలి. అది నైతిక విలువలని పాటించే జీవన శైలి.

నైతిక విలువలు ఏమిటి? శాస్త్రాల్లో, అనేకచోట్ల ఎన్నో నైతిక విలువలని సూచించటం జరిగింది. అందులో, పది విలువలు చాలా ముఖ్యం. అవి లేనిదే సాధన చతుష్టయం అసాధ్యం. సాధనచతుష్టయం లేనిదే జ్ఞానయోగం అసాధ్యం. జ్ఞానయోగం లేనిదే జ్ఞానం అసాధ్యం. జ్ఞానంలేనిదే మోక్షం అసాధ్యం. మోక్షం లేనిదే స్వేచ్ఛ అసాధ్యం. స్వేచ్ఛ లేకపోతే మనం బెంగలు, ఒత్తిడులు వగైరాలకి బానిసలయి, దుఃఖభూయిష్టమైన సంసారంలో పడి కొట్టుకుపోతాం. పది విలువలని 'టెన్ కమాండ్ మెంట్స్' ని రెండు తెగలుగా విభజించవచ్చు. 1. యమ, 2. నియమ.

**9.3.1 ఐదు నిషిద్ధకార్యాలు - యమ :-** మొదటి తెగలో చేయకూడని పనులు వస్తాయి.

**9.3.1.1. హింసా వర్జనం :-** వర్జనం అంటే వదలటం. హింస అంటే బాధించటం. మనోవాక్యాయ కర్మలద్వారా ఏవిధంగానూ ఎవరినీ బాధించ కూడదు. ఒక్కముక్కలో చెప్పాలంటే అహింస పాటించాలి. కొన్ని హింసలు చేయకుండా తప్పించుకోగలము కొన్ని తప్పించుకోలేము.

తప్పించుకోగలిగిన హింసలని తప్పించుకోవాలి, తప్పించుకోలేని హింసకి, ప్రాయశ్చిత్తం చేసుకోవాలి. పంచమహాయజ్ఞాలు చేయటం ద్వారా

ప్రాయశ్చిత్తం చేయవచ్చు. పంచమహా యజ్ఞాలు 1. భూతయజ్ఞం 2. దైవ  
యజ్ఞం 3. మనుష్యయజ్ఞం 4. పితృయజ్ఞం 5. ఋషియజ్ఞం

**9.3.1.2 అసత్య వర్జనం :-** అసత్యం చెప్పకుండా ఉండటం. దీనినే అన్యత  
వర్జనం అని కూడా అంటారు. ఇక్కడ కూడా పై సూత్రం వర్తిస్తుంది.  
తప్పించుకోగలిగిన అసత్యాలను తప్పించుకోవటం, చెప్పక తప్పని  
అసత్యాలకి, పంచమహా యజ్ఞాల ద్వారా ప్రాయశ్చిత్తం చేసుకోవటం.

#### **పంచ సూనా గృహస్థస్య పంచయజ్ఞేన నశ్యతి**

సూన అంటే తప్పించుకోలేని చెడు. గృహస్థుకి అలాంటి  
తప్పించుకోలేని చెడులు ఎన్నో ఉంటాయి. దానికి ప్రాయశ్చిత్తం చేసుకోవాలి.

**9.3.1.3 స్తేయ వర్జనం :-** దొంగతనం చేయకుండా ఉండటం. అక్రమ  
సంపాదన కూడా దొంగతనం కిందకే వస్తుంది. ఎదుటి వ్యక్తికి సక్రమంగా  
ఇవ్వాలనిన రొట్టెం ఇవ్వకపోవటం కూడా దొంగతనం కిందికే వస్తుంది.

**9.3.1.4 మైథున వర్జనం :-** పరాయి స్త్రీతో అక్రమ సంబంధం  
పెట్టుకోకుండా ఉండటం. త్రికరణ శుద్ధిగా అక్రమ సంబంధాన్ని వర్జించాలి.

**9.3.1.5 పరిగ్రహ వర్జనం :-** అధిక సంపదని ప్రోగేయకుండా ఉండటం.  
సానుకూల పద్ధతిలో చెప్పాలంటే, వీలున్నంత సామాన్యంగా జీవించటం.  
అవసరానికి మించి ఉన్నదాన్ని తక్కినవారితో పంచుకోవటం. ఈ ఐదింటినీ  
కలిపి యమ అంటారు.

**9.3.2 పాటించాల్సినవి - నియమాలు :-** ఐదు సానుకూల విషయాలని  
పాటించాలి.

**9.3.2.1 శౌచం :-** పరిశుద్ధత లేదా స్వచ్ఛత. బాహ్యంగా పరిసరాలు  
శుభ్రంగా ఉండాలి. ఆలోచనలు కూడా స్వచ్ఛంగా ఉండాలి.

**9.3.2.2 సంతోషం :-** చట్టపరంగా సంపాదించిన సొమ్ముతో తృప్తి చెందటం.

**యల్లభసే నిజ కర్మోపాత్తం| విత్తం తేన వినోదయ చిత్తం||**

**9.3.2.3 తపస్సు :-** మన మనసుని అదుపులో పెట్టుకోవటానికి పాటించే నియమం ఏదైనా. ఉదా: ఉపవాసం, మౌనవ్రతం.

**9.3.2.4 స్వాధ్యాయం :-** శాస్త్రాన్ని అధ్యయనం చేయటం.

**9.3.2.5 ప్రణిధానం :-** సర్వస్య శరణాగతి చూపటం. ఏ అనుభవం కలిగినా దాన్ని దైవం ప్రసాదించిన కర్మఫలంగా స్వీకరించటం. మంచి జరిగినా, చెడు జరిగినా, ప్రతికూల ఆలోచనలు చేయకుండా, వాటిని మహా ప్రసాదంగా స్వీకరించటం. ఈ ఐదు చేయాల్సిన పనులని నియమ అంటారు. యమ, నియమాలు కలిస్తే నైతిక విలువలు పెంపొందుతాయి.

కర్మయోగం + ఉపాసనా యోగం + నైతిక విలువలు = సాధన చతుష్టయం.  
జ్ఞానప్రాప్తికి సాధన చతుష్టయం యోగ్యత నిస్తాయి.

**తత్త్వబోధలో ఈ పాఠమునకు సంబంధించిన భాగము.**

మూలం : ప్రశ్న - సాధన చతుష్టయం కిమ్ ?

తాత్పర్యం: సాధన చతుష్టయ మనగా నేమి ?

మూలం : ఉత్తరము - నిత్యానిత్యవివేకః, ఇహాముత్ర ఫలభోగవిరాగః, శమాది షట్కాసంపత్తిః, ముముక్షుత్వం చేతి ।

తా : 1) నిత్యానిత్య వస్తువివేకము 2. ఇహాముత్రఫలభోగవిరాగము  
3. శమాది షట్కాసంపత్తి 4. ముముక్షుత్వము - ఈ నాల్గింటికి సాధనచతుష్టయమని పేరు.

మూ. ప్రశ్న - నిత్యానిత్యవస్తువివేకః కః ?

తా : నిత్యా నిత్య వస్తు వివేక మనగా నేమి ?

మూ : ఉత్తరము - నిత్యవస్వైకం బ్రహ్మతద్వ్యతిరిక్తం సర్వ మనిత్యమ్।

అయ మేవ నిత్యానిత్యవస్తువివేకః ॥

తా : బ్రహ్మ మొక్కటే నిత్యమైన వస్తువు. బ్రహ్మము కంటే నితరమైన దంతయు అనిత్యము. దీనికే నిత్యానిత్య వస్తు వివేకమని పేరు.

మూ : ప్రశ్న - విరాగః కః ?

తా : విరాగ మనగా నేమి ?

మూ : ఉత్తరము - ఇహ స్వర్గే చ భోగేష్విచ్ఛారాహిత్యమ్ ॥

తా : ఈ లోకమునందు గాని, స్వర్గాది లోకములందు గాని భోగములు పొందవలెననెడి కౌరిక లేకుండుట విరాగము.

మూ : ప్రశ్న - శమాది సాధన సంపత్తిః కా ?

తా : శమాది సాధన సంపత్తి యనగా నేమి ?

మూ : ఉత్తరము - శమో దమ ఉపరమ స్తితిక్షా శ్రద్ధా సమాధానం చేతి।

1) శమము 2) దమము 3) ఉపరమము 4) తితిక్ష

5) శ్రద్ధ 6) సమాధానము - ఈ యాటింటికి శమాది సాధన సంపత్తి అని పేరు.

మూ : ప్రశ్న - శమః కః ?

తా : శమ మనగా నేమి ?

మూ : ఉత్తరము : మనో నిగ్రహః ॥

తా : మనోనిగ్రహము శమము.

మూ : ప్రశ్న - దమః కః ?

తా : దమ మనగా నేమి ?

మూ : ఉత్తరము - చక్షురాది బాహ్యేంద్రియ నిగ్రహః ॥  
 తా : కన్ను మొదలగు బాహ్యేంద్రియముల నిగ్రహము దమము.  
 మూ : ప్రశ్న - ఉపరమః కః ?  
 తా : ఉపరమ మనగా నేమి ?  
 మూ : ఉత్తరము - స్వధర్మానుష్ఠాన మేవ ॥  
 తా : స్వధర్మాచరణము యుపరమము.  
 మూ : ప్రశ్న - తితిక్షా కా ?  
 తా : తితిక్ష యనగా నేమి ?  
 మూ : ఉత్తరము - శీతోష్ణ సుఖ దుఃఖాది సహిష్ణుత్వమ్ ॥  
 తా : చలి - వేడి, సుఖము - దుఃఖము మొదలగు ద్వంద్వములను సహించుటయే తితిక్ష.  
 మూ : ప్రశ్న - శ్రద్ధా కీదృశీ ?  
 తా : శ్రద్ధ యనగా నేమి ?  
 మూ : ఉత్తరము - గురు వేదాంతవాక్యాదిషు విశ్వాసః శ్రద్ధా ॥  
 తా : గురువాక్యములయందు, వేదాంతవాక్యముల యందు అత్యంత నమ్మకము కలిగియుండుట శ్రద్ధ.  
 మూ : ప్రశ్న - సమాధానం కిమ్ ?  
 తా : సమాధాన మనగా నేమి ?  
 మూ : ఉత్తరము - చిత్తైకాగ్రతా .  
 తా : చిత్తము యొక్క యేకాగ్రతయే సమాధానము.  
 మూ : ప్రశ్న - ముముక్షుత్వం కిమ్ ?  
 తా : ముముక్షుత్వ మనగా నేమి ?



మూ : ఉత్తరము - మోక్షో మే భూయాదితీచ్ఛా ॥

తా : నాకు మోక్షము కలుగుగాక ! యనెడి కోరికయే ముముక్షుత్వము.

మూ : ఉత్తరము - ఏతత్ సాధనచతుష్టయమ్ ॥

తా : ఇదియే సాధన చతుష్టయము.

మూ : ఉత్తరము - తతస్తత్త్వవివేకస్యాధికారిణో భవన్తి ॥

తా : సాధనచతుష్టయసంపన్నులు తత్త్వవివేకమున కధికారులగుచున్నారు.

## 10. శరీరత్రయం

శాస్త్రాలలో ఉపయోగించే సాంకేతిక పదజాలాన్ని మనం తత్వబోధ నుంచి నేర్చుకుంటున్నాం. ఇది వేదాంత బోధ సారాంశాన్నివ్యటమే కాక, సాంకేతిక పదాలని ఒక క్రమ పద్ధతిలో యిస్తుంది. సంస్కృతంలో ఈ పదాన్ని పరిభాషా శబ్దః అంటారు.

ఇంతకుముందు సాధన చతుష్టయం అనే పరిభాషా శబ్దాన్ని చూసాము. సాధన అంటే అర్హత. చతుష్టయం అంటే నాలుగు విధాలు. ఇంతకు ముందు, ఆ నాలుగు సాధనలూ ఏమిటో, అవి ఎలా సాధించాలో వివరంగా చూశాం. ఈ అర్హతలు ఆత్మజ్ఞానం పొందటానికి కావాలి. ఆత్మజ్ఞానం ద్వారా మోక్షం కలుగుతుంది.

ఇప్పుడు శరీరత్రయం అంటే ఏమిటో చూద్దాం. శరీరం అంటే దేహం, త్రయం అంటే మూడు విధాలు. శరీరత్రయం అంటే ఒక వ్యక్తికి ఉన్న మూడు విధాలైన దేహం - దీన్ని దేహత్రయం అని కూడా అనవచ్చు.

**మూడు శరీరాలు :-**

1. స్థూలశరీరం
2. సూక్ష్మశరీరం
3. కారణశరీరం

ఈ పై మూడు శరీరాలను విశ్లేషించటానికి వాటికి సంబంధించిన నాలుగు అంశాలను తీసుకుందాము. అవి -

- అవి తయారుచేయబడిన ముడి పదార్థం
- వాటిలోని వివిధ భాగాలు
- వాటి పనులు
- వాటి లక్షణాలు

## 10.1 స్థూలశరీరం :-

ఇప్పుడు స్థూలశరీరాన్ని తీసుకుని, ఈ నాలుగు అంశాలనూ క్రమపద్ధతిలో విశ్లేషించుకొద్దాము.

**10.1.1. ముడి పదార్థం :-** స్థూలశరీరం ఏ ముడి సరుకుతో తయారుచేయబడింది? శాస్త్రాలు చెప్తాయి. మనకు కూడా తెలుసు - ఈ స్థూల శరీరం పాంచభౌతికం అనీ, పంచభూతాలనుంచీ తయారుచేయబడిందనీను. ప్రాథమికంగా స్థూల పదార్థం ఐదుగా విభజించబడింది.

1. ఆకాశం 2. వాయువు 3. అగ్ని 4. జలం 5. పృథ్వీ  
అందువల్ల స్థూలశరీరం పంచభూతాల నుంచి ఏర్పడింది. వీటిని సంస్కృతంలో స్థూలపంచభూతాని అంటారు. ఇది మన అనుభవం ద్వారా కూడా నిరూపించవచ్చు, శరీరంలో యివిఉన్న తీరు -

పృథివీ - శరీర భాగాల రూపంలో  
నీరు - మన శరీరానికి ఆకారాన్నిచ్చే ద్రవరూపంలో  
అగ్ని - శరీర ఉష్ణోగ్రత 98.4<sup>0</sup> ఫా|| రూపంలో  
వాయువు - ప్రాణవాయువు రూపంలో  
ఆకాశం - శరీరం ఆక్రమించే స్థానం రూపంలో ఈ స్థూల శరీరం స్థూలభూతాల వల్ల ఏర్పడటం వల్ల దీన్ని భౌతిక శరీరం అని కూడా అంటారు. భౌతికం అంటే భూతాల నించి పుట్టినది. భూతాని అంటే స్థూల పదార్థాలు.

**10.1.2 వివిధ భాగాలు :-** శరీరంలో లెక్కలేనన్ని భాగాలున్నాయి. వాటి వివరాల్లోకి వెళితే, అది అనాటమీ అయిపోతుంది. మనం తేలిగ్గా తెలుసుకోవటం కోసం శాస్త్రం మన శరీరాన్ని నాలుగు అంశాలుగా విభజించింది.

శరీర మధ్యభాగం	-	ఆత్మ
తల	-	శిరస్సు
చేతులు	-	పక్షం
కాళ్ళు	-	పుచ్చం

శిరపక్షపుచ్చుఆత్మవర్ణన తైత్తిరీయ ఉపనిషత్తులో ఉంది.

**10.1.3 కర్మ లేక పనులు :-** శరీరాన్ని కేవలం ఒక తాత్కాలిక నివాసంగా అభివర్ణిస్తాయి శాస్త్రాలు. స్థూలశరీరం అద్దెకిచ్చిన యిల్లు లాంటిది. మరి దాని అద్దె ఏమిటి? దానికిచ్చే అద్దె కర్మరూపంలో - పుణ్యపాప కర్మల రూపంలో ఉంటుంది. దాని మూల్యం చెల్లిస్తున్నాళ్ళూ అద్దె యిల్లు ఉంటూనే ఉంటుంది. దాని తర్వాత ఇల్లు ఖాళీ చేయమని తాళ్ళీదు వస్తుంది.

అందువల్ల శరీరం ఒక తాత్కాలిక నివాసం. సంస్కృతంలో దీన్ని ఆయతనం అంటారు. ఈ శరీరంలో ఉంటూనే మనం ప్రపంచంలోని వ్యవహారాలు నడుపుతాం. నిజానికి వ్యవహారం నడిపేముందే, ఒక గూడు ఇవ్వబడుతుంది. ఇంక అక్కడే నివసిస్తూ, మన పని కొనసాగిస్తాం.

**10.1.4 స్వభావం :-** ముందుగా శరీరానికి మార్పు చెందే లక్షణం ఉంది. సంస్కృతంలో దీన్ని సవికారం అంటారు. వికారః అంటే మార్పు, సవికారః అంటే మార్పుతో కూడినది. ముందుగా, స్థూలశరీరంలోని మార్పులని (ఆరు) షడ్వికారాలుగా విభజిస్తారు.

**10.1.4.1 షడ్వికారాలు :-**

- అస్తి - తల్లి కడుపులో పిండ రూపంలో ఉండటం
- జాయతే - పుట్టుక
- వర్ధతే - శరీరం పుట్టాక, పెరుగుతూ ఉంటుంది.

**విపరిణమతే -** రూప పరిణామం. అంటే ఎదుగుదల ఆగిపోతుంది. కాని మార్పు కొనసాగుతుంది. శరీరం యుక్తవయస్సుకి వచ్చాక, అనేక మార్పులకి లోనవుతుంది. దీన్ని ఒక గ్రాఫ్‌మీద చూపిస్తే, గ్రాఫ్ ముందుగా పైకి వస్తూ ఉంటుంది. ఇంక అక్కడ ఆగిపోతుంది.

**అపక్షియతే -** క్షీణించటం, వృద్ధాప్యం పొందటం

**వినశ్యతి -** శరీరం యొక్క చావు. దీని తర్వాత శరీరం మనతో ఉండదు. వీటన్నిటినీ కలిపి షడ్వికారవత్ శరీరం అంటారు.

**10.1.4.2 కంటికి కనబడేది :-** ఇది శరీరం యొక్క రెండవ లక్షణం. అది మనకీ కనబడుతుంది. ఎదుటివారికీ కనబడు తుంది. మన స్థూలశరీరాన్ని మనం అనుభవించవచ్చు, చూడవచ్చు, ముట్టుకోవచ్చు. ఎదుటివారు కూడా చూడవచ్చు, ముట్టుకోవచ్చు. అందరికీ వస్తువుగా కనబడుతుంది. కాబట్టే దీన్ని స్థూల శరీరం అని అంటారు.

**10.1.4.3 ఆయుః పరిమాణం :-** ఇది శరీరం యొక్క మూడవ లక్షణం. దానికొక కాలపరిమితి ఉంటుంది. నిజానికి శరీరం అంటేనే శీర్షమాన స్వభావం అంటే నిరంతర మార్పు చెంది, క్షీణించేది అని. దేహ అన్న పదం కూడా దివ్ అన్న ధాతువునుంచి గ్రహించబడింది. ఉపచయ, అపచయ దివ్ ధాతుః పెరిగి, తరిగి వస్తువు అని అర్థం. శతమానం భవతి అంటారు కదా. ఆయుఃపరిమాణం వంద సంవత్సరాలు.

**10.2 సూక్ష్మశరీరం :-**

రెండో శరీరాన్ని సూక్ష్మశరీరం అంటారు. దీని నాలుగు లక్షణాలూ చూద్దాము.

**10.2.1 ముడి పదార్థం :-** సూక్ష్మశరీరం, సూక్ష్మ పదార్థంతో తయారు చేయబడింది. ఎలాగైతే పంచ స్థూల భూతాలు ఉన్నాయో అలాగే ఐదు సూక్ష్మ భూతాలు కూడా ఉన్నాయి.

1. సూక్ష్మఆకాశం 2. సూక్ష్మవాయువు 3. సూక్ష్మఅగ్ని 4. సూక్ష్మజలం 5, సూక్ష్మపృథ్వీ. ఒక్క ముక్కలో చెప్పాలంటే ఇది సూక్ష్మపదార్థంతో చేయబడింది. సూక్ష్మశరీరాన్ని కూడా భౌతిక శరీరం అంటారు.

**10.2.2 వివిధ భాగాలు :-** సూక్ష్మ శరీరంలో పందొమ్మిది భాగాలున్నాయి. ఒక్కొక్క పనికి పరికరంలా పనిచేస్తుంది. స్థూలశరీరం కేవలం కార్యాలయం అయితే, వ్యవహారాలు నడపటానికి మనకి పరికరాలు కావాలి. అందుకని పందొమ్మిది పరికరాలు ఉన్నాయి.

**10.2.2.1 పచ్చ జ్ఞానేంద్రియాలు :-** ఇవి జ్ఞానానికి సంబంధించిన ఐదు ఇంద్రియాలు - అన్ని లావాదేవీలకి జ్ఞానం మూలకారణం.

- కళ్ళు - రంగులు, రూపాలకు సంబంధించిన జ్ఞానాన్ని ప్రోగేస్తాయి - రూపగ్రాహక చక్షుర్ ఇంద్రియం.
- చెవి - శబ్దానికి సంబంధించిన జ్ఞానాన్ని ప్రోగేస్తుంది - శబ్ద గ్రాహక శ్రోత్ర ఇంద్రియం.
- ముక్కు - వాసనలకి సంబంధించిన జ్ఞానాన్ని ప్రోగేస్తుంది - గంధ గ్రాహక స్పృశ ఇంద్రియం.
- నాలుక - అన్ని రకాల రుచులకు సంబంధించిన జ్ఞానాన్ని ప్రోగేస్తుంది - రస గ్రాహక రసన ఇంద్రియం.
- చర్మం - స్పృశకి సంబంధించిన జ్ఞానాన్ని ప్రోగేస్తుంది - స్పృశ గ్రాహక త్వక్ ఇంద్రియం.

ఇవి ఐదు జ్ఞానేంద్రియాలు. జ్ఞానేంద్రియాలు అంటే స్థూలశరీరానికి చెందిన స్థూల భాగం గురించి కాదని గుర్తుంచుకోవాలి. మనం వాటి సూక్ష్మ లక్షణం గురించి మాట్లాడుతున్నాము. అంటే కన్ను స్థూలశరీరానికి సంబంధించినది. కాని కంటిచూపు సూక్ష్మశరీరానికి సంబంధించినది. అలాగే చెవి స్థూలశరీరానికి సంబంధించినది. శ్రవణ శక్తి సూక్ష్మశరీరానికి సంబంధించినది. స్థూలశరీరం భోగ ఆయతనం అంటే భోగాలకి ఇల్లు లాంటిది.

**10.2.2.2 పఞ్చకర్మేంద్రియాణి :-** ఇవి కర్మకి సంబంధించిన ఐదు ఇంద్రియాలు. జ్ఞానేంద్రియాలు బయటి నుంచి గ్రహిస్తే, కర్మేంద్రియాలు మన స్పందనని చూపిస్తాయి.

- వాగింద్రియం - మాటతో స్పందన
- పాణింద్రియం - చేతులతో చేసే అనేక కర్మలు
- పాదేంద్రియం - కాళ్ళతో అనేక చోట్లకి వెళ్ళటం.

జ్ఞానేంద్రియాలకీ, కర్మేంద్రియాలకీ మధ్య చక్కని అనుసంధానం ఉంది. చెవులు ప్రసంగం వినాలని కోరితే, కాళ్ళు ప్రసంగం జరిగే చోటుకి తీసుకు వెళ్తాయి.

- పాయురింద్రియం - మలవిసర్జన చేసే ఇంద్రియం.
- ఉపస్థేంద్రియం - పునరుత్పత్తి. దీనివల్లే ఆ జాతి కొనసాగుతుంది. మూత్ర విసర్జన చేసే ఇంద్రియం

**10.2.2.3 పంచప్రాణాలు :-**

ఐదు అంశాల ప్రాణం. శక్తిని ఉత్పత్తి చేసేది. మనం కర్మ చేయాలంటే, మనకి నిరంతరం శక్తి కావాలి. కర్మేంద్రియాల వెనుక ప్రాణశక్తి

ఉంది. అవి ఐదు ప్రాణశక్తులు.

ప్రాణం - శ్వాస ప్రక్రియ. ఊపిరి పీల్చి, వదలటం వల్ల ప్రాణశక్తి వస్తుంది. ఊపిరి లోపలికి పీల్చటం వల్ల ఆక్సిజన్ లోపలికి ఊపిరి తిత్తులలోకి వెళ్తుంది. ఊపిరి బయటకి వదలటం వల్ల కార్బన్ డయాక్సైడ్ బయటకు వెళుతుంది.

అపానం - విసర్జన ప్రక్రియ. శరీరంలోని చెడుని బయటకి వదిలే ప్రక్రియని అపానం అంటారు.

వ్యానం - రక్తప్రసరణ ప్రక్రియ. శరీరం అంతటా ఆక్సిజన్ ప్రసరింపజేయాలి. ప్రేగు ఆహారాన్ని జీర్ణం చేసాక, ఉత్పత్తి అయిన పోషక వస్తువులని అంతటా ప్రసరింపజేయాలి.

సమానం - జీర్ణప్రక్రియ. మనం తిన్న ఆహారాన్ని అనేక పోషక వస్తువులుగా మారుస్తుంది. కార్బోహైడ్రేట్లు, ప్రోటీనులు, లవణాలు, మినరల్సు వగైరా.

ఉదానం - తిప్పివేయు ప్రక్రియ. సాధారణంగా మరణ సమయంలో పనిచేస్తుంది. ఈ తిప్పివేయు ప్రక్రియ ఒక్కోసారి అత్యవసర పరిస్థితుల్లో కూడా కనిపిస్తుంది. శరీరంలో ఏవైనా టాక్సిన్స్ ఉంటే లోపలికి పోవాల్సిన ఆహారం వెలుపలికి వచ్చేలా చేస్తుంది.

ప్రాణవాయువు ప్రాణశక్తిని యిస్తుంది, దానివల్ల కర్మేంద్రియాలకి శక్తి సమకూరుతుంది. అందుకే ఉపవాసం ఉన్న రోజు కర్మేంద్రియాలకి శక్తి సరిపోదు. ఉదాహరణకి సరిగా మాట్లాడలేము, ఎక్కువ నడవలేము.

మహానైవేద్యం పెట్టే సందర్భంలో ఈ క్రింది మంత్రం జపిస్తాము

ఓం ప్రాణాయ స్వాహా

ఓం అపానాయ స్వాహా



ఓం వ్యానాయ స్వాహా!  
ఓం ఉదానాయ స్వాహా!  
ఓం సమానాయ స్వాహా॥

**10.2.2.4 చత్వారి అంతఃకరణాని :-** ఇవి నాలుగు అంతఃకరణ భాగాలు.

మనః లేదా మనసు - అన్ని రకాల భావోద్రేకాలకి ప్రతీక. ఉద్రేకపరమైన ఆలోచనలు, శంకలు ఉన్నది అని చెప్పవచ్చు. శంక అంటే ఇది చేయాలా వద్దా? ఇలా ఉండాలా లేదా? ఇటువంటి మీమాంసలు. ఆలోచనలను, శంకలను కలిపి సంకల్పం వికల్పం అంటారు.

బుద్ధి లేదా తెలివి - తార్కిక శక్తి లేదా నిర్ణయాత్మకశక్తి లేదా విచక్షణాశక్తి లేదా గ్రహించే శక్తి లేదా అర్థం చేసుకునే శక్తి లేదా విశ్లేషించే శక్తి.

చిత్తం లేదా జ్ఞాపకశక్తి - మన మనసులో మన అనుభవాలని నిక్షిప్తం చేస్తుంది. శబ్ద, స్పర్శ, రూప, రస, గంధాల వల్ల కలిగిన అనుభవాల్ని నిక్షిప్తం చేస్తుంది. శాస్త్ర ప్రకారం మనకు ఈ జన్మలోని గతమే కాదు, పూర్వజన్మలోని గతం కూడా గుర్తుంటుంది. ఒక్కోసారి మనమేం ప్రయత్నించకుండానే, మనకది ముందే తెలుసనిపిస్తుంది. పాట అద్భుతంగా పాడే వ్యక్తికి అతనికి సంగీతం ముందే వచ్చనిపిస్తుంది.

అహంకారం:- మన గురించి చెప్పుకునేది. ఇది మనుష్యుల్లో ఉన్నంతగా జంతువులకి ఉండదు. జంతువులకి వాటి జాతితో గాని, హోదాతో గాని ప్రమేయం లేదు. మన గురించి చెప్పేది అహంకారం.

ఈ నాలుగు కలిపితే చత్వారి అంతఃకరణాని - నాలుగు అంతఃకరణాలు.

ఇవన్నీ కలిపి సూక్ష్మశరీరంలోని భాగాలు. సూక్ష్మశరీరం భోగసాధనం.

**గమనిక:** ఇంద్రియాలు సూక్ష్మశరీరంలో అగోచరంగా వుంటాయి. ప్రతి ఇంద్రియానికి తత్సంబంధిత అధిష్ఠాన దేవత ఉంటుంది. ఆ దేవత అనుగ్రహంవల్ల ఆ ఇంద్రియం పనిచేస్తుంది. ఉదాహరణకు కన్నులకు సూర్యుడు, చెవులకు దిక్కు, వాక్కుకు అగ్ని అధిష్ఠాన దేవతలు. స్థూలశరీరానికి బాహ్యముఖంగా కళ్ళు, ముక్కు, చెవులు, నాలుక, చర్మము, కాళ్ళు, చేతులు మొదలైనవి వుంటాయి. వీటిని గోళకాలు అంటారు.

**10.2.3. కర్మ లేదా పనులు :-** కర్మ అంటే అది చేసే పనులు. అన్ని రకాల పనులు ఈ 19 పరికరాల సహాయంతో సూక్ష్మశరీరం జరుపుతుంది. కొన్ని బాహ్యప్రపంచం నుంచి గ్రహించటానికయితే, కొన్ని బాహ్యప్రపంచంకి యివ్వటానికి, మరికొన్ని రెండింటికీ. ఉదా: నోరు

**10.2.4 స్వభావం:-** సూక్ష్మశరీర లక్షణాల కింద ముందుగా మార్పు వస్తుంది.

**10.2.4.1 మార్పు :-** ఇది కూడా మార్పుకి లోనవుతుంది. ఈ భాగాలు కూడా క్షీణిస్తాయి. చూపు సరిగా ఆనదు. జ్ఞాపకశక్తి లోపిస్తుంది. బుద్ధిహీనత కలుగుతుంది.

**10.2.4.2 కంటికి కనబడేది :-** ఎవరికి వారే సూక్ష్మశరీరం ఉన్నట్టు గ్రహించి, దాన్ని గుర్తించగలరు. అది ఎదుటి వారికి కనబడదు. మన మనసేమిటో, మన భావాలేమిటో, మనకే తెలుస్తాయి. కాని ఎదుటివారు మన మనసులో ఏముందో దూరి చూడలేరు. అది కేవలం మనకే తెలుస్తుంది కాబట్టే దాన్ని సూక్ష్మశరీరం అన్నారు.

**10.2.4.3 ఆయుః పరిమాణం :-** స్థూలశరీరంతో పోలిస్తే సూక్ష్మశరీరానికి యింకా దీర్ఘాయుష్షు ఉంది. స్థూలశరీరం మహా అయితే వందేళ్ళు బ్రతుకుతుంది. కాని సూక్ష్మశరీరం వచ్చే జన్మలో కూడా కొనసాగుతుంది.

స్థూలశరీరం మారుతుంది కాని మనసు కొనసాగుతుంది. అందుకే పూర్వజన్మ సుకృతం వల్ల కొంత లాభం పొందుతున్నాం. అలా సూక్ష్మశరీరం ప్రళయం వరకు కొనసాగి, ప్రళయంలో అవ్యక్తమవుతుంది.

### 10.3. కారణశరీరం :-

దీనికి కూడా అంశాలను పరిశీలిద్దాము -

**10.3.1 ముడిపదార్థం :-** దీన్ని తయారుచేసిన ముడిపదార్థాన్ని కారణపదార్థం అని అంటారు. అది సూక్ష్మాతి సూక్ష్మమైన పదార్థం. దీన్ని వేదాంత పరిభాషలో అవిద్య అంటారు. సాధారణంగా అవిద్య అంటే అజ్ఞానం, కాని ఈ సందర్భంలో దాని అర్థం వేరు. ఒక్కోసారి దీన్నే ప్రకృతి లేదా మాయ అని కూడా అంటారు.

**10.3.2. వివిధ భాగాలు :-**కారణశరీరంలోని వివిధ భాగాలు స్థూలశరీరం, సూక్ష్మశరీరాలే. అంటే వాటిని సృష్టించకముందు పిండరూపంలో ఉన్నాయి. అందువల్ల ప్రపంచం సృష్టించబడక ముందు లేదా ప్రళయకాలంలో కారణశరీరంలో పిండరూపంలో ఉన్నాయి. సూక్ష్మ, స్థూలశరీరాలు.

ఉదాహరణకు ఇప్పుడు ఉన్న పెద్ద చెట్టు కొన్నేళ్ళ క్రితం లేదు. 20 ఏళ్ళ క్రితం ఉంది కాని కనబడకుండా, విత్తనం రూపంలో ఉంది. విత్తనం లేనిదే చెట్టు లేదు. ఇది పదార్థానికి సంబంధించిన సూత్రం. పదార్థాన్ని తయారుచేయలేము, నాశనం చేయలేము. పదార్థం ఎప్పుడూ ఉంటుంది. అలాంటప్పుడు సృష్టి ముందు స్థూల, సూక్ష్మశరీరాలుకూడా పిండరూపంలో ఉన్నాయి. ఈ రెండు శరీరాల పిండరూపాన్ని కలిపి కారణ శరీరం అంటారు. ఒక విత్తనం నుంచి చెట్టు వచ్చినట్టుగా, కారణశరీరం నుంచి స్థూల, సూక్ష్మ శరీరాలు పుడతాయి.

**10.3.3. కర్మ లేదా పనులు :-**ఈ రెండు శరీరాలుగా ఏర్పడటానికి ఇది ఆధారమవుతుంది. అవ్యక్తస్థితినుంచి వ్యక్తస్థితికి వస్తాయి. అలా వ్యక్తమైన

వస్తువులు, అవి స్థూలంగా నాశనమైనప్పుడు, మాయమవు. ఎందుకంటే పదార్థానికి ఎన్నడూ నాశనం లేదు. అందువల్ల అవి నాశనమయినప్పుడు మళ్ళీ అవ్యక్త స్థాయిలోకి వెళ్ళిపోతాయి. విజ్ఞానశాస్త్రం ప్రకారం నాశనమైన పదార్థం శక్తిగా మారుతుంది. శక్తి అంటే అవ్యక్తపదార్థం. విశ్వంలో, నక్షత్రాలు నిరంతరం ఏర్పడుతూ ఉంటాయి. నాశనమవుతూ ఉంటాయి. అంటే నక్షత్రాలు శక్తిగా మారుతూ ఉంటాయి. ఆ శక్తి మళ్ళీ పదార్థంగా మారుతుంది. శక్తి, పదార్థాలని ఒకదానిగా ఒకటి మార్చే సూత్రం వల్ల, దీన్ని శాస్త్రంలో వ్యక్త, అవ్యక్త పదార్థాల పరస్పర మార్పు అంటారు.

కారణశరీరం నుంచి, స్థూల, సూక్ష్మ శరీరాలు ఏర్పడుతాయి. మళ్ళీ స్థూల, సూక్ష్మశరీరాలు కారణశరీరంలోకి వెళ్ళిపోతాయి. అందువల్ల కారణ శరీరం పని వీటిని ప్రకయకాలంలో అవ్యక్తం చేసి, సృష్టికాలంలో ప్రకటం చేయడం.

**10.3.4 స్వభావం :-** సూక్ష్మశరీరం కన్నా అత్యంత సుదీర్ఘ జీవితం ఉంది కారణశరీరానికి. సూక్ష్మశరీరం ప్రకయ కాలంలోనన్నా అవ్యక్తమవుతుంది. కాని కారణశరీరం ప్రకయంలో కూడా నాశనమవుదు. ప్రకయం అంటే మొత్తం విశ్వం నాశనమవుడం. కారణశరీరం మోక్షం పొందినప్పుడు మాత్రమే వెళ్ళిపోతుంది.

స్థూలశరీరాన్ని అందరూ చూడవచ్చు. సూక్ష్మశరీరాన్ని ఎవరికి వారే గ్రహించ గలరు. కారణశరీరం ఎవరికీ తెలియదు. అది అగోచరం. అదృశ్యం. అందుకే దాన్ని నిర్వికల్ప స్వరూపం అంటారు. ప్రతివ్యక్తి లోనూ ఈ మూడు శరీరాలూ - స్థూల, సూక్ష్మ, కారణశరీరాలు - ఉంటాయి.

**శరీరత్రయం టూకీగా -**

**స్థూలశరీరం:**

1. ముడిసరుకు - స్థూల పంచభూతాలు

2. కారణం - కర్మల వల్ల ఏర్పడుతుంది
3. వివిధ భాగాలు - తల, మొండెము, చేతులు మరియు కాళ్ళు
4. విధులు - భోగాలు అనుభవించటానికి ఏర్పడిన నిలయం
5. స్వభావం - నాకు కన్పిస్తుంది. అందరికి కూడా కన్పిస్తుంది. ఆరు మార్పులకి లోనవుతుంది.(అస్తి, జాయతే, వర్ధతే, విపరిణమతే, అపక్షీయతే, వినశ్యతి)
6. కాలపరిమితి - వంద ఏళ్ళు (శతమానం భవతి)

**సూక్ష్మశరీరం:-**

1. ముడిసరుకు - సూక్ష్మ పంచభూతాలు
2. కారణం - కర్మల వల్ల ఏర్పడుతుంది
3. వివిధ భాగాలు - పంచజ్ఞానేంద్రియాలు + పంచకర్మేంద్రియాలు + పంచప్రాణాలు + నాలుగు అంతఃకరణలు
4. విధులు - భోగాలు అనుభవించటానికి ఏర్పడిన సాధనం
5. స్వభావం - నాకు మాత్రమే తెలుస్తుంది. అన్యులకు తెలియదు. అనేక మార్పులకి లోనవుతుంది.
6. కాలపరిమితి - చాలా కాలం. ప్రళయంవరకు.

**కారణశరీరం:-**

1. ముడిసరుకు - సూక్ష్మకారణపదార్థం లేదా అవిద్య
2. కారణం - అనాది నుంచి వస్తోంది
3. వివిధ భాగాలు - నిర్వికల్పస్వరూపం / బీజరూపం

4. విధులు - స్థూల, సూక్ష్మ శరీరాలకు కారణం
5. స్వభావం - నాకు కన్పించదు. అన్యులకు కూడా కన్పించదు.
6. కాలపరిమితి - చాలా చాలా కాలం (మోక్షం వరకు).

**తత్వబోధలో ఈ పాఠమునకు సంబంధించిన భాగము**

మూ : ప్రశ్న - స్థూలశరీరం కిమ్ ?

తా : స్థూలశరీర మనగా నేమి ?

మూ : ఉత్తరము - పఞ్చీకృత మహాభూతైః కృతమ్ | సత్కర్మజన్యం సుఖదుఃఖభోగాయతనం శరీరమ్ | అస్తి జాయతే వర్ధతే విపరిణమతే అపక్షీయతే వినశ్యతీతి షడ్వికారవత్ ఏతత్ స్థూలశరీరమ్ ||

తా: పంచీకృతములగు పంచమహాభూతములచే జేయుబడినది, సత్కర్మముల వలన పుట్టినది, సుఖము దుఃఖము మొదలగు భోగములకు స్థానమైన శరీరము ఉన్నది, పుట్టుచున్నది, పెరుగుచున్నది, మార్పు నొందుచున్నది, క్షీణించుచున్నది, నశించుచున్నది అను ఆఱువికారములు కల్గినది స్థూలశరీరము.

మూ : ప్రశ్న - సూక్ష్మశరీరం కిమ్ ?

తా : సూక్ష్మశరీర మనగా నేమి ?

ఉత్తరము - అపఞ్చీకృత సూక్ష్మమహాభూతైః కృతం సత్కర్మజన్యం సుఖదుఃఖాది భోగసాధనమ్, పఞ్చజ్ఞానేన్ద్రియాణి, పఞ్చకర్మేన్ద్రియాణి పఞ్చ ప్రాణాదయో మనశ్చైకమ్ బుద్ధిశ్చైకా-ఏవం సప్తదశకలాభిః సహ యత్ తిష్ఠతి తత్ సూక్ష్మశరీరమ్||

తా : పంచీకృతములు కాని పంచసూక్ష్మభూతములచే నేర్పడునది, పూర్వజన్మ పుణ్యమున కల్గునది, సుఖము దుఃఖము మొదలగు

భోగములకు సాధన వైనది, ఐదు జ్ఞానేంద్రియములు, ఐదు కర్మేంద్రియములు, ఐదు ప్రాణాదులు, మనస్సు బుద్ధి యను పదునేడు కళలతో గూడినది సూక్ష్మశరీరము.

మూ : శ్రోత్రం త్వక్ చక్షుః రసనా ప్రాణమితి పంచజ్ఞానేంద్రియాణి ।

తా : 1) చెవులు 2) చర్మము 3) కన్నులు 4) నాలుక 5) ముక్కు నను నైదును జ్ఞానేంద్రియములు.

మూ : శ్రోత్రస్య దిగ్దేవతా । త్వచో వాయుః చక్షుషః సూర్యః రసనాయా వరుణః ప్రాణస్యాశ్వినౌ । ఇతి జ్ఞానేంద్రియదేవతాః॥

తా : చెవులకు దిక్కు, చర్మమునకు వాయువు, కన్నులకు సూర్యుడు, నాలుకకు వరుణుడు, ముక్కునకు అశ్వినీ దేవతలు నధిష్ఠాన దేవతలు.

మూ : శ్రోత్రస్య విషయః శబ్దగ్రహణమ్ । త్వచో విషయః స్పర్శగ్రహణమ్ । చక్షుషో విషయో రూపగ్రహణమ్ । రసనాయా విషయో రసగ్రహణమ్ । ప్రాణస్య విషయో గంధగ్రహణమితి॥

తా : చెవులకు శబ్దమును వినుట, చర్మమునకు స్పర్శను గ్రహించుట, కన్నులకు రూపమును చూచుట, నాలుకకు రుచిని గ్రహించుట, ముక్కునకు గంధము వాసనను పీల్చుట కార్యములు.

మూ : వాక్పాణి పాద పాయూపస్థానీతి పంచకర్మేంద్రియాణి ॥

తా : వాక్కు(మాట్లాడునింద్రియము), పాణి(చేతులు), పాదములు (కాళ్ళు), పాయువు (గుదము), ఉపస్థము (జననేంద్రియము) నను నైదును కర్మేంద్రియములు.

మూ : వాచో దేవతా వహ్నిః । హస్తయోరింద్రః పాదయోర్విష్ణుః । పాయో ర్భ్రతుః । ఉపస్థస్య ప్రజాపతిః । ఇతి కర్మేంద్రియ దేవతాః॥

తా : వాక్కునకగ్ని, చేతులకింద్రుడు, పాదములకు విష్ణువు, గుదమునకు మృత్యువు, జననేంద్రియమునకు బ్రహ్మ యధిష్ఠానదేవతలు.

మూ : వాచో విషయో భాషణమ్ । పాణ్యోర్విషయో వస్తుగ్రహణమ్ ।  
పాదయోర్విషయో గమనమ్ । పాయోర్విషయో మలత్యాగః॥ ఉపస్థస్య  
విషయః ఆనంద ఇతి ॥

తా : వాక్కునకు మాట్లాడుట, చేతులకు వస్తువులను గ్రహించుట,  
పాదములకు నడచుట, పాయువునకు మలమును విసర్జించుట,  
యుపస్థమునకు సంభోగానందము ననుభవించుట కార్యములు.

మూ : ప్రశ్న : కారణశరీరం కిమ్ ?

తా : కారణశరీర మనగా నేమి ?

మూ : ఉత్తరము - అనిర్వాచ్యానాద్యవిద్యారూపం శరీరద్వయస్య  
కారణమాత్రం సత్ స్వరూపాజ్ఞానం నిర్వికల్పక రూపం యదస్తి తత్ కారణ  
శరీరమ్ ॥

తా : నిర్వచించుటకు వీలుకానిది,యనాది యైన యవిద్యకు  
(అజ్ఞానమునకు) కారణమైనది,స్థూల సూక్ష్మశరీరములకు కారణమైనది,  
స్వరూప జ్ఞానము లేనిది, నిర్వికల్పక రూపమైనది కారణశరీరము.



## 11. అవస్థాత్రయం - కోశపంచకం

అవస్థాత్రయం మూడు దశల అనుభవాన్ని సూచిస్తుంది. కోశపంచకం మన శరీరంలోని ఐదు విభాగాలను సూచిస్తుంది.

### 11.1 అవస్థాత్రయం - మూడు దశల అనుభవం :-

ఒక్కొక్క అవస్థకీ మూడు అంశాలని పరిశీలిద్దాం. దాని ద్వారా ఈ మూడు అవస్థలనీ అర్థం చేసుకోవచ్చు.

ముందుగా మనసు పరిస్థితిని చూద్దాం. ఎందుకంటే ప్రతి అవస్థలోనూ మనసు ప్రముఖ పాత్రని పోషిస్తుంది. తర్వాత అనుభవం స్వభావం చూద్దాం. ఆ తర్వాత మాధ్యమం గురించి విశ్లేషించవచ్చు.

**11.1.1 జాగ్రదవస్థ :-** అవస్థ అంటే ఒక అనుభవం లేదా దశ. జాగ్రదవస్థ అంటే మెలకువగా ఉన్న దశ.

**11.1.1.1 మనసు :-** జాగ్రదవస్థలో మనసు లేదా అంతఃకరణం పూర్తిగా వికసించి పనిచేస్తుంది. అంటే అన్ని పరికరాలూ - భావపరమైన, తార్కిక ఆలోచనాశక్తి, అహం, జ్ఞాపకశక్తి అన్నీ పూర్తిగా పనిచేస్తాయి. దీన్నిపూర్ణ వికాసం అని కూడా అంటారు. అంతఃకరణం పూర్తిగా విచ్చుకుందన్నమాట. నాలుగు పరికరాలూ పనిచేస్తున్నాయి కాబట్టి, నాలుగు అనుభవాలూ ఉంటాయి. భావాలు, ఆలోచనలు, విచక్షణాశక్తి, కొత్త జ్ఞాన సముపార్జన, కొత్త అనుభవ సముపార్జన.

**11.1.1.2 స్వభావం :-** జాగ్రదవస్థలో బాహ్యప్రపంచాన్ని అంటే మన శరీరం, మనసులకి విభిన్నంగా ఉన్నదానిని అనుభవిస్తాము.

అది బాహ్య ప్రపంచం అవటంతో అది స్పష్టంగా కంటికి కనబడే అనుభవం. అది కంటికి కనబడే వస్తువులతో కూడినది కాబట్టి ఆ అనుభవం కూడా కంటికి కనబడే అనుభవం. అందువల్ల అది బాహ్యమైనది, కంటికి కనబడేది, అందరికీ అందుబాటులో ఉండేది.

ఇది అందరికీ కనబడే ప్రపంచం కాబట్టి ఈ అనుభవం వ్యక్తిగతం కాదు. ఈ విశేషణాలు స్వప్నావస్థతో పోలిస్తే అర్థమవుతాయి. వ్యక్తిగతం కాదు అంటే, అందరికీ అందుబాటులో ఉండేది. ఈ అనుభవం ఇంద్రియ జన్యం అంటే ఇంద్రియాల వల్ల కలిగింది. జాగ్రదావస్థలో ప్రపంచాన్ని ఇంద్రియాల ద్వారా శబ్ద, స్పర్శ, రూప, రస, గంధాల ద్వారా, వాటివల్ల కలిగిన సుఖ దుఃఖాల ద్వారా, కలిగిన స్పందనల ద్వారా అనుభవిస్తాము.

అందువల్ల మన అనుభవం బాహ్యమైనది, కంటికి కనబడేది, వ్యక్తిగతం కానిది, ఇంద్రియ జన్యమైనది.

ఈ అనుభవంలో రెండు రకాలు ఉంటాయి. ప్రపంచం నుంచి అనుభవాన్ని పొందుతాం. అనుభవం భోగ ప్రధానం. ప్రపంచానికి తిరిగి యిస్తాం. అంటే మనం కర్త, భోక్త - చేసేవాళ్ళం, అనుభవించేవాళ్ళం. శాస్త్రంలో ప్రపంచాన్ని భోగభూమి అనీ కర్మభూమి అనీ అంటారు.

**11.1.1.3 మాధ్యమం :-** జాగ్రదావస్థలో మనం ఇంద్రియాల ద్వారా ప్రపంచాన్ని చూస్తున్నాం. ఇంద్రియాలని వాడాలంటే భౌతిక శరీరం కావాలి. ఎందుకంటే ప్రతి ఇంద్రియానికి భౌతిక స్థానం కావాలి.

శాస్త్రంలో భౌతిక స్థానాన్ని గోళకం అంటారు. ప్రతి ఇంద్రియానికీ ఒక గోళకం కావాలి. చక్షురింద్రియానికి కళ్ళు గోళకాలు. శ్రవణ ఇంద్రియానికి చెవులు గోళకాలు. ఇంద్రియాలు సూక్ష్మశరీరానికి చెందినవయితే, గోళకాలు స్థూల శరీరానికి చెందినవి. అందువల్ల ఇంద్రియాలకి గోళకాలు కావాలి. గోళకాలకి భౌతిక శరీరం కావాలి. అంటే ఇంద్రియాలు పనిచేయటానికి స్థూలశరీరం కావాలి. జాగ్రదావస్థ ఇంద్రియ జన్యం కాబట్టి జాగ్రదావస్థని స్థూలశరీర ప్రధాన అవస్థ అంటారు. స్థూల శరీరం లేకపోతే, బాహ్య ప్రపంచాన్ని అనుభవించలేము.

**11.1.2 స్వప్నావస్థ :-** స్వప్నావస్థ అంటే కలలో జరిగే అనుభవం. ఇందులోని మూడు అంశాలూ చూద్దాం.

**11.1.2.1 మనసు :-** స్వప్నావస్థలో మన జ్ఞాపకశక్తి మాత్రమే పనిచేస్తుంది. జాగ్రదావస్థలో మనం ప్రోగేసిన అనుభవాలన్నీ మనసులో నిక్షిప్తమై ఉంటాయి. జాగ్రదావస్థలో మనసు శబ్ద, స్పర్శ, రూప, రస గంధ అనుభవాలని టేప్ రికార్డర్‌లాగా రికార్డు చేస్తుంది. అది కేవలం బాహ్య ప్రపంచాన్నే కాదు, సుఖదుఃఖాలనే భావాలని కూడా రికార్డు చేస్తుంది. దాన్ని చిత్తం అంటారు. లోపల రికార్డయి ఉన్న వాటిని, బయటకి పంపిస్తుంది వీడియో కాసెట్ ప్లేయర్‌లాగా. అందువల్ల మనం కలలో అనుభవించే భావాలు, కొత్తగా అందుకున్న భావాలు కాదు, ముందే మనస్సులో నిక్షిప్తమై ఉన్నవి. కలలో జరిగేదంతా జ్ఞాపకంలోంచి వెలికితీసినవి. తక్కిన ప్రమాణాలు పనిచేయవు. మనస్సు, తార్కిక ప్రవృత్తి, అహం - యివేవీ పనిచేయవు. కలలో కనబడే అహం కూడా జ్ఞాపకశక్తి నుంచి వచ్చిన అహమే కాని కొత్తగా పుట్టిన అహం కాదు. అందువల్ల స్వప్నావస్థలో మనసు పాక్షికంగా పనిచేస్తోంది. నాలుగు అంతఃకరణలలో ఒకటే పనిచేస్తోంది. దాన్ని చిత్తం అంటారు అందుకని స్వప్నావస్థని అర్థ వికాసం అని కూడా అంటారు.

**11.1.2.2. స్వభావం :-** స్వప్నావస్థలో కనబడే ప్రపంచం అంతర్గత ప్రపంచం. ఇది మన వ్యక్తిగత, స్వంత జ్ఞాపకశక్తి నుంచి పుట్టింది కాబట్టి ఇది బాహ్య ప్రపంచం కాదు. అసలు స్వప్న ప్రపంచానికీ, బాహ్య ప్రపంచానికీ సంబంధం లేదు. మనం ఒకచోట పడుకుని, ఇంకోచోటు గురించి కలలు కనవచ్చు. అందువల్ల అది అంతర్గత ప్రపంచం.

రెండోది, అది అంతర్గత ప్రపంచం కాబట్టి, మన జ్ఞాపకాల్లోంచి పుట్టింది కాబట్టి, దాన్ని వాసనామయ ప్రపంచం అంటారు. మన ఆలోచనల నుంచి పుట్టింది కాబట్టి అది కంటికి కనబడేది కాదు. బాహ్య ప్రపంచం

భౌతిక ప్రపంచం కాబట్టి కంటికి కనబడుతుంది. స్వాప్నిక ప్రపంచం వాసనామయ ప్రపంచం కాబట్టి కంటికి కనబడదు.

కలలో మనకి కనబడే ప్రపంచం ఎదుటివారికి కనబడదు. అందువల్ల ఇది వ్యక్తిగత ప్రపంచం.

ఇంద్రియ గోచరం కాదిది. ఇంద్రియజన్యప్రపంచం కాదు. ఇది వాసనాజన్యప్రపంచం. మనం కలలో చూసేది, ఇలలో అనుభవించింది. విసిపి ద్వారా చూడగలిగేది విసిఆర్లో రికార్డుయినది మాత్రమే. ఏమీ చూడందే, ఏమీ గుర్తు తెచ్చుకోలేం. అందుకని ప్రతి స్వప్నావస్థా జాగ్రదావస్థ మీద ఆధారపడి ఉంది.

ఒక్కోసారి మీకు అనిపించవచ్చు - నేను జాగ్రదవస్థలో కనీవినీ ఎరుగని అంశాలు నాకు కలలో కనిపిస్తున్నాయి అని. దానికి కారణాలు వీటిలో ఏవైనా అయి ఉండవచ్చు-

జాగ్రదవస్థలో ప్రోగేసిన అనేక వస్తువుల సముదాయం నుంచి మనం స్వప్నావస్థలో వస్తువులని సృష్టిస్తాము. ఇవి ఆలోచనల ప్రధానం కాబట్టి, ఆలోచనలు సృష్టిలో ఉండవు కాబట్టి మనకు అంతా కలగాపులగంగా ఉంటుంది. అది అవ్యక్త పదార్థం అవుతుంది.

ఒక్కోసారి మనం జాగ్రదవస్థలో ఊహించినవి, మనసులో నిక్షిప్తమై అడుగుకి వెళ్ళిపోతాయి. మనం మళ్ళీ ఏదైనా విన్నా, చూసినా, చదివినా అవి ఆలోచనల రూపంలో స్వప్నావస్థలో బయటకి వస్తాయి.

ఒక్కోసారి కొన్నిటిని ఈ జన్మలో అనుభవించకపోయినా, అవి పూర్వజన్మ స్మృతులు అయిఉండవచ్చు. పూర్వజన్మకీ, ఈ జన్మకీ మధ్య స్థూలశరీరమే మారుతుంది. కాని సూక్ష్మ శరీరం కొనసాగుతుంది. అందుకే పిల్లలు ఒక్కోసారి అకారణంగా నవ్వుటమో, ఏడవటమో చేస్తారు. దీన్ని పూర్వజన్మతో ముడిపెడతారు. ఇంకా ప్రస్తుత జన్మ జ్ఞాపకాలు గట్టిగా

ఏర్పడలేదు కాబట్టి, ఇవి పూర్వజన్మ స్మరణలు కావచ్చు అంటారు. దీనికి సాక్ష్యం లేదు.

కొంతమంది తమకి వచ్చే కలలు భవిష్యత్తుకి సంబంధించినవి అంటారు. వాళ్ళకి భవిష్యత్ దర్శనం కలుగుతుంది. ఇది గతానికి సంబంధించినది కాదు కాబట్టి, గత అనుభవంలోంచి వచ్చిందనీ, వాసనాజన్యం అనీ అనలేము. జ్ఞాపకాలనుంచి వుట్టింది అనీ అనలేం. స్వప్నావస్థ నిర్వచనం ప్రకారం అది జ్ఞాపకాల నుంచి వుడుతుంది కాబట్టి ఈ అనుభవాలని స్వప్నావస్థతో తీసుకోలేం. అలా భవిష్యత్తు గురించి కలలు వస్తే, అది మనసుకున్న ప్రత్యేక లక్షణంగా చెప్పవచ్చు.

ఏ సంఘటన అన్నా విత్తు రూపంలో ఉంటుంది. అప్పుడు చాలా సూక్ష్మంగా ఉంటుంది కాబట్టి మనకి అర్థం కాదు. కాని మనస్సుని సున్నితంగా మలిస్తే, పురాణాల్లో చూపిన త్రికాలజ్ఞానుల లాగా మారవచ్చు. అది యోగులకి అనుభవం కాని, మనకి ఏదో అనుకోకుండా జరుగుతుంది ఎప్పుడైనా.

**11.1.2.3 మాధ్యమం :-** స్వప్నావస్థ జ్ఞాపకాల మీద ఆధారపడింది. జ్ఞాపకాలు చిత్తానికి సంబంధించినవి. చిత్తం సూక్ష్మశరీరానికి చెందినది. అందువల్ల స్వప్నం కూడా సూక్ష్మశరీరానికి చెందింది. అందువల్ల స్వప్నావస్థని సూక్ష్మశరీర ప్రధాన అవస్థ అంటారు.

**11.1.3. సుషుప్తి అవస్థ :-** గాఢనిద్రని సుషుప్తి అంటారు. ఇది కలలు రాని నిద్రావస్థ.

**11.1.3.1 మనసు :-** జాగ్రదావస్థలో మనసు పూర్ణవికాసం గాను, స్వప్నావస్థలో అర్థవికాసం గానూ ఉంటుందికాని, సుషుప్తి అవస్థలో మనసు పని దాదాపు శూన్యమనే చెప్పవచ్చు. భావపర మనసు పనిచేయదు కాబట్టి, భావాలు లేవు, తార్కిక ప్రమాణం లేదు కాబట్టి జ్ఞానం లేదు. జ్ఞాపకశక్తి

పనిచేయదు కాబట్టి జ్ఞాపకాలు లేవు. అహం ప్రమాణం పనిచేయదు కాబట్టి నేను పడుకుంటున్నాను అనే భావన కూడా లేదు.

**11.1.3.2. స్వభావం :-** ఇంద్రియాలు పనిచేయవు కాబట్టి బాహ్యప్రపంచం లేదు.

జ్ఞాపకాలు పనిచేయవు కాబట్టి, అంతర్గత ప్రపంచం లేదు. బాహ్యమైన, కంటికి కనబడే, వ్యక్తిగతం కాని ప్రపంచమూ లేదు. అంతర్గత, కంటికి కనబడని, వ్యక్తిగతప్రపంచమూ లేదు. అందువల్ల ఇది అనుభవశూన్యం. దీన్ని అజ్ఞాన అనుభవం అంటారు. అంటే పూర్తి అజ్ఞానం లేదా శూన్యం.

**11.1.3.3. మాధ్యమం :-** ఇంద్రియాలు పనిచేయవు కాబట్టి స్థూల శరీరం లేదు. జ్ఞాపకాలు పనిచేయవు కాబట్టి సూక్ష్మ శరీరం లేదు.

స్థూల, సూక్ష్మశరీరాలు మాయమయినట్టుగా కనబడినప్పుడు కారణశరీరం ప్రధానమవుతుంది. పనిచేయటం లేదంటే లయమయినట్టే. అందుకని సుషుప్తి అవస్థని కారణశరీర ప్రధాన అవస్థ అంటారు. కారణ శరీర ప్రధాన అవస్థలో మన అంతర్గత, బాహ్య అనుభవాలు చలనరహితంగా ఉండి, మళ్ళీ మర్నాడు పొద్దున లేవగానే చలనంలోకి వస్తాయి.

**అవస్థాత్రయం టూకీగా -**

జాగ్రదవస్థ	-	మెలకువ స్థితి	-	విశ్వః	-	మనసు
				పూర్తిగా		పనిచేస్తుంది.
స్వప్నావస్థ	-	కలలుకనే స్థితి	-	తైజసః	-	మనసు
				పాక్షికంగా		పనిచేస్తుంది.
సుషుప్తి అవస్థ	-	గాఢనిద్ర స్థితి	-	ప్రాణ	-	మనసు
				అజ్ఞానంలో		ఉంటుంది.

## 11.2 కోశపంచకం :-

ఇప్పుడు శరీరానికి సంబంధించిన ఐదు కోశాలని చూద్దాం. ఇది శరీరత్రయాన్ని ఇంకో కోణంలోంచి చూపిస్తుంది. అంటే మూడు శరీరాలని ఇప్పుడు ఐదు కోశాలుగా చూస్తాం. శరీరం ఒకటే, దృక్పథం మారుతుంది.

శరీరత్రయం ముడి పదార్థాన్నిబట్టి విభజింపబడింది.

స్థూలశరీరం స్థూలపదార్థంనుంచి

సూక్ష్మశరీరం సూక్ష్మపదార్థంనుంచి

కారణశరీరం కారణపదార్థంనుంచి

ఇదే శరీరాన్ని ఆ భాగాలు చేసే పనులనిబట్టి కోశాలుగా విభజించారు. స్థూల కారణ శరీరాల్లో ఒక్కొక్క కోశం ఉంటే సూక్ష్మశరీరంలో మూడు కోశాలున్నాయి.

స్థూలశరీరం - అన్నమయకోశం

సూక్ష్మశరీరం - ప్రాణమయకోశం

మనోమయకోశం

విజ్ఞానమయకోశం

కారణ శరీరం - ఆనందమయకోశం

**11.2.1 అన్నమయకోశం - ఆహారం (అనాటమీ) :-** అన్నమయ కోశం లేదా స్థూల శరీరాన్ని అనాటమీగా అభివర్ణించవచ్చు. శరీరాకృతి, స్థూల శరీరంలోని అనేక అంగాలు, అనేక భాగాలని అన్నమయ కోశం అంటారు. ఇది అన్నం లేదా ఆహారం నుంచి శక్తి పొందుతుంది కాబట్టి దీన్ని అన్నమయ కోశం అంటారు.

**11.2.2 ప్రాణమయకోశం - శక్తి (ఫిజియాలజీ) :-** ఇది ఫిజియాలజికల్ వ్యవస్థకి చెందినది. అనాటమీ శరీరంలోని వివిధ భాగాలని సూచిస్తే,

ఫిజియోలజీ వాటి ధర్మాలని వివరిస్తుంది. అందుకని ప్రాణమయ కోశం ధర్మాలకు చెందింది. అందుకే మరణం సమయాంలో, సూక్ష్మశరీరం దేహాన్ని విడిచి వెళ్ళుతుందంటే, దానితోపాటు మూడుకోశాలు కూడా వెళతాయన్నమాట. అవి -

ప్రాణమయ కోశం

మనోమయ కోశం

విజ్ఞానమయ కోశం

మరణంలో ప్రాణమయ కోశం శరీరాన్ని వీడుతుంది కాబట్టి, శరీర భాగాలు ఉన్నా కూడా శరీరధర్మాలు ఉండవు. అందుకే మరణం సంభవించినప్పుడు ఏవైనా అంగాల మార్పిడి సాధ్యమవుతుంది. అనాటమీ స్థూల శరీరానికి చెందింది కాబట్టి అది ఉంటుంది మరణం తర్వాతకూడా. ఫిజియోలజీ సూక్ష్మ శరీరానికి చెందింది కాబట్టి, అది ఉండదు.

ప్రాణమయ కోశాన్ని క్రియాశక్తి: అని కూడా అంటారు.

పచ్చ ప్రాణాః - శక్తినిచ్చేవి.

పచ్చ కర్మేన్ద్రియాణి - పరికరాలనిచ్చేవి

అందువల్ల శక్తి + పరికరాలు - క్రియాశక్తి:

దీంట్లో పది అంగాలు ఉంటాయి.

**11.2.3 మనోమయకోశం - మనసు (సైకాలజీ) :-** దీన్ని సైకలాజికల్ వ్యవస్థ అనచ్చు. భావాలు, సందేహాలు అన్నీ మనోమయకోశం లేదా ఇచ్ఛాశక్తిలోకి వస్తాయి. క్రియాశక్తికి ముందు ఇచ్ఛాశక్తి ఉంటుంది. ఎందుకంటే కోరిక ఉంటే క్రియ చేయాలనిపిస్తుంది. అందువల్ల మనోమయ కోశం ప్రాణమయ కోశాన్ని పనిచేయటానికి ఉసిగొల్పుతుంది. ఈ మనోమయకోశంలో ఆరు అంగాలున్నాయి. అవి - పంచ జ్ఞానేంద్రియాణి, మనః (చిత్తం, అహంకారాలతో కూడినది)



**11.2.4 విజ్ఞానమయ కోశం - జ్ఞానం (నేర్చుకునే స్థాయి) :-** ఇది నేర్చుకునే స్థాయి. మనోమయ కోశం ఇచ్చాశక్తికి సంబంధించినదైతే, విజ్ఞానమయ కోశం జ్ఞానశక్తికి సంబంధించినది.

ఇంకోవిధంగా చెప్పాలంటే, విజ్ఞానమయ కోశం తెలుసుకుంటుంది, మనోమయ కోశం కోరుతుంది. ప్రాణమయ కోశం పనిచేస్తుంది.

ఉదాహరణకి సంగీత సభలు జరుగుతున్న రోజుల్లో ఏ సభలో ఏ కచేరి అవుతుందో తెలుసుకోవటానికి మనం వార్తాపత్రిక చూస్తాం. అప్పుడు విజ్ఞానమయ కోశం పనిచేస్తోందన్న మాట. తర్వాత దేనికి వెళ్ళాలో నిశ్చయించుకోవాలి. ఇది మనోమయ కోశం. మనం ఒక సభకి వెళ్ళాలి. అప్పుడు ప్రాణమయ కోశం పనిచేస్తుంది.

ఇందులో కూడా ఆరు అంగాలు ఉన్నాయి.

- పంచజ్ఞానేంద్రియాలు
- బుద్ధి దీంట్లో చిత్తం, అహంకారం వస్తాయి.

నిజానికి భావపర శక్తి, తార్కిక శక్తి వగైరా వివిధ అంగాలకి చెందినవి కావు. ఒకటే అంగమే కాని అది చేసే పనిని బట్టి పేరు మారుతుంది.

- ఆలోచన పనిచేస్తే, అది బుద్ధి.
- భావపరమైన పని చేస్తే, అది మనసు.
- జ్ఞాపక శక్తి పనిచేస్తే, అది చిత్తం.

అంటే మనోబుద్ధి చిత్త అహంకారాలు వేరే వేరే అంగాలకి చెందినవి కావు, ఒకటే అంగానికున్న నాలుగు పేర్లు.

**11.2.5 ఆనందమయ కోశం - ఆనందం (అంతఃచేతనం) :-** ఇది కారణ శరీరానికి సరిపోలుతుంది. అంతః చేతనంతో పోల్చవచ్చు.

మనలో ఏ భావాలు ప్రస్ఫుటంగా ఉంటాయో, మన ప్రవర్తన, స్వభావం అంతా వాటి ప్రకారం ఉంటాయి. దీన్ని అంతః చేతనం అంటారు.

ఒక్కోసారి మనకి కలిగే ఉద్రేకమైన అనుభవాన్ని మన అహం అందుకునేందుకు సిద్ధంగా ఉండదు. దానికి భగవంతుడు వేరే ఏర్పాటు చేశాడు. ఒక్కోసారి విపరీతమైన శారీరక నెప్పి కలిగినప్పుడు, ఒక దశ దాటాక, ఆ నెప్పి కూడా తెలీని పరిస్థితికి చేరుకుంటాము. దీన్ని ఫిజియాలజికల్ ఫ్యూజింగ్ అంటారు. అలాగే ఒక్కోసారి మనసుకి తెలియదు నెప్పి. దాన్ని సైకలాజికల్ ఫ్యూజింగ్ అంటారు.

ఏదైనా అనుభవాన్ని భరించలేనప్పుడు దాన్ని బయటకి పంపాలి, ఏడుపు ద్వారానో, అరుపు ద్వారానో, కాని అప్పుడప్పుడు ఏదో కారణాల వల్ల మనకి ఏడుపు రాదు, అరవలేం, మాట్లాడలేం కూడా. అహం దాన్ని భరించలేకపోతుంది. అప్పుడు దాన్ని అంతఃచేతనంలో పడేస్తుంది.

తర్వాతెప్పుడో అదను చూసుకుని బయటకి వస్తుంది. అందుకే ఒక్కోసారి మనకి కారణం లేకుండా ఏడుపొస్తుంది, లేదా కోపం వస్తుంది. లోపల మండుతున్న భావాలన్నీ ఒక్కసారిగా బయటకి వస్తాయన్నమాట. అలాంటి భావాలూ, అలాంటి ప్రవర్తనా అంతఃచేతనానికి సంబంధించినవి.

అంతఃచేతనం పనిచేస్తోందని తేలిగ్గా ఎప్పుడు చెప్పచ్చంటే బయట పరిస్థితికీ, స్పందనకీ పొత్తు కుదరనప్పుడు. ఉదాహరణకి చిన్న తప్పుకే మండిపడతారు కొంతమంది. చిన్న అనుభవాలే, అంతఃచేతనంలో దాగి ఉన్న అనుభవాలని తట్టి లేపుతాయి. అంతఃచేతనంలో ఉంది కాబట్టి, మనకి తెలియదు కాబట్టి, మనం హాయిగా అజ్ఞానంలో ఉన్నాం. అందుకని ఆనందమయ కోశం అంటారు. కారణ శరీరంలోని సుషుప్తి అవస్థలో మనకి ఏ బాధా తెలీదు. ఇవీ కోశపంచకంలోని ఐదు విభాగాలు.

**కోశపంచకం టూకీగా -**

1. అన్నమయకోశం - స్థూలశరీరంలోని అనేక అంగాలు
2. ప్రాణమయకోశం - పంచప్రాణాలు + పంచకర్మేంద్రియాలు  
- క్రియాశక్తి
3. మనోమయకోశం - పంచజ్ఞానేంద్రియాలు + మనస్సు - ఇచ్ఛాశక్తి
4. విజ్ఞానమయకోశం - పంచజ్ఞానేంద్రియాలు + బుద్ధి - జ్ఞానశక్తి
5. ఆనందమయకోశం - కారణశరీరం

**తత్త్వబోధలో ఈ పాఠమునకు సంబంధించిన భాగము**

మూ : ప్రశ్న - అవస్థాత్రయం కిమ్ ?

తా : అవస్థాత్రయ మనగా నేమి ?

మూ : ఉత్తరము - జాగ్రత్ స్వప్న సుషుప్తవస్థాః

తా : జాగ్రదవస్థ (మెలుకువగానుండుట), స్వప్నావస్థ (కలలు గాంచుట), సుషుప్తవస్థ (నిద్రించుట)యను మూడవస్థలకు అవస్థాత్రయ మని పేరు.

మూ : ప్రశ్న - జాగ్రదవస్థా కా ?

తా : జాగ్రదవస్థ యనగా నేమి ?

మూ : ఉత్తరము - శ్రోత్రాది జ్ఞానేంద్రియైః శబ్దాది విషయైశ్చ జ్ఞాయతే ఇతి సా జాగ్రదవస్థా ॥

తా : చెవులు - చర్మము - కన్నులు - నాలుక - ముక్కు అను ఐదు జ్ఞానేంద్రియములచేతను, శబ్దము - స్పర్శము - రూపము - రసము - గంధమునను నైదు విషయములను దెలియ జేయునది జాగ్రదవస్థ.

మూ : స్థూలశరీరాభిమాన్యాత్మా విశ్వ ఇత్యుచ్యతే ॥

తా : స్థూలశరీరాభిమాని యగు నాత్మ విశ్వుడని చెప్పబడును.

మూ : ప్రశ్న - స్వప్నావస్థా కా ?

తా : స్వప్నావస్థ యనగా నేమి ?

మూ : ఉత్తరము - స్వప్నావస్థా కేతి చేజ్జాగ్రదవస్థాయాం యద్భుష్టం  
యచ్ఛ్రుతం తజ్జనితవాసనయా నిద్రాసమయే యః ప్రపఞ్చః ప్రతీయతే సా  
స్వప్నావస్థా॥

తా : జాగ్రదవస్థలో జూడబడినది, వినబడినది యేది గలదో దాని వలన  
పుట్టిన సంస్కారముచే నిద్రా సమయములో ఏ ప్రపంచము కనబడుచున్నదో  
దానికి స్వప్నావస్థ యని పేరు.

మూ : సూక్ష్మశరీరాభిమాన్యాత్మా తైజస ఇత్యుచ్యతే ।

తా : సూక్ష్మశరీరాభిమాని యగు నాత్మ తైజసుడని చెప్పబడును.

మూ : ప్రశ్న - అతః పరం సుషుప్తవస్థా కా ?

తా : పిమ్మట సుషుప్తవస్థ యనగా నేమి ?

మూ : ఉత్తరము - అహం కిమపి న జానామి సుఖేన మయా  
నిద్రానుభూయత ఇతి సుషుప్తవస్థా ॥

తా : నా కేమియును దెలియదు. నేను సుఖముగా నిద్రించుచున్నా ననునది  
సుషుప్తవస్థ (నిద్రావస్థ).

మూ : కారణ శరీరాభిమాన్యాత్మా ప్రాజ్ఞ ఇత్యుచ్యతే ॥

తా : కారణ శరీరాభిమాని యగు నాత్మ ప్రాజ్ఞుడని చెప్పబడును.

మూ : ప్రశ్న : పంచకోశాః కే ?

తా : పంచకోశము లనగా నేవి ?

మూ : ఉత్తరము: అన్నమయః ప్రాణమయో మనోమయో విజ్ఞానమయః  
ఆనందమయశ్చేతి ॥

- 1) అన్నమయము 2) ప్రాణమయము 3) మనోమయము  
4) విజ్ఞానమయము 5) ఆనందమయము ననునవి పంచకోశములు.

మూ : ప్రశ్న - అన్నమయః కః ?

కృతా : అన్నమయ కోశ మనగా నేది ?

మూ : ఉత్తరము - అన్నరసేనైవ భూత్వాత్సన్నరసేనైవ వృద్ధిం ప్రాప్యాన్నరూప  
పృథివ్యాం యద్విలీయతే తదన్నమయఃకోశః స్థూలశరీరమ్.

తా : అన్నరసముచే పుట్టి, యన్నరసముచే వృద్ధి చెంది, యన్నరూపపృథివి  
యందు విలీనమగునది యన్నమయ కోశము. ఇదియే స్థూల శరీరము.

మూ : ప్రశ్న - ప్రాణమయః కః ?

తా : ప్రాణమయ కోశ మనగా నేది ?

మూ : ఉత్తరము - ప్రాణాద్యాః పఞ్చవాయవో వాగాదీన్ద్రియ  
పఞ్చకం ప్రాణమయః కోశః ।

- 1) ప్రాణము 2) అపానము 3) వ్యానము 4) ఉదానము 5) సమానము  
నను పంచవాయువులతో 1) వాక్కు 2) పాణి 3) పాదము 4) పాయువు  
5) ఉపస్థము నను పంచ కర్మేంద్రియములతో గూడినది ప్రాణమయకోశము.

మూ : ప్రశ్న - మనోమయః క ?

తా : మనోమయకోశ మనగా నేది ?

మూ : ఉత్తరము - మనశ్చ జ్ఞానేన్ద్రియపఞ్చకం మిలిత్వా యో భవతి స  
మనోమయః కోశః॥

తా : పఞ్చ జ్ఞానేన్ద్రియములతో గూడిన మనస్సు మనోమయ కోశము.

మూ : ప్రశ్న - విజ్ఞానమయః కః ?

తా : విజ్ఞానమయ కోశ మనగా నేది ?

మూ : ఉత్తరము -బుద్ధిః జ్ఞానేంద్రియ పఞ్చకం మిలిత్వా యో భవతి స విజ్ఞానమయః కోశః॥

తా : పఞ్చ జ్ఞానేంద్రియములతో గూడిన బుద్ధి విజ్ఞానమయ కోశము.

మూ : ప్రశ్న - ఆనందమయః కః ?

తా: ఆనందమయకోశ మనగా నేమి ?

మూ : ఉత్తరము - ఏవమేవ కారణశరీరభూతావిద్యాస్థ మలినసత్త్వం ప్రియాదివృత్తిసహితం సత్ ఆనందమయః కోశః॥

తా: ఈ విధముగా నవిద్యతో మలినసత్త్వమై ప్రియాదివృత్తితో గూడి యానందముతో నిండిన కారణ శరీర మానందమయ కోశము.

మూ : ఏతత్ కోశపఞ్చకమ్ ॥

తా : దీనికే కోశ పంచక మని పేరు.

## 12. ఆత్మ

శరీరత్రయం అంటే స్థూల, సూక్ష్మ, కారణ శరీరాలని చూశాము. అవి పదార్థంతో చేయబడ్డాయి. పదార్థాన్ని భౌతికం అనవచ్చు. పదార్థం జడంగా ఉంటుంది. దీన్ని బట్టి మనం కొన్ని ముఖ్యమైన ఉపసిద్ధాంతాలను గ్రహించవచ్చు.

మొదటి విషయం ఏ పదార్థమైనా జడంగా ఉంటుంది. వేదాంత శాస్త్ర ప్రకారం జడం అంటే చైతన్యం లేనిది, చైతన్యాన్ని పుట్టించలేనిది. అంటే అది చైతన్య గుణకమూ కాదు. చైతన్యజనకమూ కాదు. శరీరత్రయం జడం కాబట్టి, పదార్థంతో చేయబడింది కాబట్టి, దానికి స్వతహాగా చైతన్యం లేదు, చైతన్యం పుట్టించలేదు. అంటే భౌతిక శరీరం జడం. సూక్ష్మశరీరంలో భాగమైనమనసు జడం. కారణ శరీరం కూడా జడమే. అందువల్ల

**శరీరత్రయం జడం భౌతికత్వాత్ ఘటవత్॥**

ఇది తార్కికంగా మనకి కలిగిన ఉప సిద్ధాంతం.

తార్కికంగా అది జడమేమో గాని, మన అనుభవం వేరే ఉంది! మూడు శరీరాలు జడంగా లేవే! స్థూల శరీరానికి చైతన్యం ఉంది. చుట్టుప్రక్కల ఏమవుతుందో తెలుస్తోంది. అలాగే మనసుకీకూడా అనేక విషయాలు తెలుస్తున్నాయి. సంక్షిప్తంగా చెప్పాలంటే శరీరత్రయంకి చైతన్యం ఉన్నట్టుగా అనుభవం చెప్తోంది.

తర్కం అది జడం అంటోంది. అనుభవం అది చైతన్యం అంటుంది. ఈ విభిన్న దృక్పథాలను కలిపేదెలా? మనకి ఒక స్త్రీ చాలా బీదదని తెలుసు. కాని ఆమె ఒక విందుకు ఖరీదైన దుస్తులు, బంగారు ఆభరణాలు వేసుకుని వచ్చింది. ఏమిటి దాని అర్థం? ఆమెకి ఖరీదైన దుస్తులు, ఆభరణాలు స్వతహాగా లేకపోయినా ఎవరి దగ్గరో అరువు తీసుకుంది. ఏమిలేని వ్యక్తి అన్నీవున్న దానిలా కనబడింది. ఎలా? బాహ్యలంకరణ చేసుకోవటం వల్ల. అందువల్ల శరీరత్రయానికి స్వాభావిక చైతన్యం, అంటే

సహజ చైతన్యం లేదు. ఈ శరీరత్రయానికి ఆగంతుక చైతన్యం లేదా అరువు తెచ్చుకున్న చైతన్యం ఉంది. అరువు తెచ్చుకున్న చైతన్యంవల్ల మూడు శరీరాలూ నెమలిలా గర్వంగా నాట్యం చేస్తున్నాయి. లేకపోతే శిల్పానికీ, మన శరీరానికీ తేడా లేదు.

శాస్త్రవరంగా చెప్పే పాంచభౌతిక శరీరం అంటాము. విజ్ఞానశాస్త్రపరంగా అయితే శరీరము రసాయనాల మిశ్రమం అంటాము.

సంక్షిప్తంగా ఒకసారి చూస్తే - శరీరత్రయం భౌతికం. అందువల్ల శరీరత్రయం జడం కాని జడంగా ఉండాల్సిన శరీరంలో చైతన్యం ఉంది. అంటే శరీరత్రయంలో అరువుతెచ్చుకున్న చైతన్యం ఉంది.

శరీరత్రయం అరువు తెచ్చుకుందంటే, అప్పిచ్చేవాడొకడు ఉండాలికదా. అంటే మనలో ఒక చైతన్యం ఉండాలి, చైతన్యాన్ని శరీరానికి అప్పిప్పటానికి. ఈ అప్పిచ్చే చైతన్యం మనిషి శరీరంలో ఉన్న నాలుగవ అంశం. మొదటి మూడూ.

1. స్థూలశరీరం
2. సూక్ష్మశరీరం
3. కారణశరీరం

ఈ మూడూ కానిది అసలు చైతన్యాన్ని అప్పిచ్చేది ఏమిటి? దీన్నే ఆత్మ అంటారు.

### 12.1 శరీరంలోని నాలుగవ అంశం :-

శరీరత్రయాన్ని చైతన్యవంతం చేస్తుంది ఆత్మ. దీన్ని 'చిత్' అంటారు సంస్కృతంలో. దీన్ని అర్థం చేసుకోవటానికి ఒక ఉదాహరణ బల్బు. బల్బు తనంతట తాను వెలుగలేదని మనకి తెలుసు. విద్యుచ్ఛక్తి దాన్ని వెలిగింపచేస్తుంది. కాని విద్యుచ్ఛక్తి కంటికి కనబడదు. బల్బే కనపడుతుంది. అలాగే ఆత్మ. అది కంటికి కనబడదు. దాని స్వభావమేమిటి?



## 12.2 పుస్తకం ఉదాహరణ :-

ఆత్మ స్వభావం అర్థం చేసుకోవాలంటే ఈ ఉదాహరణ చూడండి. మీరు ఒక పుస్తకం చేతిలో పట్టుకుని, నా చేతిలో ఏం ఉంది అని అడుగుతారు. పుస్తకం ఉంది అని జవాబు వస్తుంది. ఇంకేముంది అంటే ఏమీలేదు అనే జవాబు వస్తుంది. నిజానికి పుస్తకం మీద ఇంకొకటుంది. అది చాలా స్పష్టంగా తెలుస్తుంది. కాని దాన్ని పట్టించుకోము. నిజానికి దానివల్లే మనం పుస్తకాన్ని చూడగలుగుతున్నాము. అలా మనని పుస్తకాన్ని చూడనిస్తున్నది కాంతి లేదా వెలుతురు. పుస్తకం ఈ కాంతిలో వెలుగుతోంది, దాని చుట్టూ కాంతి ఉంది. కాంతి, పుస్తకం ద్వారా ఇప్పుడు ఈ కింది విషయాలు గమనిద్దాం:

- కాంతి, పుస్తకంలో ఒక భాగం గాని, లక్షణం గాని, పుస్తకం నుంచి ఉత్పత్తి అయిన వస్తువు గాని కాదు.
- కాంతి స్వతంత్ర వస్తువు. అది పుస్తకం అంతటా వ్యాపించి, పుస్తకాన్ని ప్రకాశింపజేస్తుంది.
- కాంతి, పుస్తకం సరిహద్దులకే పరిమితమవలేదు.
- కాంతి, పుస్తకం నాశనమయితే నాశనమవుదు. పుస్తక పతనానంతరం కూడా కాంతి ఉంటుంది.
- కాంతి, పుస్తకం లేకపోయినా ఉంటుంది కాని కనబడదు. కాంతిని ప్రతిబింబింపజేసే మాధ్యమం లేదు కాబట్టి కాంతి కనిపించదు. అంతమాత్రాన కాంతి లేనట్టు కాదు.

## 12.3 చైతన్యం లక్షణాలు :-

చైతన్యాన్ని కాంతితో పోల్చవచ్చు. ఇప్పుడు ఇవే సూత్రాలని చైతన్యానికి అన్వయిస్తూ తిరిగి చెప్పవచ్చు.

- చైతన్యం, శరీరంలో ఒక భాగం కాని, లక్షణం కాని, దాని నుంచి ఉత్పత్తి అయిన వస్తువు గాని కాదు.
- చైతన్యం, స్వతంత్ర వస్తువు. అది శరీరం అంతటా వ్యాపించి, శరీరాన్ని ప్రకాశింప చేస్తుంది.
- చైతన్యం, శరీరం సరిహద్దులకే పరిమితమవలేదు.
- చైతన్యం, శరీరం నాశనమయితే నాశనమవుదు. శరీర పతనానంతరం కూడా చైతన్యం ఉంటుంది.
- చైతన్యం, శరీరం లేకపోయినా ఉంటుంది కాని తెలియదు. చైతన్యాన్ని ప్రతిబింబింపచేసే మాధ్యమం లేదు కాబట్టి చైతన్యం తెలియదు. అంతమాత్రాన చైతన్యం లేనట్లు కాదు.

#### 12.4 ఆత్మ లక్షణాల విశ్లేషణ :-

ఆత్మ లక్షణాలలో కొన్నింటి విశ్లేషణ చూద్దాము.

**12.4.1 ఆత్మా చైతన్య స్వరూపః :-** ఆత్మ చైతన్య స్వరూపం. ఇది వస్తుస్వరూపం కాదు. ఎందుకంటే ఆత్మ కూడా, శరీరత్రయంలాగా ఇంకో వస్తువు అయితే, ఆత్మకూడా జడం అవుతుంది. అప్పుడు ఆత్మకూడా ఇంకో చోటినుంచి చైతన్యాన్ని తీసుకోవాల్సి ఉంటుంది. అది ఇంకోచోటు నుంచి. అలా అంతులేకుండా సాగుతుంది. కాని బింబచైతన్యం, ప్రతిబింబచైతన్యం కాదు. ప్రతిబింబచైతన్యం బింబచైతన్యం కాలేదు.

**12.4.2 ఆత్మా స్వతంత్రః :-** ఆత్మ స్వతంత్రం. ఎందుకంటే అది తన ప్రకాశానికి వస్తువు మీద ఆధారపడలేదు. అది ఉనికికి కాని, ఉత్పత్తికి కాని దేని మీద ఆధారపడలేదు.

అంతకుముందు వస్తువుకి చైతన్యం లేదన్నాం. వస్తువుకి చైతన్యం ఉంటే, అప్పుడు చైతన్యం వస్తువు మీద ఆధారపడాలి. అలాగే వస్తువు

చైతన్యాన్ని ఉత్పత్తి చేసినా, చైతన్యం వస్తువు మీద ఆధారపడాలి. చైతన్యం వస్తువు కాదు కాబట్టి, వస్తువు చేత ఉత్పత్తి చేయబడలేదు కాబట్టి, ఆత్మ స్వతంత్రమైనది.

**12.4.3 ఆత్మా నిర్గుణః :-** ఆత్మ పదార్థం కాదు కాబట్టి దానికి పదార్థంలా గుణాలు ఉండవు. మనకి తెలిసిన గుణాలన్నీ మనం ప్రత్యక్షంగా కంటితో గాని, తక్కిన ప్రమాణాలతో కాని చూస్తాం. శబ్ద, స్పర్శ, రూప, రస, గంధ గుణాలు పదార్థానికి చెందినవి. అందువల్ల ఆత్మ నిర్గుణమైనది.

**12.4.4 ఆత్మా నిత్యః :-** ఆత్మ-పదార్థం మీద కాని, శరీర త్రయం మీద కాని ఆధారపడదు కాబట్టి, పదార్థం నాశనమైనా, ఆత్మకి నాశనం లేదు. బల్బు మాడిపోయినా, విద్యుత్తు ఉన్నట్టే. దీపంలో వ్యక్తం అవనంతమాత్రాన విద్యుత్ లేనట్టు కాదు. శరీరం నాశనమైనా ఆత్మ ఉంటుంది. ఆత్మకి మరణం లేదు కాబట్టి కాలపరిమితి లేదు. కాలాతీతమైనది.

**12.4.5 ఆత్మా సర్వగతః :-** కాలం, ప్రదేశం ఒకదానితో ఒకటి ముడిపడి ఉంటాయి. ఆత్మ కాలానికి ముడిపడి లేనట్టే, ఒక ప్రదేశానికి పరిమితమై లేదు. ఇది కేవలం శరీరత్రయంలో లేదు, విద్యుత్ కేవలం ఒక్క బల్బులో లేనట్టుగా. అందుకని ఆత్మ సర్వగతం లేదా సర్వవ్యాపి. అన్ని శరీరత్రయాల వెనుక కూడా ఉంది. శరీరాలు ఎన్నో! వాటి స్వరూప భేదాలెన్నో! (బల్బుల భేదాలలాగే). ఆత్మ అతి చిన్నప్రాణియైన చీమలో ఉంది, అతి పెద్ద ప్రాణియైన ఏనుగులోనూ ఉంది. అందుకని ఆత్మ సర్వగతం.

**12.4.5 ఆత్మా ఏకః :-** అన్ని శరీరాల వెనుక, ఒకే చైతన్యము ఉన్నప్పుడు, శరీరాలు అనేకమైనా ఆత్మ ఒక్కటే అవాలి. ఆత్మ ఏకమైనది, ఆత్మ అద్వైతమైనది, రెండో వస్తువు లేదు.

#### 12.4.6 ఆత్మ సచ్చిదానందస్వరూపః :-

ఆత్మకి మరణం లేదు కాబట్టి - వర్తమాన, భూత, భవిష్యత్తులకి అతీతంగా ఉంది కాబట్టి - దీన్ని సత్ అంటారు.

ఆత్మకి సరిహద్దులు లేవు. ఒక్క దేశానికి పరిమితమవలేదు. అందుకని - ఆత్మ అనంతమైనది అంటారు.

ఆత్మ చైతన్యస్వరూపము, జడమైన శరీరాలకు అది చైతన్యాన్ని యిస్తుంది కాబట్టి దీన్ని చిత్ అంటారు.

పరిపూర్ణత్వభావనని ఆనందం అంటారు. అనుకున్నపని ఏదైనా పూర్తి అయితే కలిగే భావన ఆనందం. పూర్ణత్వం లేనిది దుఃఖాన్ని కలగజేస్తుంది. ఆనందం కలిగితే పరిపూర్ణత్వం ఉంటుంది. అందుకని సత్, చిత్ అనంతః ఎప్పుడూ సత్ చిత్ ఆనందం కూడా. అందువల్ల ఆత్మ సచ్చిదానంద స్వరూపం.

#### 12.5 ఆత్మానాత్మవివేకః :-

పదార్థం కాని చైతన్యం ఆత్మ. పదార్థంతో కూడిన శరీరత్రయం అనాత్మ. వేదాంతంలో మొట్టమొదటి అడుగు ఆత్మ - అనాత్మ వివేకం. అనాత్మ స్థాయిలో మూడు శరీరాలున్నాయనీ, ఆత్మ అనే ఒక అంశం ఉందనీ, నేను అనే వ్యక్తిని పదార్థ అనాత్మ, పదార్థం కాని ఆత్మల మిశ్రమమనీ తెలుసుకోవాలి. అందుకని జడ అచేతన అంశగా భావించుకునే బదులు, మన దృష్టిని చేతన అంశ, సచ్చిదానంద ఆత్మవైపుకి మళ్ళించాలి. అనాత్మ అభిమానత్యాగం చేసి ఆత్మ అభిమాన నిష్ఠలో ఉండాలి.

ఇలా ఆలోచనని మార్చుటానికి గొప్ప సాధన కావాలి. మనం నేను శరీరాన్ని అన్న భావనలో ఏళ్ళ తరబడి కూరుకుపోయాము. శంకరాచార్యులవారు అన్నారు. “ఉదరనిమిత్తం బహుకృతవేషః” విద్యనభ్యసించి, ఉద్యోగం సంపాదించి, సంపాదించిన డబ్బుని శరీర

పోషణకి, శరీరాన్ని తృప్తిపరచటానికీ ఖర్చుపెడతాము. భవిష్యత్తు ప్రణాళికలు కూడా శరీర పరిరక్షణకే వేస్తాము. ఎవరైనా నువ్వెవరు అంటే మన వివరాలు శరీరత్రయానికి సంబంధించినవి యిస్తాము. ప్రాపంచిక జగత్తులో వ్యవహారం నడపటానికి ఈ వివరాలు అవసరమే, కాదనటం లేదు, కాని మన అసలు వివరాలు వేరు.

### 12.6 ఆత్మ లక్షణాలు :-

జడమైన శరీరం కాదు నేను, చైతన్యవంతమైన ఆత్మని నేను అని చెప్తుంది శాస్త్రం. అంటే చైతన్యం అంటే ఆత్మ. ఆత్మ అంటే నేను. మూడు పదాలూ ఒకటే. కాబట్టి అంతకు ముందు చూసిన చైతన్యం లక్షణాలనే ఇప్పుడు 'నా' పరంగా చూస్తే యింకా బాగా అర్థమవుతుంది.

అంటే కాంతికి వాడిన పదాలని చైతన్యంకి అన్వయించినట్టే, అవే పదాలని 'చైతన్యం' మాట తీసి 'నేను'కి అన్వయిస్తాం.

- నేను, శరీరంలో ఒక భాగంగాని, లక్షణంగాని, దాని నుంచి ఉత్పత్తి అయిన వస్తువును గాని కాదు.
- నేను స్వతంత్ర వస్తువును. నేను శరీరం అంతటా వ్యాపించి, దాన్ని ప్రకాశింపజేస్తాను.
- నేను, శరీరం సరిహద్దులకే పరిమితమవలేదు.
- నేను, శరీరం నాశనమయితే నేను నాశనమవును. శరీర పతనానంతరం కూడా నేను ఉంటాను.
- నేను, శరీరం లేక పోయినా ఉంటాను కాని తెలియదు. నన్ను ప్రతిబింబింప చేసే మాధ్యమం లేదు కాబట్టి నేను తెలియను. అంతమాత్రాన నేను లేనట్టు కాదు.

### 12.6.1 సచ్చిదానంద ఆత్మ స్వరూపం :-

చైతన్యం ఆత్మ, ఆత్మ స్వరూపం 'నేను' అని తెలుసుకున్నాం కాబట్టి నువ్వెవరు అంటే యిలా వివరించవచ్చు.

నేను సచ్చిదానంద ఆత్మను, చైతన్యస్వరూపుడను, నిర్గుణుడను, నిత్యుడను, సత్యమైనవాడిని, సర్వుగతుడను, ఏకమైనవాడిని. ఇది నా జన్మహక్కు. ఇలా చెప్పగలగటానికి సాధన చేయాలి. ఇది సాధన చేస్తే వేదాంత బోధ తలకెక్కుతుంది. ఇది మొదటి పాఠం.

### 12.7 దృద్ధశ్య వివేకము :-

ఎలా సాధన చేయాలి? దీనికి శాస్త్రం ఒక పద్ధతిని యిచ్చింది. దాన్ని ఉపాయం అంటారు. ఈ ఉపాయం పేరు దృద్ధశ్య వివేకము. ఈ పద్ధతిలో వస్తు ప్రధాన అనాత్మని నేను కాదని మనసుకి శిక్షణ యిస్తాము. వస్తు ప్రధాన అనాత్మ ద్వారా చేతన ఆత్మని నేను అని తెలుసుకోవాలి. అంటే మీరు స్కూటర్‌ని వాడకూడదనటం లేదు. స్కూటర్‌ని వాడాలి కాని నేనే స్కూటర్ అనకూడదు.

### 12.7.1 ప్రాథమిక సూత్రం 1 :-

నాచే చూడబడే వస్తువు ఏదైనా నాకన్నా భిన్నమైనది. చూడబడే వస్తువు కర్మ. చూసే వ్యక్తి, అంటే నేను, కర్త. నేను చూసేది వేరు. నేను వేరు.

ఇది అర్థం చేసుకోవటానికి ఒక ఉదాహరణ చూద్దాం. కళ్ళు ప్రపంచంలో అన్ని వస్తువులనీ చూడగలవు, తమని తాము తప్ప. అలాగే మన ఘోనునుంచి అందరి ఘోస్లకీ ఘోను చేయగలము, మనకి మనం తప్ప. దీన్ని బట్టి ఒక సూత్రాన్ని అర్థం చేసుకోవచ్చు. కర్మ వేరు, కర్త వేరు. చూడబడే వస్తువు కర్మ. దాన్ని దృశ్యం అంటారు. చూసే వ్యక్తి కర్త. అతన్ని దృక్ అంటారు. అంటే దృక్ వేరు, దృశ్యం వేరు. అన్నిటినీ అనుభవించే నేను,

నేను అనుభవించేవాటికి భిన్నంగా ఉన్నాను అని తెలుసుకోవటమే దృక్ -  
దృశ్య వివేకం.

మన ముందున్న ప్రపంచాన్నంతా ఈ విధంగా నేను కాదు, నేను కాదు  
అని చెప్పుకుంటూ పోవచ్చు. నేను పుస్తకాన్ని కాను, నేను బల్లని కాను,  
నేను గాడిదని కాను వగైరా. మనం అనుభవించే వస్తువు మనం కాదు  
అని తెలుసుకున్నప్పుడు ఇంకొంచెం ముందుకు వెళ్తాము.

నేను శరీరాన్ని కాను - దాని అనుభవాలు నాకు తెలుసు.

నేను మనసుని కాను - దాని ప్రతి ఆలోచనా నాకు తెలుసు.

అంటే శరీరం, మనసుకు కూడా బాహ్య ప్రపంచం లాగే రాకపోకలు  
ఉన్నాయి.

జాగ్రదావస్థలోనే శరీరం నాకు అందుబాటులో ఉంది. స్వప్నావస్థలో,  
సుషుప్తి అవస్థలో లేదు. మనసు జాగ్రదావస్థలోనూ, స్వప్నావస్థలోనూ  
అందుబాటులో ఉంటుంది కాని, సుషుప్తి అవస్థలో లేదు. అంటే  
బాహ్యప్రపంచంలాగే ఇవి రెండూ మన అనుభవానికి వచ్చే వస్తువులు.

అందుకని యివన్నీ అనాత్మ, నా నుంచి భిన్నంగా ఉన్నవి.

కాకపోతే, మనసు, శరీరం, నాకు, అంటే ఆత్మకి, చాలా దగ్గరగా  
అంటిపెట్టుకుని ఉన్నాయి కాబట్టి, వాటిని నేనుగా పొరపాటుపడ్తున్నాను.  
'నేను' అన్న పదానికి వాటిని వాడుతున్నాను. నీ ముందు ఏ వస్తువులు  
ఉన్నాయి అని ఎవరైనా అడిగితే, ఎన్నో వస్తువుల పేర్లు చెప్తాము కాని, నా  
కళ్ళకి ధరించిన కళ్ళజోడుని చెప్పము. అది కూడా ఒక వస్తువే. ఆ వస్తువు  
ద్వారా చూస్తున్నాను కాబట్టి అది ఒక మాధ్యమం. కాని ఈ మాధ్యమాన్ని  
కర్తతో కలిపేస్తున్నాము. మనస్సు, శరీరం - కళ్ళజోడుకన్నా యింకా దగ్గరగా  
ఉన్నాయి, అందుకని వీటిని కర్తతో కలిపేసుకున్నాము.

అందుకని ఇవి కర్త కాదు, ఇవి కూడా కర్మలని, కాకపోతే కర్తకి దగ్గరగా ఉన్నాయని గ్రహించాలి. అంటే దృక్ అనే నేను వేరు, శరీరం, మనసు అనే దృశ్యాలు వేరు. వస్తువులని అనుభవించే నేను వేరు, నేను అనుభవించే వస్తువులు వేరు అన్న వివేకాన్ని పెంపొందించుకోవాలి. అప్పుడు నేను ఆత్మని, సాక్షిచైతన్యాన్ని అని తెలుసుకుంటాము.

### 12.7.2 ప్రాథమిక సూత్రం 2 :-

నేను అనే కర్తకి కర్మ యొక్క లక్షణాలు ఉండవు. నిజానికి నేను అనుభవించే లక్షణాలన్నీ బాహ్యప్రపంచానికో, శరీరానికో, మనసుకో వర్తిస్తాయి. అందుకని ఈ లక్షణాలన్నీ అనాత్మ లక్షణాలు. నేను ఈ లక్షణాలని సాక్షిభూతంగా చూసే ఆత్మని, కాబట్టి నాకు ఈ లక్షణాలు ఉండవు.

మనోబుద్ధహృజ్కారచిత్తాని నాహం।

న చ శ్రోత్రజిహ్వే న చ ప్రాణనేత్రే

న చ వ్యోమ భూమిర్మ తేజో న వాయుః।

చిదానందరూపః శివోహం శివోహమ్॥

నేను మనసు కాదు, బుద్ధి కాదు, అహంకారం కాదు, చిత్తం కాదు నేను చెవి కాదు, ముక్కు కాదు, కన్ను కాదు, నేను ఆకాశం కాదు, భూమి కాదు, అగ్ని కాదు, వాయువు కాదు, నేను ఆనందరూపాన్ని, నేను సచ్చిదానంద రూపాన్ని.

ఈ రెండు సూత్రాలని ఉపయోగించి, చూడబడే వస్తువుకంటే నేను భిన్నమైనవాడను, నేను అనుభవించే వస్తువుల యొక్క లక్షణాలు నాకు అంటవు అని తెలుసుకుంటాం. నేను పూర్ణ స్వతంత్రుడను.

సంక్షిప్తంగా 'నేను' ఆత్మ స్వరూపం -



- చైతన్యస్వరూపం
- స్వతంత్రం
- నిర్గుణం
- నిత్యం
- సర్వగతం
- ఏకం
- సచ్చిదానందస్వరూపం

అహమ్ ఆత్మా అస్మి - నేను ఆత్మని.

**తత్వబోధలో ఈ పాఠమునకు సంబంధించిన భాగము**

మూ : ప్రశ్న - తత్త్వవివేకః కః ?

తా : తత్త్వవివేక మనగా నేమి ?

మూ : ఉత్తరము - ఆత్మా సత్యం, తదన్యత్ సర్వమిథ్యేతి॥

తా : ఆత్మ యొక్క టియే సత్యమైనది. ఆత్మకంటె యితరమైన దంతయు మిథ్య యను వివేచనమే తత్త్వవివేకము.

మూ : ప్రశ్న - ఆత్మా కః ?

తా : ఆత్మ యనగా నేమి ?

మూ : ఉత్తరము - స్థూలసూక్ష్మకారణశరీరాత్ వ్యతిరిక్తః

పంచకోశాతీతః సన్ అవస్థా త్రయ సాక్షీ సచ్చిదానంద స్వరూపః సన్  
యస్తిష్ఠతి స ఆత్మా ॥

తా : స్థూలశరీరము, సూక్ష్మశరీరము, కారణశరీరము నను మూడింటి కంటె భిన్నమైనది, పంచకోశములకు నతీతమైనది, యవస్థాత్రయమునకు

సాక్షియైనది, సచ్చిదానందస్వరూపమైనదిగా నేది యున్నదో యదియే యాత్మ.

మూ : మదీయం శరీరం, మదీయాః ప్రాణా మదీయం మనశ్చ మదీయా బుద్ధిర్మదీయం జ్ఞానమితి స్వేనైవ జ్ఞాయతే । తద్యథా మదీయత్వేన జ్ఞాతం కటక-కుండల-గృహాదికం తథా పంచకోశాదికం స్వస్మాద్భిన్నం మదీయత్వేన జ్ఞాతమాత్మా న భవతి॥

తా : ఈ శరీరము నాది, యీ ప్రాణములు నావి, యీ మనస్సు నాది, యీ బుద్ధి నాది, యీ జ్ఞానము నాది, యను ననుభవముతో శరీరాదులు ఆత్మకంటె భిన్నమైనవని ఆత్మ చేతనే తెలియబడుచున్నవి. ఎట్లనగా యీ కంకణములు నావి, యీ కుండలములు నావి, యీ యిల్లునాది యనుచోట కంకణాదులు తనకంటె నెట్లు భిన్నమైనవో యట్లే శరీరాదులు కూడ దనకంటె భిన్నమైనవి. లోకములో సామాన్య జనుడు కూడ యీ దేహము నాది యని తలంచుచున్నాడు. కాని నేనే దేహమని భావించుట లేదు. కావున యీ పంచకోశములు నాత్మకావు.

ప్రశ్న : ఆత్మా తర్హి కః ?

తా : అయినచో నాత్మ యనగా నేది ?

మూ : ఉత్తరము - సచ్చిదానందస్వరూపః ॥

తా : సచ్చిదానంద స్వరూపమే యాత్మ.

మూ : ప్రశ్న - సత్ కిమ్ ?

తా : సత్తనగా నేమి ?

మూ : ఉత్తరము - కాలత్రయే అపి తిష్ఠతీతి సత్ ॥

భూత (జరిగినది) భవిష్యద్ (జరుగుబోవునది) వర్తమానములను (జరుగుచున్నది) మూడు కాలములందు నేది యుండునో యది సత్తగును.

మూ : ప్రశ్న : చిత్ కిమ్ ?

తా : చిత్తనగా నేమి ?

మూ : ఉత్తరము - జ్ఞాన స్వరూపః॥

తా : జ్ఞాన స్వరూపమైనది చిత్తగును.

మూ: ప్రశ్న - ఆనందః కః ?

తా : ఆనంద మనగా నేమి ?

మూ : ఉత్తరము - సుఖస్వరూపః॥

తా : సుఖ స్వరూపమే యానందము.

మూ : ఏవం సచ్చిదానందరూపం స్వాత్మానం విజానీయాత్॥

తా : ఇట్టి సచ్చిదానంద స్వరూపమైన తన యాత్మను దెలిసి  
కొనవలెను.

### 13. సృష్టి

ఇంతవరకూ చూసిన శరీరత్రయంగానీ, అవస్థాత్రయం గాని వ్యక్తిపరంగా చూసాం. సంస్కృతంలో దాన్ని వ్యష్టి అంటారు. ఇప్పుడు సమష్టి ప్రపంచం చూద్దాం.

సృష్టి ఎలా జరిగింది? సృష్టి ఎలా జరిగిందో అర్థం చేసుకునే ముందు, అసలు సృష్టి అన్నపదమే సరియైన పదం కాదు. పదార్థం, శక్తులని కొత్తగా సృష్టించలేము, నాశనం చేయలేము అని విజ్ఞానశాస్త్రం చెప్పటానికి ఎన్నో సంవత్సరాల ముందే సాంఖ్య సత్కార్యవాదంలో సాంఖ్య సిద్ధాంతాలు ఈ విషయాన్ని వివరించారు.

అందువల్ల సృష్టి అన్న పదం వాడితే, అవ్యక్తంగా ఉన్నది వ్యక్తమవటం అన్న మాట. అయితే, అవ్యక్తంగా ఉన్నది ఏది?

**13.1 వ్యక్తం/అవ్యక్తం:-** వ్యక్తం, అవ్యక్తం అంటే ఏమిటి? అవ్యక్తం అంటే ప్రమాణ అగోచరం. అంటే దానికి ఉనికి ఉంది కాని కంటికి కనబడదు. పాలలోని వెన్నలాగా. వెన్న ఉంది కాని కంటికి కనబడదు. వ్యవహారానికి అందదు. అందుకని వెన్నలేదని అనుకుంటాము, ఉందని తెలిసినా కూడా.

ఇది సృష్టిలో ప్రతిదానికీ వర్తిస్తుంది. ఉనికి లేని వస్తువేదీ లేదు. అది బీజరూపంలో ఉంటుంది. తర్వాత దానికి నామరూపాలు వస్తాయి. అంటే వ్యవహారానికి అందుబాటులోకి వస్తుంది.

**బీజస్యాస్తరివాఙ్మరో జగదిదం ప్రాజ్ నిర్వికల్పం పునః॥**

నిర్వికల్పం అంటే విభజనలేని, వ్యక్తం కాని, వ్యవహారం లేని రూపం. దీన్ని కారణ అవస్థ అంటారు. సృష్టిలోని అన్ని రకాల శక్తులకీ, అన్ని రూపాల వస్తువులకీ, మూలాధారాన్ని కారణ అవస్థ అంటుంది శాస్త్రం. కారణ అవస్థని మాయ అంటారు. శరీరత్రయం కూడా మాయలోకే వస్తుంది. అంటే సృష్టి జరుగకముందు ఒకటి ఉన్నది. అది మాయ.

ఇంతకు ముందు ఆత్మ గురించి నేర్చుకున్నప్పుడు, ఆత్మ చైతన్య స్వరూపమని, అది కాలమాన పరిస్థితులకి అతీతమనీ, అందువల్ల అది శాశ్వతమనీ చూసాం. అంటే దీని అర్థం, సృష్టి జరుగక ముందు చైతన్య స్వరూపం కూడా ఉంది. ఇప్పుడు మనం సృష్టి జరుగకముందు రెండు వస్తువులు ఉన్నాయని తెలుసుకున్నాం.

**సూత్రం 1 :-** ఆత్మ పేరుతో చైతన్యం కాల మాన పరిస్థితులకి అతీతంగా ఉంది.

**సూత్రం 2 :-** సృష్టి మొత్తం బీజరూపంలో మాయ పేరుతో ఉంది.

అందువల్ల ఆత్మ, మాయ రెండూ ఉన్నాయి. వ్యష్టిపరంగా చైతన్యాన్ని ఆత్మ అంటే, సమష్టిపరంగా అదే చైతన్యాన్ని బ్రహ్మ అంటారు. రెండూ ఒకటే. అంటే ఆత్మ, బ్రహ్మ, చైతన్యం పదాలన్నీ ఒకటే.

అయితే రెండు పేర్లు ఎందుకు? రెండు పేర్లకి ఆధారం, వాటి స్థానం. వ్యష్టిగా ఆత్మ, సమష్టిగా బ్రహ్మ. వాటి అర్థాలు కూడా ఇంచుమించు ఒకటే. ఆత్మ అంటే ఆప్నోతి సర్వమ్ ఇతి ఆత్మా - సర్వాత్మకమైన, ఎల్లలు లేని వస్తువు. బ్రహ్మ అంటే అనంతం. బృహ్ ధాతువు నుంచి వచ్చింది బ్రహ్మ. బృహ్ అంటే పెద్దది, పూర్తిగా పెద్దది.

అందువల్ల సృష్టి ప్రకరణం గురించి నేర్చుకోవాలంటే ఆది అంతం లేని రెండు సూత్రాల గురించి నేర్చుకోవాలి. బ్రహ్మ + మాయ మరియు చైతన్యం + వస్తువు.

**బ్రహ్మశ్రయా సత్వరజస్తమో గుణాత్మికా మాయా అస్తి॥ -తత్త్వబోధ**

**13.2 మాయ - బ్రహ్మ :-**

బ్రహ్మకి, మాయకి మధ్య పోలికలేమిటి? రెండింటికీ ఆది లేదు. అంతం లేదు. వాటి మధ్య తేడాలేమిటి?

- బ్రహ్మ నిరాకార చైతన్యం, మాయ వస్తు చైతన్యం.

- బ్రహ్మకు ఆకారం లేకపోవటంతో దానికి భౌతిక, రసాయనిక లక్షణాలు కూడా ఉండవు. అది నిర్గుణ మైనది. మాయ వస్తువు కాబట్టి, దానికి లక్షణాలు ఉండటంతో అది సగుణమైనది అవుతుంది.
- చైతన్య స్వరూపమైన బ్రహ్మ కాలానికీ, ప్రదేశానికీ అతీతం కాబట్టి, దానికి మార్పులేదు. కాని మాయ వస్తువు కాబట్టి నిరంతరం మారుతూ ఉంటుంది.
- ఒక ప్రదేశానికీ అంకితమవలేదు కాబట్టి చైతన్యం నిర్వికల్పం. దానికి విభజన లేదు. కాని మాయకి విభజన ఉంది. పెరుగుదల ఉంది. మాయ అమేబా లాగా విభజన నుంచి పెరుగుతుంది.

బ్రహ్మ, మాయ కలిసి ఏర్పడిందే సృష్టి. మాయ అనే బీజం నుంచి జగత్ వ్యక్తమౌతుంది. సృష్టి అంటే వ్యక్తరూపం చెందటం. సృష్టిని వ్యక్తప్రపంచం అని కూడా అంటారు. కంటికి కనబడని వెన్నని చిలికి బయటికి తీసినట్టుగా, బీజరూపంలో కంటికి కనబడని వస్తువు నామ, రూపాలు చెందటం.

### 13.3 వ్యక్తమయ్యే దశలు :-

ఈ ప్రపంచం రెండు దశల్లో వ్యక్తమవుతుంది - ఒక విత్తనం మొక్కగా మొలకెత్తి, తర్వాత పెద్ద చెట్టుగా పెరిగినట్టు.

అలాగే మాయ అనేది ఒక విత్తనం. తర్వాత మొక్క స్థాయి సూక్ష్మప్రపంచం. కారణ వస్తువు సూక్ష్మవస్తువు లేదా సూక్ష్మప్రపంచంగా మారుతుంది. మళ్ళీ ఈ సూక్ష్మ ప్రపంచం పెరిగి స్థూలప్రపంచంగా మారుతుంది. అన్ని వ్యవహారాలకూ వీలుగా, అంటే చెట్టుగా పెరిగినట్టన్నమాట.

సూక్ష్మ, స్థూల వస్తువుల మధ్య తేడాని అర్థం చేసుకోవాలంటే మనసు, శరీరాల మధ్య తేడాని గమనించాలి. మనసు, శరీరం రెండూ వ్యక్తరూపాలే కాని మనసు అందరికీ గోచరం కాదు. శరీరం అందరికీ కనబడుతుంది.

అలా కారణ ప్రపంచం నుంచి సూక్ష్మ ప్రపంచం వెలువడి, దాన్నుంచి స్థూల ప్రపంచం వస్తుంది. ఇదే సృష్టి. ఈ మూడింటిలో కారణ ప్రపంచానికి ఆది లేదు. తక్కిన రెండింటికీ ఉన్నాయి. సృష్టి జరిగి, పూర్తిగా ఎదిగి, మళ్ళీ ప్రళయంలో మునిగిపోతుంది. అంటే వ్యక్త ప్రపంచం మళ్ళీ అవ్యక్తంగా మారిపోతుంది. తర్వాత మళ్ళీ వ్యక్తమవుతుంది. జగత్తు ఎప్పుడూ వుంటుంది. అంటే సృష్టిలో ఉన్నది - **అవస్థాబేధః సతు వస్తు భేదః** వస్తువు పెరగలేదు, తరగలేదు, అవ్యక్తం నుంచి వ్యక్తం, వ్యక్తం లోంచి అవ్యక్తం అయింది.

**అవ్యక్తాదీని భూతాని వ్యక్తమధ్యాని భారతా**

**అవ్యక్తనిధనాన్యేవ తత్ర కా పరిదేవనా॥**

భగవద్గీతలో కృష్ణుడు చెప్తాడు - మరణం గురించి ఎందుకు చింతిస్తున్నావు? మరణమంటే శరీరం శిథిలమవటం. ఆత్మకు చావు లేదు. అర్జునా, ఎవరికోసం బాధపడుతున్నావు?

వచ్చిన చిక్కల్లా మనం శరీరంతో అనుబంధం పెట్టుకుని, ఆత్మని మర్చిపోతున్నాం.

ఇప్పుడు రెండవ దశ చూద్దాం. మాయగా పేరుగాంచిన కారణ ప్రపంచం నుంచి, సూక్ష్మప్రపంచం వచ్చింది. దానిలో ఐదు సూక్ష్మ వస్తువులు ఉన్నాయి. వీటినే పంచభూతాలంటారు. అవి ఆకాశం, వాయు, అగ్ని, జలం, భూమి.

ఇవి సూక్ష్మప్రపంచంలో సూక్ష్మంగా ఉంటాయి. అంటే అన్నీ కంటికి కనబడవు. ఈ పంచభూతాలు మాయ నుంచి పుట్టాయి కాబట్టి, మాయలో ఉన్న లక్షణాలు వీటికి కూడా ఉంటాయి. కారణం నుంచి పుట్టిన కార్యానికి కారణ లక్షణాలు ఉంటాయన్నది సూత్రం. **కారణగుణాః కార్యే అనువర్తన్తే॥**

తర్వాత ఈ సూక్ష్మ ప్రపంచం స్థూల ప్రపంచంగా మారుతుంది. ఇందులో పంచభూతాలు గోచరంగా ఉంటాయి.

#### 13.4 బింబ చైతన్యం, ప్రతిబింబ చైతన్యం :-

శరీరాన్ని మూడుగా విభజించవచ్చు - స్థూల, సూక్ష్మ, కారణ శరీరాలుగా చూశాం.

వీటిని అనాత్మ అంటారు. శరీరం జడం అయినా దానికి చైతన్యం ఉంటుంది. ఎందుకంటే అది చైతన్యవంతమైన ఆత్మ నుంచి చైతన్యాన్ని పొందుతుంది. చైతన్యం శరీరమంతటా విస్తరించి దానికి చైతన్యాన్ని కలగజేస్తుంది. నిజానికి శరీరం ఒక అద్దంలా పనిచేస్తుంది.

అద్దానికి స్వతహాగా కాంతి ఉండదు. అద్దాన్ని తీసుకెళ్ళి సూర్యకాంతి ముందుపెడితే, అద్దంలో సూర్యకాంతి ప్రతిబింబించి, అద్దం కూడా కాంతివంతమవుతుంది. అద్దానికి కలిగిన ప్రతిబింబ కాంతి వల్ల అది తక్కిన వస్తువులని కూడా కాంతిమయం చేయగలదు. అది సహజకాంతి వల్ల కాదు, ప్రతిబింబ కాంతి వల్ల. ఆ విధంగా కాంతి లేని వస్తువు కాంతిమయంగా అవుతుంది. అలాగే జీవంలేని వస్తువు చైతన్యవంతమవుతుంది, ప్రతిబింబ చైతన్యం వల్ల.

ఆ విధంగా ప్రతి శరీరానికీ ఒక ప్రతిబింబ చైతన్యం ఉంటుంది. ఒక శరీరాన్ని మూడు భాగాలుగా చూస్తాము కాబట్టి మూడు ప్రతిబింబాలుంటాయి. సర్వవ్యాపకమైన ఆత్మ బింబచైతన్యం, శరీరం ప్రతిబింబ చైతన్యం అవుతుంది. అలాగే చైతన్యం ప్రపంచాన్ని కూడా



చైతన్యవంతం చేస్తుంది. నిజానికి ప్రపంచాన్ని పరమాత్మ శరీరంతో పోలిస్తే, మన శరీరం ఒక క్రమ పద్ధతిలో పనిచేసినట్లు, విశ్వం ఒక క్రమపద్ధతిలో పనిచేస్తుంది. అంటే అది జీవంలేని ఒక జడ పదార్థం కాదు. చైతన్యం వల్ల తెలివిగా పనిచేస్తోంది. మూడు శరీరాలు ఉన్నట్టే, ప్రపంచాలు మూడు ఉన్నాయి. కారణప్రపంచం, సూక్ష్మప్రపంచం, స్థూలప్రపంచం. మూడింటికీ ఒకే బింబ చైతన్యం ఉంటుంది. అది మూడు ప్రతిబింబాలుగా సమష్టి ప్రపంచంలో వ్యక్తమవుతుంది.

#### 13.4.1 ప్రతిబింబ చైతన్యం వ్యష్టి స్థాయిలో :-

జీవస్థాయిలో లేదా వ్యష్టిస్థాయిలో ఒక బింబ చైతన్యం, మూడు ప్రతిబింబ చైతన్యాలుగా వ్యక్తమవుతుంది. ప్రతిబింబ చైతన్యాలకు వాటి స్థాయి భేదాలని బట్టి పేర్లు మారుతుంటాయి.

- స్థూలశరీరం - విశ్వ (ప్రతిబింబ చైతన్యం 1)
- సూక్ష్మశరీరం - తైజస (ప్రతిబింబ చైతన్యం 2)
- కారణశరీరం - ప్రాజ్ఞ (ప్రతిబింబ చైతన్యం 3)

ప్రతి వ్యక్తిలోనూ ఈ మూడు ప్రతిబింబాలు ఉంటాయి. మూడింటినీ కలిపి జీవుడు అంటారు.

#### 13.4.2 ప్రతిబింబ చైతన్యం సమష్టి స్థాయిలో :-

అలాగే సమష్టి స్థాయిలో కూడా, ప్రతిబింబ చైతన్యం మూడుగా వ్యక్తమవుతుంది.

- స్థూలప్రపంచం - విరాట్ (ప్రతిబింబ చైతన్యం 4)
- సూక్ష్మప్రపంచం - హిరణ్యగర్భ (ప్రతిబింబ చైతన్యం 5)
- కారణప్రపంచం - అంతర్యామి (ప్రతిబింబ చైతన్యం 6)

ప్రపంచంలో ఈ మూడూ కలిసే ఉంటాయి. మూడింటినీ కలిపి ఈశ్వరుడు అంటారు.

టూకీగా చెప్పాలంటే, జీవ, ఈశ్వరులు ఒకటే చైతన్యం యొక్క ప్రతిబింబాలు. ఒకటి వ్యష్టి స్థాయిలో ప్రకటితమయితే, ఇంకోటి సమష్టి స్థాయిలో ప్రకటితమవుతాయి.

### 13.5 విశ్వంలో మూడు లక్షణాలు :-

విశ్వాన్ని గమనిస్తే అందులో మూడు లక్షణాలు అన్నిటా కనిపిస్తాయి. సాంకేతికపరంగా వాటి పేర్లు ఇవి-

సత్త్వగుణం	-	జ్ఞానశక్తి
రజోగుణం	-	క్రియాశక్తి
తమోగుణం	-	ద్రవ్యశక్తి

మాయలో ఈ మూడు గుణాలూ ఉన్నాయి. అందుకని మాయని త్రిగుణాత్మక మాయ అంటారు. మూడు గుణాలు ఒకసారే ప్రకటిత మవవు. ఒక ప్రసంగం వింటే, కేవలం సత్త్వగుణమే వాడబడుతుంది. ఈ జ్ఞానాన్ని బట్టి పనిచేస్తే, రజోగుణం బయటికి వస్తుంది. నిద్రపోతున్నప్పుడు తమోగుణం ఉంటుంది. మాయలో ఉన్న మూడు గుణాలూ పంచభూతాల్లో ఉంటాయి.

**తత్త్వబోధలో ఈ పాఠమునకు సంబంధించిన భాగము.**

మూ : అథ చతుర్వింశతి తత్త్వోత్పత్తి ప్రకారం వక్ష్యామః ॥

తా : ఇంక నిరువదినాలుగు తత్త్వముల పుట్టుకను గూర్చి చెప్పుచున్నాము.

మూ : బ్రహ్మశ్రయా సత్త్వరజస్తమోగుణాత్మికా మాయా అస్తి ॥

తా : సత్త్వము - రజస్సు - తమస్సు నను మూడు గుణములతో  
బ్రహ్మము నాశ్రయించిన మాయగలదు.

మూ : తత ఆకాశః సమ్భూతః ॥

తా : ఆ మాయ నుండి యాకాశము పుట్టినది.

మూ : ఆకాశాద్వాయుః ॥

తా : ఆకాశము నుండి వాయువు (గాలి) పుట్టినది.

మూ : వాయోస్తేజః ।

తా : ఆ వాయువు నుండి తేజస్సు (అగ్ని) పుట్టినది.

మూ : తేజస ఆపః॥

తా : అగ్ని నుండి నీరు పుట్టినది.

మూ : అద్భ్యః పృథివీ ॥

తా : నీటి నుండి భూమి పుట్టినది.

మూ : ఏతేషామ్ పఞ్చతత్త్వానామ్ మధ్యే ఆకాశస్య  
సాత్త్వికాంశాత్ శ్రోత్రేన్ద్రియం సమ్భూతమ్ ॥

తా : ఈ పంచభూతములలో నాకాశము యొక్క సాత్త్వికాంశమువలన  
శ్రోత్రేన్ద్రియము (చెవి) పుట్టినది.

మూ : వాయోః సాత్త్వికాంశాత్ త్వగిన్ద్రియం సమ్భూతమ్ ॥

తా : వాయువు యొక్క సాత్త్వికాంశము నుండి త్వగిన్ద్రియము  
(చర్మము) పుట్టినది.

మూ : అగ్నేః సాత్త్వికాంశాత్ చక్షురిన్ద్రియం సమ్భూతమ్ ॥

తా : అగ్నియొక్క సాత్త్వికాంశము నుండి చక్షురిన్ద్రియము  
(కన్ను) పుట్టినది.

మూ : జలస్య సాత్త్వికాంశాద్రసనేన్ద్రియం సమ్భూతమ్ ॥  
 తా : జలము యొక్క సాత్త్వికాంశము వలన రసనేన్ద్రియము (నాలుక) పుట్టినది.  
 మూ : పృథివ్యాః సాత్త్వికాంశాద్ ప్రూణేన్ద్రియం సమ్భూతమ్॥  
 తా : భూమి యొక్క సాత్త్వికాంశము వలన ప్రూణేన్ద్రియము (ముక్కు) పుట్టినది.  
 మూ : ఏతేషామ్ పంచతత్త్వానాం సమష్టి సాత్త్వికాంశాన్మనో బుద్ధ్యహంకార చిత్తాంతఃకరణాని సమ్భూతాని॥  
 తా : ఈ పంచభూతముల సమష్టి సాత్త్వికాంశముల వలన 1) మనస్సు 2) బుద్ధి 3) అహంకారము 4) చిత్తములను అంతఃకరణలు ఏర్పడినవి.  
 మూ : సజ్కల్పవికల్పాత్మకం మనః ॥  
 తా : సంకల్ప వికల్పములతో గూడినది మనస్సు.  
 మూ : నిశ్చయాత్మికా బుద్ధిః ॥  
 తా : నిశ్చయాత్మకమైనది బుద్ధి. సంశయమునకు హేతువు మనస్సనియు నిశ్చయమునకు హేతువు బుద్ధి యనియు గ్రహింపవలెను.  
 మూ : అహంకారాఽహంకారః ॥  
 తా : నేనే కర్త ననెడి భావన యహంకారము.  
 మూ : చింతనకర్త చిత్తమ్ ॥  
 తా : చింతన చేయునది చిత్తము. ఆలోచనలను, అనుభవాలను, భావాలను, ప్రోగుచేసి దాచేది చిత్తము. ఈ మనోబుద్ధ్యహంకార చిత్తములకు అంతఃకరణ చతుష్టయమని పేరు.

- మూ : మనసో దేవతా చంద్రమాః బుద్ధేర్బ్రహ్మో అహంకారస్య రుద్రః  
చిత్తస్య వాసుదేవః ॥
- తా : మనస్సునకు జంద్రుడు, బుద్ధికి బ్రహ్మ, యహంకారమునకు  
రుద్రుడు(శివుడు), చిత్తమునకు వాసుదేవుడు(విష్ణువు) నధి  
దేవతలు.
- మూ : ఏతేషాం పఞ్చతత్త్వానాం మధ్యే ఆకాశస్య రాజసాంశాద్  
వాగిన్ద్రియం సమ్భూతమ్॥
- తా : ఈ పఞ్చభూతములలో నాకాశముయొక్క రాజసాంశము వలన  
వాగిన్ద్రియము పుట్టినది.
- మూ : వాయోః రాజసాంశాత్ పాణీన్ద్రియం సమ్భూతమ్ ॥
- తా : వాయువు యొక్క రాజసాంశము నుండి పాణీన్ద్రియము (చేయి)  
పుట్టినది.
- మూ : వహ్నే రాజసాంశాత్ పాదేన్ద్రియం సమ్భూతమ్ ।
- తా : అగ్నియొక్క రాజసాంశము నుండి పాదము(కాలు) పుట్టినది.
- మూ : జలస్య రాజసాంశాత్ గుదేన్ద్రియం సమ్భూతమ్ ॥
- తా : నీటియొక్క రాజసాంశము వలన గుదేన్ద్రియము పుట్టినది.
- మూ : పృథివ్యాః రాజసాంశాత్ ఉపస్థేన్ద్రియం సమ్భూతమ్ ॥
- తా : భూమియొక్క రాజసాంశము వలన ఉపస్థేన్ద్రియము  
(జననేన్ద్రియము) పుట్టినది.
- మూ : ఏతేషాం సమష్టిరాజసాంశాత్ పఞ్చప్రాణాః సమ్భూతాః॥
- తా : ఈ పంచభూతముల సమష్టి రాజసాంశము వలన ప్రాణాపాన  
వ్యానోదాన సమానములను పంచప్రాణములు పుట్టినవి. నాభి నుండి నాసిక  
వఱకు సంచరించు వాయువు ప్రాణము. నాభి నుండి గుదము వఱకు

సంచరించు వాయువపానము. దేహమునందంతట సంచరించు వాయువు వ్యానము. కంఠము నందలి వాయువు ఉదానము. నాభి మండలము నందుండు వాయువు సమానము.

మూ : ఏతేషాం పంచతత్త్వానాం తామసాంశాత్ పంచీకృత పంచతత్త్వాని భవన్తి॥

తా : ఈ పంచభూతముల యొక్క తామసాంశము వలన పంచీకరణము చెందిన పంచమహాభూతములు పుట్టుచున్నవి.

మూ : పంచీకరణం కథమితి చేత్ ? ఏతేషామ్ పంచ మహాభూతానాం తామసాంశ స్వరూపమేకమేకం భూతం ద్విధావిభజ్య, ఏకమేకమర్థం పృథక్ తూష్టిం వ్యవస్థాప్య, అపరమపరమర్థం చతుర్థా విభజ్య స్వార్థ మన్యేష్వర్థేషు స్వభాగ చతుష్టయసంయోజనం కార్యమ్ । తథా పంచీకరణమ్ భవతి ॥

తా : పంచీకరణ మెట్లు జరుగుచున్న దన్నచో జెప్పుచున్నాము.

ఈ పంచమహాభూతముల యొక్క తామసాంశ స్వరూపముల నొక్కటొక్కటిగా నున్న దానిని రెండుగా విభజించి, యొక్కొక్క మహాభూతము నందున్న సగభాగముల నట్లే యుంచి, మిగిలిన సగభాగములను నాలుగు నాలుగుగా విభజించి యా నాల్గింటిని దక్కిన మహాభూతముల సగభాగములతో గలుప వలయును. అనగా ప్రతి మహాభూతము నందలి సగభాగము తక్కిన నాలుగు భూతముల యందలి వంతులతో గలిసి పంచీకృత పంచ మహాభూతము లేర్పడుచున్నవి. దీనినే పంచీకరణమందురు.

మూ : ఏతేభ్యః పంచీకృతపంచమహాభూతేభ్యః స్థూలశరీరం భవతి

తా : ఈ విధముగా పంచీకరణము నొందిన పంచ మహాభూతముల వలన స్థూల శరీరము పుట్టుచున్నది.

## 14. కర్మసిద్ధాంతం

**వేదాస్త సారం** - జీవాత్మ, పరమాత్మల ఐక్యం. దీని ద్వారా నేను ప్రతిబింబ చైతన్యాన్ని కాదనీ, బింబ చైతన్యాన్ననీ తెలుసుకున్నాం. ఈ బింబ చైతన్యాన్ని ఆత్మ అనీ, నేను అనీ, బ్రహ్మ అనీ అంటున్నాం.

ప్రతిబింబ చైతన్యాన్ని వ్యప్తిస్థాయిలో జీవుడు అనీ, సమష్టి స్థాయిలో ఈశ్వరుడు అనీ అంటున్నాము. బింబ చైతన్యం నిర్గుణుడు కాని ప్రతిబింబ చైతన్యానికి గుణాలు ఉంటాయి. ఈశ్వరునికి ఉత్తమ గుణాలుంటే, జీవునికి అధమ గుణాలుంటాయి. కాని ఈ రెండూ ప్రతిబింబ మాధ్యమం వల్ల కలిగాయి కాని బింబ చైతన్యానికి ఈ లక్షణాలేమీ అంటవు. వేదాంతం ఈ విధంగా జీవేశ్వరఐక్యం బోధిస్తుంది.

ఈ జ్ఞానం పొందటం వల్ల కలిగే లాభమేమిటి? నేను సచ్చిదానంద స్వరూప ఆత్మని, నేను సర్వవ్యాపిని, నేను బింబ చైతన్యాన్ని అనే జ్ఞానం రెండు ఫలాలని యిస్తుంది. 1. జీవన్ముక్తి 2. విదేహముక్తి

### 14.1 జీవన్ముక్తి :-

జీవన్ముక్తి ఎలా కలుగుతుంది? ఇది పూర్తిగా మానసిక స్థాయిలో కలుగుతుంది. ఇది మూడు విధాలుగా కలుగుతుంది.

1. స్వతంత్రభావన
2. పూర్ణత్వభావన
3. సమత్వభావన

### 14.2 విదేహ ముక్తి :-

రెండో ఫలం విదేహ ముక్తి. అంటే పునర్జన్మ ఉండదు. ఇది అర్థమవ్వాలంటే ముందు కర్మ సిద్ధాంతాన్ని అర్థం చేసుకోవాలి. పునర్జన్మ పొందటమో, మానటమో కర్మ సిద్ధాంతం మీదే ఆధారపడి ఉంది.

**14.3 కర్మ సిద్ధాంతం :-** వేదాంత బోధలో కర్మ సిద్ధాంతం చాలా ముఖ్యమైనది. చాలా విశేషమైనది కూడా.

**14.3.1 మొదటి సూత్రం - పుణ్యపాపాలు :-** మనం చేసే ప్రతి కర్మకీ చిన్నా పెద్దా ఒక ఫలం ఉంటుంది. ఫలం కలగని కర్మ ఉండదు. కర్మఫలం రెండు రకాలుగా ఉంటుంది.

దృష్టఫలం - కనబడే ఫలితం

అదృష్టఫలం - కనబడని ఫలితం

మంచి కర్మ చేస్తే మంచి దృష్ట ఫలం, మంచి అదృష్ట ఫలం ఉంటాయి. ఉదాహరణకు ఏదైనా దానం చేస్తే, కనబడే ఫలం, ఎదుటి వ్యక్తికి కలిగిన లాభం. కనబడని ఫలం, అది మంచి పని కాబట్టి, మంచిదే అవుతుంది. దీన్ని సు - అదృష్ట ఫలం అంటారు.

దాని బదులు, మనం ఎవరినన్నా మోసం చేసి డబ్బు సంపాదిస్తే, కనబడే దృష్ట ఫలం బ్యాంకులో మన డబ్బు పెరుగుతుంది. కాని అదృష్ట ఫలం, చెడు ఫలం ఉంటుంది. దీన్ని దుర్ - అదృష్టం అంటారు.

సు - అదృష్టాన్ని పుణ్యమనీ, దుర్ - అదృష్టాన్ని పాపమనీ అంటారు. అందువల్ల మనం చేసే ప్రతిపనికీ కనబడే ఫలం కాకుండా పుణ్య,పాపాలు కూడా కలుగుతాయి. అవి అదృష్టఫలాలు కాబట్టి కనబడవు. అందువల్ల కర్మ సిద్ధాంతంలో మొదటి సూత్రం పుణ్యపాపాలు.

**14.3.2 రెండవ సూత్రం - రెండు నియమాలు :-** పుణ్యపాపాలు దేనివల్ల కలుగుతాయి? రెండు నియమాల వల్ల కలుగుతాయి. శాస్త్రం విధించిన కర్మలు చేస్తే పుణ్యం కలుగుతుంది. వాటిని **విహితకర్మలు** అంటారు. శాస్త్రం చేయవద్దన్న కర్మలు చేస్తే, పాపం వస్తుంది. వాటిని **నిషిద్ధకర్మలు** అంటారు. కొన్ని కర్మలు దృష్టఫలం దృష్టా మంచివిగా కనబడవచ్చు. కాని, అదృష్ట ఫలం దృష్టా మంచివి కావు. అలాంటి పని పాపాన్ని కలగజేస్తుంది. శాస్త్రం విధించే కర్మలను దృష్టఫలం, అదృష్టఫలం - రెండింటినీ మనసులో



పెట్టుకుని విధిస్తుంది. అది సుఖం, దుఃఖం, పుణ్యం, పాపం అన్నింటినీ ఆలోచిస్తుంది.

రెండో నియమం - ఒకవేళ అది శాస్త్రంలో చెప్పకపోతే ఏం చేయాలి? ఏ పనన్నా ఎందుకు చేస్తున్నాం, దాని కారణమేమిటి అని ఆలోచించాలి. కారణం ఉన్నతమైనదైతే అది పుణ్యాన్ని కలుగచేస్తుంది. లేకపోతే లేదు. అందువల్ల శాస్త్రం చెప్పినదాన్ని బట్టి, ఉద్దేశాన్ని బట్టి పుణ్యపాపాలు తేలుతాయి.

**14.3.3. మూడవ సూత్రం-దృష్ట సుఖదుఃఖాలు :-** కనబడని పుణ్యపాపాలు కాలక్రమేణా దృష్ట సుఖంగానూ, దృష్ట దుఃఖంగానూ మారతాయి. ఎన్నాళ్ళలో మారుతుంది? ఒకరోజులోనా, ఒక సంవత్సరంలోనా, ఇంకో జన్మలోనా? ఇన్నాళ్ళలో అని చెప్పలేము. ఎందుకంటే, అది అందరికీ సమానంగా ఉండదు. అది కర్మని బట్టి, పుణ్యాన్ని బట్టి, పాపాన్ని బట్టి మారుతుంటుంది. దీనికి శాస్త్రం అద్భుతమైన ఉదాహరణ యిస్తుంది. మనం బొప్పాయి చెట్టు, మామిడి చెట్టు, కొబ్బరి చెట్లు పెరగటానికి విత్తనాలని ఒకేరోజు వేసాం. బొప్పాయి అతి త్వరగా పెరిగితే, తక్కిన రెండూ ఎక్కువ కాలం తీసుకుంటాయి. అలాగే తక్కిన జీవరాసులు కూడా. పురుగులు గంటల్లో పెరిగిపోతే, మనిషి తల్లి గర్భం నుంచి రావటానికి తొమ్మిదినెలలు పడుతుంది. అందువల్ల అన్ని కర్మలకీ సమానమైన ఫలాలు ఉండవు.

అందువల్ల ఒక మనిషి చనిపోయినప్పుడు అతని సూక్ష్మశరీరంలో ఫలం పొందని అనేక పుణ్యపాపాలు ఉంటాయి. అవ్యక్త రూపంలో. మనిషి మరణించినప్పుడు స్థూలశరీరం నాశనమవుతుంది కాని, సూక్ష్మ, కారణ శరీరాలుంటాయి. ఇందులో పుణ్యపాపాలు నిక్షిప్తమై ఉంటాయి. ఈ అదృష్ట పుణ్యపాపాలు సుఖదుఃఖాలని కలుగజేయాలంటే, వాటికి ఇంకోస్థూల

శరీరం కావాలి.స్థూల శరీరం లేనిదే ప్రపంచంతో వ్యవహారం నడవలేదు. వ్యవహారం నడవందే సుఖదుఃఖాలు లేవు. అందుకని పునర్జన్మ కలుగుతుంది.

కారణ, సూక్ష్మశరీరాలు మన అదృష్ట పుణ్యపాపాలనూ మోస్తూ, దానికి తగ్గ స్థూలశరీరాన్ని ఎన్నుకుంటాయి. దాని ద్వారా మనకి సుఖదుఃఖాలనిస్తాయి. ఈ కొత్త శరీరంతో కొత్త కర్మలు చేసి, మళ్ళీ కొత్తగా పుణ్యపాపాలను ప్రోగేసుకుంటాము. మళ్ళీ అందులో కొన్ని దృష్ట ఫలాన్ని యివ్వకపోవటంతో మళ్ళీ ఇంకో జన్మనెత్తాల్సి ఉంటుంది.అలా పునరపి జననం, పునరపి మరణం కొనసాగుతాయి.

అందుకని మన పుట్టుకనీ, మన అనుభవాలనీ నిర్ణయించేది దేవుడు కాదు అని అర్థం చేసుకోవాలంటుంది శాస్త్రం. కర్మ సిద్ధాంతం, ఆత్మజ్ఞానం కన్నా మరింత ప్రాధమిక సూత్రం. అది ఎంత బాగా అర్థమయితే, మన జీవితం అంత సాఫీగా సాగుతుంది.నేరస్థుడు చట్టం నుంచి తప్పించుకోగలడేమో కాని, పుణ్యపాప కర్మల సిద్ధాంతం నుంచి తప్పించుకోలేడు. అతని పుణ్యపాపాలనుసరించే అతనికి పునర్జన్మ ఆధారపడి ఉంటుంది.

#### 14.4 కర్మసిద్ధాంతం వల్ల లాభాలు :-

కర్మ సిద్ధాంతాన్ని సరిగ్గా అర్థం చేసుకుంటే, దాని వల్ల కొన్ని లాభాలున్నాయి. ముందుగా మన దృక్పథం మారుతుంది.

**14.4.1 వైవిధ్యం :-** జీవరాసుల మధ్య యింత వైవిధ్యం ఎందుకు? వృక్షాలు, జంతువులు, మనుష్యులు అనే రకరకాల తెగలు.మళ్ళీ మనుష్యుల్లో ఎంత భిన్నత్వం? ఒకరు పుదుతూనే వైభోగంగా ఉంటే, కొందరు పుట్టు గుడ్డివారు ఉంటారు.ఎందుకు ఈ వైపరీత్యం? దీనికి జవాబు కర్మ సిద్ధాంతమే.వారు చేసుకున్న పుణ్యపాపాలే వారిని ఈ స్థాయిల్లో ఉంచాయి. ఇది ఒప్పుకోకపోతే, అనుకోకుండా జరిగిందనుకుంటాము. కాని సృష్టి అంతటిలో ఒక క్రమం

ఉంది. ఒక నిబద్ధత ఉంది. అలాంటప్పుడు ఈ వైవిధ్యం ఎందుకు వస్తుంది? కాబట్టి దీనికి పుణ్యపాపాలే కారణం.

**14.4.2 బాధ :-** ఏదైనా బాధ కలగగానే 'నాకే ఎందుకు?' అనుకుంటాం వెంటనే. 'తెలిసి తెలిసి నేను ఎవరికీ అపకారం చేయలేదే?' అంటాం. తెలిసి చేసినా, తెలియక చేసినా, యిప్పుడు చేసినా, గత జన్మలో చేసినా, యిప్పుడు అనుభవిస్తున్న కష్టానికి కారణం స్వయంకృతాపరాధం! చేతులారా చేసుకున్నదే! అది తెలిస్తే ఎవర్నీ నిందించం!

**14.4.3 దైవదూషణ :-** నా కర్మకు నేను బాధ్యుడిని అని అర్థం చేసుకుంటే, దైవాన్ని నిందించే ప్రసక్తి ఏది? ఇప్పుడు మనం మంచి వాళ్లమే అయినా, కష్టపడుతున్నాము అంటే మనకి తెలియని ఏదో పాపంవల్ల అని తెలుసుకుంటాము. అప్పుడు దేవుడు అన్యాయం చేసాడనీ, పక్షపాతం చూపాడనీ అనే ప్రసక్తి ఉండదు. అది తెలియక, కొంతమంది కొన్ని కష్టాలు రాగానే, దైవ చింతన మానేసి, దైవానికి ఎదురు తిరుగుతారు. కర్మ సిద్ధాంతం వల్ల దైవభక్తి చెక్కుచెదరదు.

**14.4.4 భవిష్యత్తుపై జాగ్రత్త :-** దీనివల్ల మనం భవిష్యత్తు విషయంలో ముందు జాగ్రత్త తీసుకోవచ్చు. మన భవిష్యత్తుని నిర్దేశించుకోవచ్చు. కర్మ సిద్ధాంతమేం చెప్తోంది? నీ కర్మకు నీవే బాధ్యుడవు అంటోంది. అంటే మన వర్తమానం, మన గతాన్ని బట్టి ఉంటుంది అని కదా అర్థం. దాన్ని కాస్త సాగదీస్తే ఏం వస్తుంది? వర్తమానాన్ని బట్టి భవిష్యత్తు ఉంటుంది. మనం వర్తమానంలో, అంటే యిప్పుడు, తెలివిగా నడుచుకుంటే, మన భవిష్యత్తును చక్కగా తీర్చిదిద్దుకోవచ్చు. ప్రపంచం నా భవిష్యత్తుని నిర్దేశించలేదు. భగవంతుడు నా భవిష్యత్తుని నిర్దేశించడు. కేవలం నా కర్మలే నా భవిష్యత్తును నిర్ణయిస్తాయి.

గతం వల్ల యిప్పుడేర్పడిన వర్తమానాన్ని ప్రారబ్ధకర్మ అంటారు. కాని యిప్పుటి కర్మల వల్ల కలగబోయే భవిష్యత్తు, నా ఫ్రీవిల్ వల్ల కలుగుతుంది. ఇప్పుడు భోక్తగా నా యిష్టమేం లేదు, కాని కర్తగా, నాకు నిర్ణయించుకునే హక్కు ఉంది.

కర్మ సిద్ధాంతాన్ని నమ్మితే, విధి చేతిలో కీలు బొమ్మలమని నమ్ముతాం అని పొరబడతారు కొందరు. నిజానికి యిది కర్మసిద్ధాంతానికి మందు లాంటిది. మన ప్రస్తుత పరిస్థితి గతంలో మన చర్యల వల్ల ఏర్పడింది కాబట్టి, మన భవిష్యత్తు కూడా మనవల్లే తీర్చి దిద్దబడుతుందని చెప్తుంది. కర్మ సిద్ధాంతాన్ని నమ్మకపోతే మన దుస్థితికి మరెవరినో నిందిస్తాము.

**14.4.5 మంచికి రోజులు లేవా?** ఇది తరచు మనం ఎదుర్కొనే ప్రశ్న. మంచికి రోజులు లేవా? మంచికి మారుపేరైన వ్యక్తి కష్టాల కడలిలో మునిగి తేలుతుంటే, దుర్మార్గం తప్ప మరోటి తెలీని వ్యక్తి ఐశ్వర్యంలో ఓలలాడుతున్నాడు. మళ్ళీ అదే జవాబు - కర్మ సిద్ధాంతం. వీళ్ళిద్దరిలో మొదటివారు ఇప్పుడు పుణ్యం, రెండో తెగవారు యిప్పుడు పాపం చేస్తున్నా, గతంలోనో, గత జన్మలోనో మొదటి వారు పాపం, రెండోవారు పుణ్యం చేసి ఉంటారు. కాబట్టి వాళ్ళ సుఖదుఃఖాలు వాళ్ళ అదృష్ట పుణ్యపాపాల మీద ఆధారపడి ఉన్నాయి.

ఈ కర్మ సిద్ధాంతమే లేకపోతే, ప్రపంచంలో పాప చింతనే ఉండదు. ధర్మం తుడిచిపెట్టుకుని పోయి, అధర్మం నాలుగుపాదాల మీద నడుస్తుంది. అలాగే కర్మ సిద్ధాంతమే లేకపోతే, దైవాన్ని దూషిస్తాము, మనకి ఏ కాస్త కష్టం కలిగినా. ఇప్పుడైతే కష్టం కలిగితే, మన పాపాలు తొలిగిపోయి, మనం స్వచ్ఛంగా మారుతున్నాం అనుకుంటాం.

అందువల్ల జీవితం అనుకోకుండా జరిగింది కాదు. అసలు ఏదీ అనుకోకుండా జరగదు. ప్రతీదీ ఒక నైతికమైన క్రమపద్ధతి మీద ఆధారపడి ఉంది. కారణం లేనిదే కార్యం లేదు. కారణంకనబడవచ్చు, కనబడకపోవచ్చు. కొన్ని రోగాలకి కారణం అంతుపట్టదు వైద్యులకి. కారణం తెలియనంత మాత్రాన అది లేనట్టు కాదు. అందువల్ల కర్మ సిద్ధాంతాన్ని నమ్మి, జీర్ణించుకోవటం ఒక కానుక.

#### **14.5 అదృష్ట పుణ్యపాపాలు :-**

అదృష్ట పుణ్యపాపాలు మూడు రకాలు.

**14.5.1 సంచితకర్మలు :-** గత జన్మల నుంచీ ప్రోగుచేసుకుని వస్తున్న పుణ్యపాపాలన్నింటినీ సంచిత కర్మలు లేదా సంచిత అదృష్టం అంటారు.

**14.5.2 ప్రారబ్ధకర్మలు :-** ప్రోగడిన సంచిత కర్మల్లోంచి కొంతభాగం అనుభవించబడటానికి సిద్ధంగా ఉంటుంది. దానివల్లే, దానికి తగ్గ జన్మనెత్తటం జరుగుతుంది. అలా దృష్టఫలంగా మారబోతున్న అదృష్ట పుణ్యపాపాలని ప్రారబ్ధకర్మ అంటారు. ఇప్పుడు సంచితం మనకేమీ సుఖదుఃఖాలను కలుగజేయలేదు. ఎందుకంటే అది యింకా రూపు దిద్దుకోలేదు. మన పుట్టుకనీ, తల్లిదండ్రులనీ, జీవితకాలాన్నీ వగైరా. పుట్టుకతో జంతువుగానా, మనిషిగానా, మనిషి అయితే స్త్రీనా, పురుషుడా, ఆరోగ్యకరంగానా, అనారోగ్యంతోనా వగైరాలన్నిటినీ మన ప్రారబ్ధకర్మే నిశ్చయిస్తుంది.

**14.5.3 ఆగామికర్మలు :-** మన ప్రారబ్ధ కర్మలని అనుభవించటానికి ఈ భూమ్మీద పుట్టినప్పుడు, వాటికోసం కొన్ని కర్మలు చేస్తాం. ఆ కొత్త కర్మల నుంచి కొత్త ఫలాలు మళ్ళీ పుట్టుకువస్తాయి. అంటే మళ్ళీ దృష్టఫలం, అదృష్టఫలం కలుగుతాయి. వీటిని ఆగామి కర్మలు అంటారు.

ప్రోగుబడిన కర్మలు సంచిత కర్మలు  
 అనుభవిస్తున్న కర్మలు ప్రారబ్ధకర్మలు  
 కొత్తగా పుడుతున్న కర్మలు ఆగామి కర్మలు

**14.6 జనన - మరణ వృత్తం :-**

ఈ జన్మలో మనం ప్రారబ్ధ కర్మలని ముగించే ప్రయత్నంలో కొన్ని ఆగామికర్మలని కొత్తగా పుట్టిస్తున్నాం. ఈ జీవితం ముగించేసరికి ప్రారబ్ధకర్మ ముగిసి పోతుంది. నిజానికి ప్రారబ్ధకర్మ ముగిస్తేనే, జీవితం ముగుస్తుంది. కొన్ని ఆగామి కర్మల ఫలం ఈ జన్మలోనే అనుభవిస్తాం. ఫలించిన ఆగామి కర్మలు కూడా ముగిసిపోతాయి. కాని మిగిలిపోయిన ఆగామి కర్మలు సంచితకర్మని చేరుతాయి. ఈ సంచిత కర్మ నుంచి మళ్ళీ కొంచెం భాగం ప్రారబ్ధకర్మగా మారుతుంది, యింకో జన్మనివ్వటానికి.

మళ్ళీ ప్రారబ్ధకర్మ తీరటానికి పుట్టిన జన్మలో, మళ్ళీ ఆగామి కర్మ కలుస్తుంది. మళ్ళీ యిదే కథ. ప్రారబ్ధకర్మ పూర్తిగా కరిగిపోతుంది, ఆగామి కర్మ కొంత కరుగుతుంది. కొంత వెళ్ళి సంచితకర్మతో జేరి మళ్ళీ పునర్జన్మకి దారి తీస్తుంది. పునరపి జననం పునరపి మరణం అలా సంచిత, ప్రారబ్ధ, ఆగామి కర్మలు సాగుతూనే ఉంటాయి.

**14.6.1 ప్రాయశ్చిత్తకర్మ :-** ప్రాయశ్చిత్త కర్మ చేస్తే, ప్రారబ్ధ పాపాన్ని పోగొట్టుకోవటానికి ఆగామి పుణ్యం చేస్తున్నామన్నమాట. ప్రారబ్ధపాపం ఉన్న తీవ్రతని బట్టి ఆగామి పుణ్యం దాన్ని పూర్తిగా నశింపజేస్తుంది, లేదా అధమపక్షం దాని తీవ్రతని తగ్గిస్తుంది. ప్రాయశ్చిత్తం చేయటం వల్ల ప్రబలమైన (తీవ్రమైన) ప్రారబ్ధ పాపాలని తట్టుకునే మనోధైర్యాన్ని ఇస్తుంది. ప్రారబ్ధ కర్మ ఎంత తీవ్రంగా ఉందో మనం ముందుగా తెలుసుకోలేం. ఎందుకంటే అది అదృష్టం. అందుకని మనం కోరుకున్న ఫలితం పొందే వరకూ ప్రాయశ్చిత్త కర్మ చేస్తూనే ఉండాలి.

#### 14.7 జ్ఞాని పరిస్థితి :-

జ్ఞాని విషయంలో ఈ మూడు కర్మలూ ఏమవుతాయి? జ్ఞానం ఎంత శక్తివంతమైందంటే అది అన్ని సంచిత కర్మలనీ నాశనం చేయగలదు. రేడియోషన్ వల్ల శరీరంలో ఉన్న కాన్సర్ కణాలను నాశనం చేసినట్టు అది సంచిత కర్మలని నాశనం చేస్తుంది.

**సజ్జీత పాపవినాశన లింగమ్**

**తత్ ప్రణమామి సదాశివ లింగమ్**

జ్ఞానికి ఆగామి కర్మలు రావు. ఎందుకంటే అతను తాను అకర్తగా కర్మలు నిర్వహిస్తాడు. నేను చేస్తున్నానన్న అహంకారం కాని, అభిమానం కాని లేకపోవటంతో ఆగామి కర్మలు లేవు.

సంచిత కర్మలు భస్మమయ్యాయి. ఆగామి కర్మలు రావు. మిగిలించొక్కటే ప్రారబ్ధకర్మ. అవి జరుగుతున్నవి కాబట్టి అజ్ఞానికి సుఖదుఃఖాలని కలగజేస్తాయి. అజ్ఞాని అంటే అనాత్మతో లేదా ప్రతిబింబ చైతన్యంతో ముడిపడి ఉంటాడు కాబట్టి అతనికి ఈ సమస్య. జ్ఞాని తాను ప్రతిబింబ చైతన్యం కాదు, బింబ చైతన్యం అనీ సచ్చిదానంద ఆత్మ అనీ భావిస్తాడు కాబట్టి, చిన్నసమస్యలకు చలించడు కాబట్టి, అవి అతన్ని బాధించవు. శరీరంతో సంబంధం పెట్టుకోడు కాబట్టి ప్రారబ్ధకర్మని తన పనిని చేసుకోనిస్తాడు. అతను సాక్షీభూతంగా చూస్తాడు అంతే.

అందువల్ల అతను మరణించే సమయానికి కర్మలేదు. సంచిత కర్మ కాలిపోయింది, ప్రారబ్ధకర్మ ముగిసిపోయింది. ఆగామి కర్మ రాలేదు. సంచిత కర్మ, ఆగామి కర్మ కలిసి కొత్త శరీరాన్ని వెతుక్కుంటాయి. ఈ రెండూ లేనిచోట కొత్త శరీరం ప్రసక్తే లేదు. అందువల్ల, జ్ఞాని మూడు స్థూల, సూక్ష్మ, కారణ శరీరాలూ, స్థూల, సూక్ష్మ, కారణప్రపంచంలో కలుస్తాయి అదేవరుసలో. వేరే విధంగా చెప్పాలంటే జ్ఞాని పరమాత్మలో ఐక్యమౌతాడు.

అతనికి విదేహ ముక్తి కలుగుతుంది. అతను బ్రతికి ఉండగా జీవన్ముక్తిని పొందుతాడు. మరణించాక విదేహముక్తి పొందుతాడు. జ్ఞానసాధన చేసిన వ్యక్తి పొందే ఫలం యిది. ఒకజ్ఞాని మరణించిన సమయం, ప్రదేశం పుణ్యఘడియలు, పుణ్యస్థలం కాకపోవచ్చు కాని అతను ఈ బంధాల నుంచి విడిపోతాడు.

**తత్వబోధలో ఈ పాఠమునకు సంబంధించిన భాగము**

మూ : కర్మాణి కతి విధాని సస్తీతి చేత్ ఆగామి - సఞ్చిత - ప్రారబ్ధ భేదేన త్రివిధాని సన్తి ।

తా : కర్మము లెన్ని విధము లన్నచో అవి 1) ఆగామి 2) సంచితము 3) ప్రారబ్ధములని మూడు విధములుగా ఉన్నవి.

మూ: జ్ఞానోత్పత్త్యనంతరం జ్ఞానిదేహకృతం పుణ్యపాపరూపం కర్మ యదస్తి తదాగామీత్యభిధీయతే ॥

తా : జ్ఞానము గలిగిన పిమ్మట జ్ఞాని యొక్క దేహముచే జేయబడిన పుణ్యపాపరూప మగు కర్మ మేది గలదో యది యాగామి యని చెప్పబడుచున్నది.

మూ : అనంతకోటి జన్మనాం బీజభూతం సద్ యత్కర్మ జాతం పూర్వార్జితం తిష్ఠతి తత్ సఞ్చితం జ్ఞేయమ్ ॥

తా : అనంత కోటుత్తర జన్మములకు బీజ భూతమై పూర్వ జన్మములందార్జింపబడిన కర్మము సంచిత మని తెలిసికొన వలెను.

మూ : ప్రారబ్ధం కర్మ కిమితి చేత్ ? ఇదం శరీరముత్పాద్యేహలోక ఏవం సుఖదుఃఖాదిప్రదం యత్కర్మ తత్ ప్రారబ్ధం భోగేన నష్టం భవతీతి ॥

తా : ప్రారబ్ధ కర్మ మనగా నేమి? ఈ దేహమును బుట్టించి యీ లోకమందే సుఖదుఃఖాదులను కలుగజేయుచు అనుభవించుట వలన నశించునది ప్రారబ్ధ కర్మము.



మూ : ప్రారబ్ధకర్మణాం భోగాదేవ క్షయ ఇతి ॥

తా : ప్రారబ్ధ కర్మలు అనుభవించుట వల్లనే క్షయ మగును.

మూ : సజ్జీతం కర్మ బ్రహ్మైవాహమితి నిశ్చయాత్మకజ్ఞానేన నశ్యతి ॥

తా : సంచిత కర్మము నేనే బ్రహ్మ మను నిశ్చయాత్మక జ్ఞానముచే నశించును.

మూ : ఆగామికర్మాపి జ్ఞానేన నశ్యతి ॥

తా : ఆగామి కర్మము కూడ జ్ఞానము చేత నశించును.

మూ : కింఞ్చ యే జ్ఞానినం స్తువన్తి భజన్తి అర్చయన్తి తాన్ ప్రతి జ్ఞానికృత మాగామి పుణ్యం గచ్ఛతి ॥

తా : మఠీయు బ్రహ్మజ్ఞాని నెవరు స్తుతింతురో, యెవరు భజింతురో, యెవరు పూజింతురో వారికా జ్ఞాని చేసిన, ఆగామి పుణ్యము వచ్చును.

మూ : యే జ్ఞానినం నిర్దన్తి ద్విషన్తి దుఃఖప్రదానం కుర్వన్తి తాన్ ప్రతి జ్ఞానికృతం సర్వమాగామి క్రియమాణం యదవాచ్యం కర్మ పాపాత్మకం తద్గచ్ఛతి ॥

తా : ఎవరు జ్ఞానిని నిందింతురో, యెవరు ద్వేషింతురో, యెవరు దుఃఖపెట్టుదురో వారికా జ్ఞాని చేసిన చేయుచున్న చెప్పరాని పాపకర్మము లన్నియు జేరును.

ఇక్కడ నొక్క విషయమును గమనింపవలెను. బ్రహ్మ జ్ఞాని యుద్దేశ పూర్వకముగా ఏ పుణ్యపాపకర్మముల నాచరింపడు. కావున వానికా ఫలితము లంటవు. మఠేమనగా నట్టి బ్రహ్మ జ్ఞానిని ద్వేషించు వారి కతడు చేసిన పాపము, పూజించు వారి కతడు చేసిన పుణ్యము లభించునని భావము.

మూ : తథా చాత్మవిత్ సంసారం తీర్త్వా బ్రహ్మనన్దమిహైవ ప్రాప్నోతి ॥  
 తా : ఈ విధముగా నాత్మవేత్త సంసారమును దాటి యీ లోకము నందే  
 బ్రహ్మనందము నొందును.  
 మూ : తరతి శోకమాత్మవిదితి శ్రుతేః॥  
 తా : ఆత్మవేత్త శోకమును దాటుచున్నాడని వేదముపదేశించు చున్నది.  
 శ్లో॥ తనుం త్యజన్ వా కాశ్యాం శ్వపచస్య గృహేఽథవా ।  
 జ్ఞానసప్రాప్తిసమయే ముక్తో ఽసౌ విగతాశయః ॥ ఇతి స్మృతేశ్చ  
 తా : ఆత్మ జ్ఞానము ప్రాప్తించిన సమయమందే జీవన్ముక్తుడగు వాడు  
 తన దేహమును కాశీలో విడిచినను, చండాలునింటిలో విడిచినను  
 విగతాశయుడు (ఏ ఆశయములు లేనివాడు) గావున నిత్యముక్తుడగు  
 చున్నాడని ధర్మ శాస్త్రములు వక్కాణించుచున్నవి.

## 15. జీవేశ్వర ఐక్యం

వేదాంత బోధలో ముఖ్య అంశం - జీవాత్మ, పరమాత్మల ఐక్యం. ఆత్మ అంటే చైతన్యం. అది ఏకం. ఐక్యం అంటే ఒకటి అని అర్థం. అందువల్ల ఆత్మ చైతన్యం ఒక్కటే. ఆ ఒక్క చైతన్యమే పదార్థరూపంలో ప్రకటితమవుతోంది. ఆ చైతన్యం శరీరత్రయమనే ఒక్క పదార్థం ద్వారా ప్రకటితమవుతున్నప్పుడు ఆ చైతన్యాన్ని జీవాత్మ అంటారు. అదే చైతన్యం సమష్టిప్రపంచం నుంచి లేదా ప్రపంచత్రయం నుంచి ప్రకటితం అవుతున్నప్పుడు అదే ఆత్మని పరమాత్మ లేదా ఈశ్వరుడు అంటారు.

అందువల్ల ఒకే ఆత్మని జీవాత్మ అనీ, పరమాత్మ అనీ అంటారు, అది పనిచేసే మాధ్యమాన్ని బట్టి. ఎప్పుడైతే అనాత్మ మాధ్యమాన్ని, వస్తువు మాధ్యమాన్నీ తొలగిస్తామో, అప్పుడు అటు జీవాత్మా లేదు ఇటు పరమాత్మా లేదు. ఉన్నది ఒకటే ఆత్మ, జీవాత్మ పరమాత్మలు కానిది. అందువల్ల అనాత్మ ద్వారా పనిచేసే ఒక్క ఆత్మకి రెండు పేర్లు - జీవాత్మ, పరమాత్మ ఉన్నాయి. ఆ ఆత్మని నేనే.

ఈ శరీరం నుంచి పనిచేస్తున్నప్పుడు నేను జీవాత్మని. సమష్టి ప్రపంచం నుంచి పనిచేస్తున్నప్పుడు నేను పరమాత్మని. జీవాత్మ పరమాత్మ ఐక్యం లేదా ఆత్మ ఏకత్వం అంటే అర్థం యిదీ.

ఇంకో ముఖ్యమైన అంశం కూడా ఉంది. దాన్ని కూడా టూకీగా చూద్దాం. అది ఒక ప్రత్యేక అంశం. అది ఆత్మ, అనాత్మల మధ్య సంబంధం గురించి. ఉన్నది ఒక్కటే ఆత్మ అంటున్నాం, జీవాత్మ, పరమాత్మలు భిన్నం కాదు, ఏకం అంటున్నాం. మరి ఆత్మ, అనాత్మల మధ్య సంబంధం ఏమిటి? ఆత్మకీ, పదార్థానికీ మధ్య సంబంధం ఏమిటి? వేదాంతం చెప్తుంది, వాటి మధ్య సంబంధం ఆధారమిచ్చేది - ఆధారపడేది; చేయూతనిచ్చేది - చేయూత పొందేది. అంటే, పదార్థం చైతన్యం మీద ఆధారపడింది.

ఉదాహరణకు, మన ముందు ఒక గడియారం ఉందనుకోండి, అది ఉందా లేదా చెప్పటానికి మనం ముందు ఆ గడియారాన్ని చూడాలి. అలాగే ప్రపంచంలో ఏదైనా ఉందా లేదా నిరూపించటానికి, దాన్ని చూడాలి లేదా దాని గురించిన ప్రత్యక్ష లేదా పరోక్ష జ్ఞానం ఉండాలి. కానిమనం ఉన్నామా లేదా నిరూపించటానికి ఏమీ ప్రమాణం అఖ్యరలేదు. మనం జీవించి ఉండటమే దానికి ప్రమాణం. అందువల్ల పదార్థం ఉందనీ, అది పనిచేస్తుందనీ నిరూపించటానికి చైతన్యం కావాలి, కాని చైతన్యం ఉందని నిరూపించటానికి పదార్థం అక్కరలేదు. అందువల్ల చైతన్యాన్ని సత్యం, పదార్థాన్ని మిథ్య అంటుంది శాస్త్రం. సత్యం అంటే స్వతంత్రం, మిథ్య అంటే పరతంత్రం (స్వతంత్రానికి వ్యతిరేకం).

దీనికి సాధారణంగా చెప్పే ఉదాహరణ కుండ - మట్టి. కుండ ఉన్నా లేకపోయినా మట్టి వుంటుంది. కాని మట్టి లేకుండా కుండకి ఉనికి లేదు. అలాగే - బంగారం సత్యం, ఆభరణాలు మిథ్య. నీరు సత్యం, అలలు మిథ్య. ఆత్మ సత్యం, అనాత్మ మిథ్య.

అందువల్ల సత్యం అంటే స్వతంత్రం, మిథ్య అంటే పరతంత్రం. ఆత్మ ఒకటే, అనాత్మలు ఎన్నో. వ్యష్టిగా చూస్తే అది జీవాత్మ, సమష్టిగా చూస్తే అది పరమాత్మ.

అందువల్ల మొత్తం వేదాంత బోధని మూడు వాక్యాల్లో క్రోడీకరించవచ్చు.

**ఆత్మ సత్యం, అనాత్మ మిథ్యా,**

**జీవాత్మ, పరమాత్మ ఏకం.**

**ఇది వేదాంత సారం.**

ఈ జ్ఞానాన్ని ఎలా సముపార్జించాలో, దాని లాభాలేమిటో చూద్దాం.

### 15.1 జ్ఞానాన్ని సముపార్జించే మార్గం :-

జ్ఞానాన్ని సముపార్జించే మార్గాన్ని యోగం అంటారు. ఈ మార్గం మూడు దశల్లో ఉంది. అవి - శ్రవణం అంటే వినటం. మననం అంటే శంకా నివృత్తి. నిదిధ్యాసనం అంటే అజ్ఞాన నివృత్తి. ఆత్మ గురించిన శంకలని మననం ద్వారా తీర్చుకుని, మనకున్న అజ్ఞానాన్ని నిదిధ్యాసనం ద్వారా తీర్చుకున్నాక, ఈ జ్ఞానం పరిపూర్ణ జ్ఞానం అవుతుంది. మనం జ్ఞాననిష్ఠులం అవుతాం.

శ్రవణం ఒక సమర్థవంతమైన గురువు ఆధీనంలో చేస్తాము. మననంలో మన పాత్ర కూడా ఉంటుంది. మనకి కలిగిన శంకలని, గురువు ఆధీనంలో తీర్చుకుంటాము. నిదిధ్యాసనంలో గురువు పాత్ర ఏమీ ఉండదు. పూర్తిగా మన కృషి మీదే ఆధారపడి ఉంటుంది. మనం నేర్చుకున్న జ్ఞానాన్ని నిదిధ్యాసనంలో ఉపయోగించాలి. పచనమైన ఆహారం మాత్రమే ఎలా శరీరానికి శక్తినిస్తుందో, అలా అవగతమైన జ్ఞానం మాత్రమే మనకు ఫలాన్నిస్తుంది.

### 15.2 జ్ఞానఫలం :-

జ్ఞానం పొందడంవల్ల కలిగే లాభాన్ని జ్ఞానఫలం అంటారు. ఈ లాభాన్ని రెండు రకాలుగా చూపిస్తుంది శాస్త్రం 1. జీవించి ఉండగా కలిగే ఫలం - జీవన్ముక్తి. 2. మరణానంతర లాభం - విదేహముక్తి.

**15.2.1 జీవన్ముక్తి :-** ఇది జీవించి ఉండగా కలిగే ఫలం. అనేక రూపాలుగా ఈ ఫలాన్ని మానసిక స్థాయిలో అనుభవిస్తాము. మానసిక స్థాయిలో ఎదుర్కొనే సమస్యలు అభద్రతాభావం, భయం, లేమి, ఈర్ష్య, కోపం వగైరా. ఈ మానసిక సమస్యలని సంసారం అంటారు. ఈ జ్ఞానం కేవలం మానసిక స్థాయిలో లేదా సైకలాజికల్ స్థాయిలో కలుగుతుంది. కాబట్టి మనసుకే మేలు చేస్తుంది కాని, శారీరక స్థాయిలో కాదు.

జీవన్ముక్తి అంటే సమస్యలు ఉండవని కాదు. సమస్యలు ఉంటూనే ఉంటాయి. కాని మనం అనారోగ్యకరంగా స్పందించము. జీవన్ముక్తి వల్ల కలిగే మూడు లాభాలు 1. స్వతంత్రత 2. పూర్ణత్వం 3. సమత్వం

**15.2.1.1 స్వతంత్రత** :- మొట్టమొదటి లాభం స్వతంత్రత మనం మానసికంగా, లేదా సైకలాజికల్ గా స్వతంత్రులం. అంటే మనం కోరింది లభించినా, లభించకపోయినా మనం ఉద్రేకపడం. ఎప్పుడైతే మనం బాహ్యవస్తువుల మీద ఆధారపడ్డామో, అప్పుడే అవి ఉన్నా, లేకపోయినా బాధపడతాము. వీటన్నిటినుంచీ వ్యక్తి, పరిస్థితి, వస్తువుల నుంచి జ్ఞానం మనకు స్వాతంత్ర్యం ఇస్తుంది. అప్పుడు మనం ఎవరో కావాలనుకోం. ఒంటరిగానూ బాధపడం.

**15.2.1.2 పూర్ణత్వం** :- రెండో లాభం పూర్ణత్వం. జీవితం సఫలమైందన్న భావం. మనకి 'నేను ఆత్మని, ఈ శరీరానికే పరిమితమవలేదు, నేను సచ్చిదానంద స్వరూపాన్ని, అందువల్ల అనంతాన్ని' అని తెలుసు. మన నుంచి ఏదీ దూరంగా లేదు. ప్రతీదీ మనకి చెందినదే. ఒంటరితనానికి కాని, మనని ఎవరైనా త్యజించటానికి కానీ తావే లేదు. మనం ఒక వ్యక్తి అయితే ఒంటరితనమో, త్యజింపబడ్డ భావనో వస్తుంది. కాని మనం సర్వవ్యాపకం అయినప్పుడు వీటికి చోటేది? ఆకాశాన్ని ఎవరైనా త్యజించగలరా? అలాగే సర్వవ్యాపకమైన మనని కూడా ఎవరూ త్యజించలేరు.

**15.2.1.3 సమత్వం** :- మూడో లాభం సమత్వం. జీవితంలో కలిగే ఒడిదుడుకులను సమానంగా ఎదుర్కొనే ధైర్యం. షాక్ అబ్జర్బర్ లా పనిచేస్తుంది జ్ఞానం. మన భవిష్యత్తులో జరగబోయే విషయాలు మన చేతిలోలేవు. మనమేం వాటిని అదుపులో పెట్టలేము. కాని వాటిని

ఎదుర్కొనేశక్తి వస్తుంది. దారుణమైన కష్టాలు కూడా తాత్కాలికంగా బాధిస్తాయే కానీ, శాశ్వతంగా బాధించలేవు, జ్ఞానం పొందాక.

ఒక విషయం గుర్తించుకోవాలి. శారీరకంగా మనం బాహ్యప్రపంచం మీద ఆధారపడక తప్పదు. మన ప్రాథమిక అవసరాలు- కూడు, గుడ్డ, నీడ - వీటికోసం ప్రపంచం మీద ఆధారపడాల్సిందే. కాని భావపరంగా మనం స్వతంత్రులమవుతాము. దీన్ని జీవన్ముక్తి అంటారు. అంటే జీవించి ఉండగానే స్వేచ్ఛ (ముక్తి) అని అర్థం.

**15.2.2 విదేహముక్తి :-** ఇది అర్థం చేసుకోవాలంటే, అజ్ఞాని చనిపోయాక, అతనికేమవుతుందో ముందు తెలుసుకోవాలి. అప్పుడే జ్ఞాని మరణానంతర పరిస్థితి అర్థమవుతుంది.

అజ్ఞాని విషయంలో అతను మరణించినప్పుడు భౌతిక శరీరం పడిపోతుంది. భౌతిక శరీరం శుష్కించి, పంచభూతాలలో కలిసిపోతుంది.

స్థూల శరీరం పడిపోయినా, సూక్ష్మశరీరం, కారణశరీరాలు ఇంకా ఉంటాయి. చిదాభాసతో కూడిన సూక్ష్మ, కారణశరీరాలు, స్థూలశరీరం పడిపోయాక, తమ ప్రయాణాన్ని కొనసాగించటానికి ఇంకో శరీరాన్ని పొందుతాయి. ఆ శరీరాన్ని భూలోకంలో గాని, ఇతర లోకాలలో గాని పొందవచ్చు. అందువల్ల మరణానంతరం ఒక అజ్ఞాని ప్రయాణం చేస్తాడు. ఇంకోవిధంగా చెప్పాలంటే అజ్ఞానియొక్క సూక్ష్మశరీరం, కారణశరీరాలు ప్రయాణం చేసి, ఇంకో శరీరాన్ని పొందుతాయి. దాన్నే పునర్జన్మ అంటారు. సూక్ష్మ, కారణశరీరాలు మళ్ళీ జీవించి, స్థూలశరీర పతనానంతరం మళ్ళీ ఇంకో శరీరాన్ని పొందుతాయి. కాని చావు, పుట్టుకలనేవి స్థూల శరీరానికి మాత్రమే వున్నాయి.

ఇక జ్ఞాని విషయానికొస్తే, శాస్త్రప్రకారం, మూడు శరీరాలూ సమష్టిలో కలిసిపోతాయి. అంటే శరీరత్రయం, ప్రపంచత్రయంలో కలుస్తాయి.

స్థూలశరీరం స్థూలప్రపంచంలో కలుస్తుంది. సూక్ష్మశరీరం సూక్ష్మ ప్రపంచంలోనూ, కారణ శరీరం కారణ ప్రపంచంలోనూ కలుస్తాయి. అంటే జ్ఞాని వ్యష్టిగా కాక, సమష్టిగా మారతాడు. అందువల్ల ఇక అతన్ని జీవాత్మ అనలేము. ఎందుకంటే స్థూల శరీరం ఉంటేనే జీవాత్మ ప్రసక్తి వస్తుంది. శరీర త్రయం పోగానే అతను పరమాత్మలో ఐక్యం అవుతాడు. తన ఉనికిని కోల్పోయి, జీవాత్మ పరమాత్మలో ఐక్యం చెందుతుంది, తన ఉనికిని కోల్పోయి నది సాగరంలో ఐక్యం చెందినట్టుగా. పైగా జ్ఞానికి పునర్జన్మ లేదు. ఎందుకంటే సూక్ష్మ, కారణ, శరీరాలు లేవు, యింకో స్థూల శరీరాన్ని పొందటానికి.

అందువల్ల విదేహముక్తి అంటే పునర్జన్మ నుంచి ముక్తి పొందటం. విదేహ ముక్తి ఫలాన్ని జ్ఞానం ఎందుకు ఇస్తుంది? శాస్త్రం దీన్ని ఒక ప్రత్యేక పద్ధతిలో చెప్తుంది. కర్మలన్నింటినీ నాశనంచేయటం ద్వారా జ్ఞానం పునర్జన్మని ఆపుతుంది.

**గమనిక: జీవ - ఈశ్వర చిత్రపటం ఆఖరి పేజీలో ఇవ్వడమైంది.**

జీవేశ్వర ఐక్యం టూకీగా -

జీవ = విశ్వ + తైజస + ప్రాజ్ఞ (శరీరత్రయం + ప్రతిబింబ చైతన్యం)

ఈశ్వర = విరాట్ + హిరణ్యగర్భ + అంతర్యామి (ప్రపంచత్రయం + ప్రతిబింబ చైతన్యం)

జీవ (స్వరూపం) = ఈశ్వర (స్వరూపం) = బింబ చైతన్యం

**తత్త్వబోధలో ఈ పాఠమునకు సంబంధించిన భాగము**

**మూ: ఏవమ్ పిణ్ణ బ్రహ్మణ్ణయోరైక్యం సమ్భూతమ్ ।**



ఈ విధముగా పిండ - బ్రహ్మాండముల కైక్యము సిద్ధించుచున్నది. పిండమనగా జీవుని స్థూలశరీరము. సమష్టి స్థూలశరీరము లన్నియు గలిపి బ్రహ్మాండమగును.

మూ: స్థూల శరీరాభిమాని జీవనామకం బ్రహ్మ ప్రతిబిమ్బం భవతి న ఏవ జీవప్రకృత్యా స్వస్మాత్ ఈశ్వరం భిన్నత్వేన జానాతి ॥

తా: స్థూల శరీరాభిమానము గల యాత్మ జీవుడను పేరుతో నొప్పుచున్నది. ఆ జీవుడే ప్రకృతి బద్ధుడై తన కంటే నీశ్వరుడు భిన్నుడని తలంచుచున్నాడు. బింబ స్థానీయుడగు పరమాత్మకు జీవుడు ప్రతి బింబము వంటి వాడని భావము.

మూ: అవిద్యోపాధిః సన్నాత్మా జీవ ఇత్యుచ్యతే ॥

తా: అ విద్య (అజ్ఞానము) యుపాధిగాగల యాత్మయే జీవుడని చెప్పబడుచున్నది.

మూ: మాయోపాధిః సన్నీశ్వర ఇత్యుచ్యతే ॥

తా: మాయ యుపాధి గాగల యాత్మయే యీశ్వరుడని చెప్పబడుచున్నది. మాయచే నవచ్ఛిన్నమైన (ఆవరింపబడిన) చైతన్య మీశ్వరుడనియు, నవిద్యచే నవచ్ఛిన్నమైన (అజ్ఞానముచే నావరింపబడిన) చైతన్యము జీవుడనియు తెలుసుకొనవలెను.

మూ: ఏవ ముపాధి భేదాజ్ఞేవేశ్వరభేదదృష్టిర్యావత్పర్యంతం తిష్ఠతి తావత్పర్యంతం జన్మమరణాదిరూపసంసారో న నివర్తతే ॥

తా: ఈ విధముగా నుపాధిభేదముచే జీవుడు నీశ్వరుడు వేరను భేదదృష్టి యెందాక నుండునో యంత వఱకు జన్మము మరణము మొదలగు రూపములో నున్న సంసారము తొలగదు.

మూ: తస్మాత్ కారణాన్న జీవేశ్వరయోః భేదబుద్ధిః స్వీకార్యా ॥

తా: అందు వలన జీవుడు, నీశ్వరుడు భిన్ను లను భేదబుద్ధి

స్వీకరింపదగదు. అనగా ద్వైత దృష్టియే సంసారహేతువనియు నద్వైతదృష్టి వలన మోక్షము సిద్ధించుననియు గ్రహింపవలెను.

మూ : నను సాహజ్కారస్య కింఛీజజ్ఞస్య జీవస్య నిరహజ్కారస్య సర్వజ్ఞ స్యేశ్వరస్య తత్త్వమసీతి మహావాక్యాత్ కథమభేదబుద్ధిః స్యాత్ ఉభయోర్విరుద్ధధర్మాకాంతత్వాదితి చేన్న ||

తా : ఓయీ ! తత్త్వమసి యను మహావాక్యము జీవేశ్వరు లభిస్తులని ప్రతిపాదించుచున్నది. జీవుడహంకారము కలవాడు. కించిజ్ఞుడు. ఈశ్వరుడన్నచో నహంకారము లేనివాడు. సర్వజ్ఞుడు ఇట్టి విరుద్ధ ధర్మములు గల జీవేశ్వరుల కైక్య మెట్లు పొసగును ? అన్నచో నది సరిగాదు.

మూ : స్థూల - సూక్ష్మశరీరాభిమానీ 'త్వం' పద వాచ్యార్థః|| ఉపాధి నిర్ము క్తం సమాధిదశాసంపున్నం శుద్ధచైతన్యం 'త్వం' పద లక్ష్యార్థః||

తా : స్థూల సూక్ష్మ శరీరాభిమానము గల జీవునకు, 'త్వం' పదము వాచ్యార్థ మగుచున్నది. ఉపాధి నుండి విడివడి సమాధి దశతో సంపన్నమై శుద్ధచైతన్య మైన జీవునకు 'త్వం' పదము లక్ష్యార్థ మగుచున్నది.

మూ : ఏవం సర్వజ్ఞత్వాది విశిష్టః ఈశ్వరస్తత్పద వాచ్యార్థః || ఉపాధి శూన్యం శుద్ధ చైతన్యం తత్పద లక్ష్యార్థః ||

తా : ఈ విధముగానే సర్వజ్ఞత్వము మొదలగు ధర్మములతో గూడిన యీశ్వరునకు తత్పదము వాచ్యార్థమగుచున్నది. ఉపాధి లేని శుద్ధ చైతన్య స్వరూపుడైన ఈశ్వరునకు తత్పదము లక్ష్యార్థమగు చున్నది.

మూ : ఏవం చ జీవేశ్వరయోః చైతన్యరూపేణాభేదే బాధకాభావః ||

తా : ఇట్లు చైతన్య స్వరూపముచే జీవునకు, నీళ్ళరునకు భేదము లేదనుటలో నిరాకరణము లేదు.

మూ : ఏవం చ వేదాంతవాక్యైః సద్గురూపదేశేన చ సర్వేష్వపి భూతేషు యేషాం బ్రహ్మ బుద్ధిరుత్పన్నా తే జీవన్ముక్తా ఇత్యర్థః ॥

తా : ఈ విధముగా వేదాంత వాక్యముల చేతను సద్గురూపదేశము వలనను సర్వభూతము లందు నెవరికి బ్రహ్మ బుద్ధి ఉత్పన్నమగునో వారే జీవన్ముక్తు లని యర్థము.

మూ : ప్రశ్న - నను జీవన్ముక్తః కః?

తా : జీవన్ముక్తుడనగా నెవడు?

మూ : ఉత్తరము - యథా దేహోఽహం పురుషోఽహం బ్రాహ్మణోఽహం శూద్రోఽహమస్మీతి దృఢనిశ్చయః తథా నాహం బ్రాహ్మణో న శూద్రో న పురుషః కిం త్వసంభః సచ్చిదానందస్వరూపః ప్రకాశరూపః సర్వాంతర్యామీ చిదాకాశరూపోఽస్మీతి దృఢనిశ్చయరూపోఽపరోక్ష జ్ఞానవాన్ జీవన్ముక్తః॥

తా : ఎట్లు నేను దేహమును, నేను పురుషుడను, నేను బ్రాహ్మణుడను, నేను శూద్రుడను అను దృఢనిశ్చయము గల్గుచున్నదో యట్లే నేను బ్రాహ్మణుడను గాను, శూద్రుడను గాను, పురుషుడనుగాను, నేను సంగములేని వాడను, సచ్చిదానంద స్వరూపుడను, ప్రకాశరూపుడను, సర్వాంతర్యామిని, చిదాకాశరూపుడనై యున్నానను దృఢ నిశ్చయ రూపమైన అపరోక్ష జ్ఞానమెవ్వని కుండునో యతడే జీవన్ముక్తుడు.

మూ : బ్రహ్మైవాహమస్మీత్యపరోక్ష జ్ఞానేన నిఖిలకర్మబంధ వినిర్ముక్తః స్యాత్॥

తా : నేనే బ్రహ్మమై యున్నా ననెడి అపరోక్ష జ్ఞానముచే జీవన్ముక్తుడు సర్వకర్మ బంధముల నుండి విముక్తుడగును.

### జీవేశ్వర ఐక్యం - మహావాక్య విచారణ ద్వారా!

వ్యష్టిగా చూస్తే చైతన్యాన్ని జీవాత్మ అంటారని, సమష్టి ప్రపంచంలో చూస్తే, చైతన్యాన్ని ఈశ్వరుడు లేదా పరమాత్మ అంటారని శాస్త్రం చెబుతుంది. ఈ రెండింటి మధ్య తేడా వాటిని ప్రతిబింబించే మాధ్యమం వల్ల ఏర్పడింది. బింబ చైతన్యంలో ఏమీ తేడా లేదు. జీవ ఈశ్వర ఐక్యంని సూచించే వాక్యాలు ఎన్నో ఉన్నాయి ఉపనిషత్తులో. ఈ వాక్యాలని మహావాక్యాలు అంటారు.

నాలుగు మహావాక్యాలు - 1. తత్త్వమసి 2. అహం బ్రహ్మ అస్మి 3. అయం ఆత్మా బ్రహ్మ 4. ప్రజ్ఞానం బ్రహ్మ

1. తత్త్వమసి - అది నువ్వే అయి ఉన్నావు. అది అంటే భగవంతుడు, నువ్వు అంటే జీవుడు. ఆ భగవంతుడు నువ్వే. ఈ మహావాక్యం ఛాందోగ్యోపనిషత్తులో వస్తుంది.

2. అహం బ్రహ్మ అస్మి - నేను బ్రహ్మను. గురువు తత్త్వమసి అని బోధిస్తే, శిష్యుడు నేను బ్రహ్మను అనే సత్య నిష్ఠలో ఉంటాడు. ఈ మహావాక్యం బృహదారణ్యకోపనిషత్తులో వస్తుంది.

3. అయం ఆత్మా బ్రహ్మ - ఈ ఆత్మే బ్రహ్మ. ఈ మహావాక్యం మాండూక్యోపనిషత్తులో వస్తుంది.

4. ప్రజ్ఞానం బ్రహ్మ - ప్రజ్ఞానమే బ్రహ్మ. ఈ మహావాక్యం ఐతరేయోపనిషత్తులో వస్తుంది.

మహావాక్యం అనేది జీవ, ఈశ్వర ఐక్యంని సూచించే వేదాంత వాక్యం. వేదాంతంలో ప్రాథమిక అంశం ఇది. మిగతా అంశాలు దీని తర్వాతే. జీవుడు, ఈశ్వరుడు ఒకరే అన్నది అర్థం చేసుకోవటానికి మనం మహావాక్యాన్ని విశ్లేషించాలి. దీన్ని మహావాక్య విచారణ అంటారు. ఇదెలా చూస్తాం?

ఈ వేదప్రతిపాదనని అర్థం చేసుకోవటానికి ఒక ఉదాహరణ చూద్దాం. ఒక చీకటి గది ఉందనుకుందాం. అందులో తలుపులు, కిటికీలు మూసి ఉన్నాయి. దీపం లేదు. కాని మనకు చీకటి గదిని వెలుగుతో నింపాలని ఉంది. మన దగ్గర టార్చ్ లైటు లేదు. అగ్గివుల్ల కూడా లేదు. కాని ఒక అద్దం ఉంది.

ఇప్పుడు అద్దాన్ని తీసుకుంటే, దానికి స్వతహాగా ప్రకాశించే శక్తి లేదు. అంతేకాదు అది వెలుతురుని యిచ్చే వస్తువు కాదు. ప్రకాశించే వస్తువు కాదు. ఇప్పుడు మనం మన బుద్ధిని ఉపయోగించి, ఒక ప్రయోగం చేస్తాము. మనం ఆ గది తలుపునో, కిటికీనో తెరిచి, అద్దాన్ని ప్రత్యేకంగా ఒకచోట పెడతాము. పైన ఆకాశంలో ఉన్న అసలు సూర్యుడి కాంతిని అద్దంలో ప్రతిబింబించేలా పెడతాము.

ఇప్పుడు అద్దంలో సూర్యుని ప్రతిబింబం కనిపిస్తుంది. అద్దం సూర్యుని కాంతి పొందేసరికి, ఆ అద్దం కూడా ప్రకాశిస్తుంది. అదే సమయంలో, అది కాంతిని వెదజల్లే వస్తువు అవుతుంది. స్వతహాగా ప్రకాశం లేని అద్దం ప్రకాశించే అద్దం అవుతుంది. సూర్యుని ప్రకాశానికీ, అద్దం ప్రకాశానికీ మధ్య తేడా ఏమిటి? సూర్యుని కాంతి సహజమైనది అంటే బింబ సూర్యుడు కాని అద్దాన్ని తీసుకుంటే అది అరువు తీసుకున్న కాంతితో ఇప్పుడు కొత్త హోదాని పొందింది. అది చీకటి గదిని కాంతివంతం చేసింది.

ఈ ప్రతిబింబ సూర్యకాంతిని ఎటన్నా తిప్పచ్చు, అద్దం పెట్టిన కోణాన్ని మార్చటం ద్వారా. ఈ ప్రతిబింబ సూర్యుడినుంచే పౌర్ణమిరాత్రి చంద్రుడు వెన్నెల కాంతిని యిస్తాడు. ఇందులో మనం మూడు విషయాలని గ్రహించాలి -

1. అసలు సూర్యుడు
2. ప్రతిబింబించే మాధ్యమం
3. ప్రతిబింబ సూర్యుడు.

ఎన్ని ప్రతిబింబ మాధ్యమాలు ఉంటే అన్ని ప్రతిబింబ సూర్యులు ఉంటారు. కాని అసలు సూర్యుడు ఎప్పుడూ ఒక్కడే.

మరి అన్ని ప్రతిబింబసూర్యులు ఉంటే, వాటి ప్రతిబింబ నాణ్యతలో ఏమైనా తేడా ఉందా? ఉంది! మాధ్యమ లక్షణాన్ని బట్టి, ప్రతిబింబ లక్షణం ఉంటుంది. చిన్న మాధ్యమం చిన్న ప్రతిబింబాన్నీ, పెద్ద మాధ్యమం పెద్ద ప్రతిబింబాన్నీ చూపిస్తాయి. ఈ ప్రతిబింబాల్లో చూడటానికి తేడా ఉన్నా, వాటిని ప్రతిబింబింప చేసే బింబ సూర్యుడు ఒక్కడే.

ఎవరన్నా వచ్చి చంద్రకాంతి, చంద్రుని నుంచి వచ్చేది కాదు, అది సూర్యకాంతి అంటే మనకి వినటానికి వింతగా ఉండవచ్చు. కాని విజ్ఞాన శాస్త్రంలోకి వెళితే, అది నిజమని తెలుస్తుంది. దీన్ని విచారణ అంటారు. మనకొక బంధువు మనీఆర్డరు పంపారనుకోండి. అది మనకెలా వస్తుంది? పోస్టుమాన్ ద్వారా వస్తుంది. అంటే పోస్ట్మాన్ మనకి తన సొంత డబ్బిచ్చినట్టా? కాదు. అలాగే చంద్రుడు పోస్ట్మాన్లా పనిచేస్తాడు. సూర్యకాంతిని భూమ్మీదకి రాత్రి సమయంలో చంద్రుడు ప్రసరింపజేస్తాడు.

ఇంకోమాటలో చెప్పాలంటే చంద్రుని కాంతి, నిజానికి సూర్యకాంతే. అందువల్ల ప్రతిబింబిస్తున్న సూర్యకాంతులు వాటి మాధ్యమాల తేడా వల్ల విభిన్న కాంతులని వెదజల్లుతున్నా వాటికి కాంతి నిచ్చేది సూర్యుడొక్కడే.

ఇప్పుడు ఈ ఉదాహరణని జీవ ఈశ్వర ఐక్యంకి అన్వయిద్దాము. అసలు సూర్యుడు సర్వవ్యాపకమైన చైతన్యం. మనకి ప్రతిబింబ మాధ్యమాలు రెండు ఉన్నాయి. మొదటిది శరీరత్రయం. దీన్ని చిన్న అద్దంతో పోల్చవచ్చు. రెండోది ప్రపంచత్రయం. దీన్ని పెద్ద అద్దంతో పోల్చవచ్చు. శరీర త్రయంలో ప్రతిబింబించిన చైతన్యాన్ని జీవుడు అంటారు. ప్రపంచత్రయంలో ప్రతిబింబించిన చైతన్యాన్ని ఈశ్వరుడు అంటారు.

పైపైన చూస్తే జీవ - ఈశ్వరుల మధ్య తేడా కనిపిస్తుంది. ఎందుకంటే ప్రతిబింబ మాధ్యమంలో తేడా ఉంది, వాటి ద్వారా కనిపిస్తున్న ప్రతిబింబాల్లో తేడా ఉంది. ఒక వ్యక్తి శరీరత్రయం వెనుకనుంచి పనిచేసే జీవాత్మ శక్తి అల్పంగా కనిపిస్తుంది. అతని జ్ఞానం అల్పం. అతను ఆక్రమించే ప్రదేశం అల్పం. అదే ఈశ్వరుని విషయానికొస్తే, అతను మొత్తం ప్రపంచ త్రయం ద్వారా పనిచేస్తాడు. అతను సర్వజ్ఞుడు, సర్వశక్తిమంతుడు, సర్వవ్యాపి. ప్రకృతి శక్తులన్నీ అతనివే.

అందువల్ల పైపైన చూస్తే, జీవ ఈశ్వరుల మధ్య భేదం ఉండటమే కాదు, అవి పూర్తిగా విభిన్నంగా ఉన్నాయి, జీవుడు దాసుడైతే ఈశ్వరుడు స్వామి; జీవుడు జీవరాశి అయితే, ఈశ్వరుడు సృష్టికర్త.

వేదపూర్వభాగం, వేదాల్లో మొదటి భాగం, ఈ పై పై తేడాలకి ప్రాముఖ్యతనిస్తుంది. పూజలు, యజ్ఞయాగాదులు, ప్రాయశ్చిత్త కర్మలు జీవ-ఈశ్వర భేదాన్ని దృష్టిలో పెట్టుకుని ఏర్పరచిన ప్రార్థనలు. కాని వేద అంత భాగం కొచ్చేసరికి, ఉపనిషత్తులు జీవుడిలోని చైతన్యం, ఈశ్వరలోని చైతన్యం రెండూ ఒకటే. అది బింబ చైతన్యం అని చెప్తాయి.

మరి ఈ తేడా ఎందుకు వచ్చింది? దాన్ని ప్రతిబింబించే మాధ్యమం వల్ల వచ్చింది. అలా జీవ-ఈశ్వర ఒకటే చైతన్యం ప్రతిరూపాలు కాబట్టి స్వరూపరీత్యా అవి రెండూ ఒకటే. ఈ విషయాన్ని గ్రహించటమే జీవ ఈశ్వర ఐక్య జ్ఞానం అంటారు. అన్ని ఉపనిషత్తుల సారాంశం ఒకటే. అది ఈ ఐక్యత గురించి చెప్తుంది. వీటి ఐక్యత గురించి చెప్పే ఏ వాక్యాన్నైనా మహావాక్యం అంటారు. వేదాల్లో అలాంటి మహా వాక్యాలు ఎన్నో ఉన్నాయి, కాని ఒకొక్క వేదం నుంచి ఒకొక్క మహావాక్యాన్ని ఉదాహరణ కింద తీసుకుంటారు.

\*\*\*\*

## బ్రహ్మ - బింబచైతన్యం





